

# ہم کنا ہوں سے کیسے بچیں؟

از قلم

حضرت مولانا مفتی محمد شعیب اللہ خان صاحب مفتاحی دامت برکاتہم  
بابی و مہتمم الجامعۃ الاسلامیۃ مسح العلوم، بنگور

النَّاشر

مکتبہ مسح الامت دیوبند بنگور

## جملہ حقوق بحق ناشر محفوظ ہیں۔

نام کتاب	:	ہم سناؤں سے کیسے بچیں؟
مصنف	:	حضرت اقدس مفتی محمد شعیب اللہ خان صاحب دامت برکاتہم
صفحات	:	۱۳۰
تاریخ طباعت	:	جمادی الثانی ۱۴۳۵ھ مطابق اپریل ۲۰۰۴ء
ناشر	:	مکتبہ تحقیق الامت دیوبندو بنگلور
موباکل نمبر	:	9634307336 \ 9036701512
ایمیل	:	maktabahmaseehulummat@gmail.com

# فہرست

صفحہ	عنوان
۹	مقدمہ
۱۲	طاعت و معصیت کے لحاظ سے انسان کی چار قسمیں
۱۳	گناہ سے بچنا، سب سے بڑا وہم کام
۱۴	گناہ چھوڑنے والا عبادت گزار سے آگے
۱۸	ترک گناہ کے بغیر ولایت نہیں ملتی۔ ایک واقعہ
۱۹	انسان فرشتوں سے بہتر یا جانوروں سے بدتر
۲۰	گناہوں کے راستے
۲۱	گمراہی کے دور استے: شبہات و شہوات
۲۱	آنکھیں اور نظر
۲۵	بدنگاہی کے متعلق حکیم اختر صاحب رحمۃ اللہ علیہ کے اشعار
۲۶	کان
۲۷	زبان
۲۹	شرمنگاہ
۳۰	غصہ
۳۲	گناہ کی روحانی آفتیں
۳۲	ایمان کے لیے خطرہ
۳۳	غلبلہ بن حاطب کا عبرت ناک واقعہ

۳۶	سوئے خاتمہ کا اندریشہ
۳۷	ایک عبرت انگیز حکایت
۳۸	دل کالا ہو جاتا ہے
۳۹	دل پر مہر لگادی جاتی ہے
۴۰	ذلت و خواری
۴۱	مؤمنین کے دلوں میں بعض
۴۲	دل پر موت
۴۳	مناجات و طاعت کی لذت سے محرومی
۴۴	دلوں میں بعض وعداوت اور اندرھاپن
۴۵	علم سے محرومی
۴۶	اہل اللہ سے وحشت
۴۷	گناہ کے ظاہری مصائب و آفات
۴۸	گناہوں کے اثرات اور جھرا سود
۴۹	سونامی اور زلزلے کیوں آتے ہیں؟
۵۰	لعنت و ہلاکت و محرومیوں کے فیصلے
۵۱	رزق میں کمی و بے برکتی
۵۲	ازج کا دانہ، لہسن کے برابر
۵۳	ایک گائے سے تیس گائیوں کا دودھ
۵۴	نوشیر وال کا قصہ
۵۵	مخلوق کا دل پھر جاتا ہے

۶۳	صحت وقت کی بر بادی
۶۴	ایک نوجوان کا عبرت ناک واقعہ
۶۵	لذت گئی اور نخوست رہ گئی
۶۶	عذابات۔ گنہ گاروں کو خدا کی تنبیہ
۶۷	گناہ سے پر ہیز کیوں نہیں؟
۶۸	موسم گناہ کو پہاڑ اور فاسق مکھی سمجھتا ہے
۶۹	صغیرہ و کبیرہ گناہ کیا ہے؟
۷۰	خدا کو بڑا سمجھنے والا گناہ کو چھوٹا نہیں سمجھ سکتا
۷۱	گناہ چھوڑنے نفس کی مخالفت ضروری ہے
۷۲	گناہ میں سچنے والے کی ایک عجیب مثال
۷۳	بنی اسرائیل کے ایک راہب کا عبرت ناک واقعہ
۷۴	گناہ کرنے سے گناہ نہیں چھوڑتا
۷۵	پہلا قدم توبہ نصوح
۷۶	توبہ کی فضیلت
۷۷	نمایز توبہ
۷۸	توبہ کا فائدہ
۷۹	توبہ کا ایک واقعہ
۸۰	توبہ نصوح کی شرطیں
۸۱	تائین پر خدا کی عنایات
۸۲	حضرت بشر حانی کی توبہ کا واقعہ
۸۳	ایک بنی اسرائیلی کی توبہ

۸۸	حضرت موسیٰ کے زمانے کے ایک گنگار کی توبہ و مناجات
۸۹	ایک نوجوان کی، اللہ کے حضور مناجات
۹۱	شاعر ابو نواس کی توبہ و مناجات
۹۲	ایک منظوم عربی مناجات
۹۳	ایک حداد یعنی لوہار کا قصہ
۹۵	ایک قصاص کا واقعہ
۹۶	گناہ چھوڑنے کے لیے چند اہم نسخے
۹۶	اللہ سے شرم و حیا
۹۷	حیا کی فضیلت
۹۷	حیا کی حقیقت
۹۸	بے حیائی کا نقصان
۹۹	حیا کی دو قسمیں
۱۰۰	حیا پر اکابر کے اقوال
۱۰۱	ہمارے بھی حَلَّیْ لِفَقَدْ عَلَیْہِ وَسَلَّمَ کی حیا
۱۰۳	حضرت آدم کی حیا
۱۰۳	حضرت یوسف علیہ السلام کی حیا
۱۰۳	حضرت داؤد علیہ السلام کی حیا
۱۰۳	حضرت ابو بکر و ابو موسیٰؑ کی حیا
۱۰۵	ایک حیادار کا واقعہ
۱۰۵	اللہ کے حاضرون ناظر ہونے کا یقین
۱۰۶	پھر اللہ کہاں ہے؟ ایک واقعہ

۱۰۷	عمر نہیں، تو عمر کا خدا جانتا ہے
۱۰۷	ایک دروازہ ابھی کھلا ہوا ہے
۱۰۸	ایک عبرتِ ذکر واقعہ
۱۰۸	ایک اللہ والے کی نصیحت
۱۰۹	اللہ کا خوف و خشیت
۱۰۹	خوف و خشیت کی فضیلت
۱۱۰	خوفِ خدا پر مشائخ کے اقوال
۱۱۱	کفل کے خوف کا واقعہ
۱۱۲	ایک عابد کا بہکنا اور خوف سے توبہ کرنے
۱۱۵	عتبه غلام کے خوف کا واقعہ
۱۱۵	ایک مرد صاحب کا خوفِ خداوندی
۱۱۸	ایک نوجوان کا خوفِ الہی سے ترکِ نناہ اور موت کا واقعہ
۱۱۹	نعمتِ خداوندی کا استحضار
۱۲۰	ابراهیم بن ادہم کے ہاتھ پر ایک گندگا رکی توبہ
۱۲۱	نعمتِ خداوندی کے احساس پر ایک شرابی کی توبہ
۱۲۳	موت، قبر و حشر کے ہولناک احوال کا مراقبہ
۱۲۳	قرآن میں فکرِ آخوت کی ترغیب
۱۲۵	احادیث میں فکرِ آخوت کی ترغیب
۱۲۸	قبر کی یاد سے حضرت عثمان غنی رضی اللہ عنہ کا گریہ
۱۲۸	بزرگان امت کے ارشادات

- حضرت عمر بن عبدالعزیز کا فکرِ آخرت      ۱۲۹
- عمر بن عبدالعزیز کا ایک اور واقعہ      ۱۳۰
- امام ابوحنیفہ اور فکرِ آخرت      ۱۳۱
- حضرت رقیع بن خشم کا حال      ۱۳۲
- سلیمان بن عبد الملک کا واقعہ      ۱۳۳
- ہارون الرشید کا خوفِ آخرت سے گریہ      ۱۳۴
- عبداللہ بن مرزوق کی فکرِ آخرت      ۱۳۵
- پست ہمت لوگوں کے لیے حضرت حکیم الامت کا نایاب نسخہ شفا      ۱۳۶
- نظم : حضرت مولانا حکیم اختر صاحب رحیمی (ر)  
خاتمه



## مُقَدَّمَةٌ

الحمد ، والشَّاء لوليَّه ، والصلوة والسلام على نبيه ، ومن

تبعه من أصحابه ، وأتباعه . أما بعد :

موجودہ دور میں جہاں ظاہری و مادی چیزیں حیرت انگیز حد تک ترقی کرتی جا رہی ہیں اور روز بے روز اس میں اضافہ مشاہدہ ہو رہا ہے، وہیں یہ بھی بالکل واضح طور پر دکھائی دے رہا ہے کہ انسان اپنی انسانیت و روحانیت کے لحاظ سے انتہائی پستی و ذلت کی طرف جا رہا ہے اور اس میں سمجھی طبقات کے انسان شامل ہیں، جس پر کوئی حیرت و استجواب نہیں، استجواب و حیرت کا موقعہ تو یہ ہے کہ وہ انسان بھی اس پستی و خواری کے گڑھے میں دکھائی دے رہا ہے، جو مسلمان کہلاتا اور اللہ و رسول پر ایمان رکھتا اور قرآن و حدیث کو مانتا اور آخرت، حساب و کتاب، سزا و جزا کو تسلیم کرتا ہے۔ اور اس پستی کی وجہ یہ ہے کہ ایک چھوٹے سے طبقے کو چھوڑ کر امت کے اکثر و بیشتر لوگوں میں ایک طرف، طاعات و عبادات میں غفلت و سُستی ہے، تو دوسرا جانب، معصیت کے کاموں میں رغبت و لذپتی ہے۔ اور یہ ایک حقیقت ہے، جس کا کوئی انکار نہیں کر سکتا کہ آج لوگوں میں گناہ کا سلسلہ بہت زیادہ ہو گیا ہے اور عام سے عام ہوتا جا رہا ہے؛ حتیٰ کہ ایسا لگتا ہے کہ گناہ کو گناہ سمجھنے والے اور اس کو نقصان دہ

خیال کرنے والے بھی ناپید ہوتے جا رہے ہیں؛ بل کہ اس سے بھی آگے صورتِ حال یہ ہے کہ بعض لوگ گناہوں کو ایک قابل فخر و لائق ستائش ہنر سمجھنے لگے ہیں۔ بالخصوص کالجوں اور اسکولوں کا ماحول، گناہوں کے لیے ایک مہمیز کی حیثیت رکھتا ہے اور گناہ ایک معمولی بات محسوس کی جاتی ہے، جس پر کوئی حرمت و تعجب ہونا، ان لوگوں کے نزدیک خود قابل تعجب و قابل حرمت ہے۔

اور اس صورت کو پیدا کرنے میں دیگر اسباب کے ساتھ، موجودہ دور میں ٹی وی، انٹرنیٹ اور سیل فون کو اولیت کا مقام حاصل ہے اور ان چیزوں کی وجہ سے معصیت و گناہ کے اس سلسلے کو مزید وسعت و پھیلاو حاصل ہو گیا اور یہ کہا جاسکتا ہے کہ آج یہ تینوں چیزوں گناہوں کے سب سے زیادہ طاقتور و مؤثر و مضبوط و وسیع ذرائع و اسباب بن گئے ہیں، ان کے ذریعہ گانا بجانا، فخش و عریانی، بے حیائی و بے شرمی وغیرہ خباثت اپنے عروج و انہا کو پہنچ گئے ہیں۔ جو دراصل ایک خطرے کا سائز ہے، مگر اس میں لوگوں کی غفلت و بے حسی اس قدر عام و تام ہے کہ اس جانب توجہ دلائی بھی جاتی ہے، تو لوگ توجہ نہیں کرتے۔

اور اس صورت حال کے ناپاک اثرات و خطرناک جراثیم یہاں تک پہنچ رہے ہیں کہ نیکی و طاعت کرنے والے لوگ بھی گناہ سے نچھے میں وقت محسوس کرتے ہیں؛ بل کہ طالب علم و علماء کہلانے والے بھی ان میں ملوث نظر آتے ہیں۔

ایک زمانہ تھا کہ مدارس و دینی حلقوں میں شامل ہونے والے اولیاء اللہ ہوتے تھے۔ میرے حضرت سُعَّیْد الامت شاہ تھی اللہ خان صاحب رحمہ اللہ تعالیٰ فرمایا کرتے تھے کہ پہلے ہر مدرسہ، خانقاہ بھی ہوا کرتا تھا؛ الہذا جو وہاں داخل ہوتا، وہ ولایت کے درجات بھی طے کرتا جاتا تھا؛ مگر اب حال یہ ہے کہ مدارس میں بھی کالجوں و اسکولوں

کا ماحول نظر آتا ہے کہ وہاں بھی گناہوں کا ایک سلسلہ پل رہا ہے۔  
 ان حالات کے پیش نظر، زیر نظر تحریر میں گناہ کی قباحت و شناخت، اس کے  
 نقصانات و مصائب، اس سے نچنے کے ذرائع وسائل، قرآن و حدیث اور سلف  
 صالحین کے اقوال و احوال، واقعات و دعایات کی روشنی میں پیش کرنے کی کوشش کی  
 گئی ہے۔ اور یہ چیزیں دراصل اپنے مطالعے کے دوران، وقتاً فوت قتابہ طور یا دو اشت  
 جمع کرتا رہا اور ساتھ ہی ساتھ مختلف مجالس میں ان امور کو درسے کے اساتذہ و طلباء  
 کرام اور بعض عوامی مجالس میں عوام کے سامنے، بلا کسی خاص ترتیب کے بیان  
 کرنے کا بھی موقعہ ملتا رہا اور ان امور کو جمع کرنے کا اصل مقصد سب سے پہلے تو خود  
 کو فائدہ پہنچانا تھا؛ کیوں کہ بار بار ان کو پڑھنے سے ہو سکتا ہے کہ اپنے اندر کی غفلت  
 و بے حسی دور ہو جائے اور دوسرا مقصد؛ ثانیوی درجے میں یہ پیش نظر تھا کہ تمام اہل  
 اسلام کو اس سے فائدہ پہنچے۔ پھر خیال ہوا کہ ان امور کو ایک خاص ترتیب کے ساتھ  
 لکھ دیا جائے، تو استفادے میں آسانی ہو گی؛ لہذا، ہی امور ایک خاص ترتیب کے  
 ساتھ جمع کر کے پیش کیے جا رہے ہیں۔ اللہ رب العزت کی بارگاہ قدس میں دعا ہے  
 کہ وہ ہم سب کو اپنی مرضیات پر چلائے اور اپنی نامرضیات سے بچائے۔

۲۰ رب جمادی الآخری ۱۴۳۲ھ

مطابق: ۲۳ ربیع الاول ۲۰۱۱ء

محمد شعیب اللہ خان

الجامعة الاسلامية مسجد العلوم، بنگلور

ہر مسلمان یہ بات جانتا بھی ہے اور مانتا بھی ہے کہ انسان کی دنیوی صلاح و کامیابی اور اخروی نجات و سرفرازی، اللہ و رسول کی اطاعت و فرمانبرداری اور ان کی معصیت و کرشی سے پر ہیز و دوری میں پوشیدہ ہے۔ اور یہ عقیدہ سوفی صدح ہے اور مسلمات میں سے ہے؛ لہذا ہر مسلمان کو کوشش کرنا چاہیے کہ وہ اللہ و رسول کی اطاعت و فرمانبرداری کرے اور گناہ و معصیت سے کلی طور پر پر ہیز کرے۔

### طاعت و معصیت کے لحاظ سے انسانوں کی چار قسمیں

مُرْجُبٌ هُمُ الْغُوْنُوكَرْتَهُونَ، تَوْمَلُونَ، هُوتَهُونَ، هُوَ الْمُعَصِّيُونَ  
معصیت کے لحاظ سے لوگوں کی چار قسمیں ہیں:

(۱) ایک وہ لوگ، جو ایک طرف طاعت و نیکی بجالاتے ہیں، نماز، روزہ، نوافل و اذکار، تلاوت و مراقبات وغیرہ کا اہتمام کرتے ہیں، تو دوسرا طرف معصیت و گناہ سے بچنے کا بھی پورا اہتمام کرتے ہیں۔ یہ لوگ سب سے زیادہ اچھے اور اللہ و رسول کی نظر میں محبوب ہیں۔

(۲) دوسرے وہ لوگ، جو نہ تو طاعت و نیکی انجام دیتے ہیں اور نہ معصیت و برائی سے بچتے ہیں۔ یہ لوگ اللہ و رسول کے نزدیک سب سے زیادہ مبغوض ہیں اور سب سے زیادہ بدترین لوگ ہیں۔

(۳) تیسرے وہ لوگ جو طاعت کا تو بھر پورا اہتمام کرتے ہیں، طاعت و نیکی، نماز، روزہ، حج و عمرہ، ذکر و تلاوت، سب میں بڑی پابندی دکھاتے ہیں؛ مگر معصیت

سے بچنے کا اہتمام نہیں کرتے؛ بل کہ طاعتوں کے ساتھ ساتھ نفس و شیطان کی مان کر گناہ بھی برابر کرتے رہتے ہیں۔

(۲) چوتھے وہ لوگ ہیں، جو طاعت کا زیادہ اہتمام نہیں کرتے۔ مثلاً ذکر و اذکار، یا تلاوت و نوافل کی کثرت وغیرہ کا کوئی خاص اہتمام نہیں کرتے؛ بل کہ صرف فرائض و واجبات کا اہتمام کر لیتے ہیں؛ لیکن معصیت و گناہ سے بچنے کا خوب اہتمام کرتے ہیں۔

یہ تیسرے اور چوتھے قسم کے لوگ: ان میں سے ایک فریق، طاعت میں چوس و چست ہے؛ مگر معصیت سے بے پرواہ و سُست اور ایک فریق اس کے برخلاف معصیت کے بارے میں محتاط و پابند؛ لیکن طاعت میں غافل و سُست۔

مگر یہاں ایک بات یاد رکھنے کی ہے کہ معصیت میں ابتلاء، طاعت میں غفلت سے زیادہ سخت و بری بات ہے؛ اس لیے طاعت کے ساتھ ساتھ، اس کا بڑا اہتمام چاہیے کہ گناہ و معصیت کا کام نہ ہونے پائے۔

### گناہ سے بچنا سب سے اہم و بڑا کام

اسی لیے حضرت ابن عباس رضی اللہ عنہ سے ایک شخص نے پوچھا کہ ایک آدمی وہ ہے، جو گناہ بھی کم کرتا ہے اور نیکی بھی کم اور دوسرا وہ ہے، جو گناہ بھی زیادہ کرتا ہے اور نیکی بھی زیادہ: ان میں سے آپ کے نزدیک کون پسندیدہ ہے؟

حضرت ابن عباس رضی اللہ عنہ نے فرمایا :

” لَا أَعْدِلُ بِالسَّلَامَةِ شَيْئًا ” (میں سلامتی کے برابر کسی چیز کو نہیں سمجھتا)

(الزہد لابن المبارک: ۱۲۔ ادب الدنيا والدين للماوردي: ۹۸)

یعنی گناہ سے بچ کر سلامتی پالیں، وہ عمل ہے، جس کے برابر کوئی اور عمل نہیں

ہو سکتا؛ الہذا گناہ سے بچنے کو ترجیح دینا چاہیے، خواہ نوافل واذ کار کی پابندی نہ ہو۔  
 یہی وہ بات ہے جس کو بعض زادہ دین نے فرمایا تھا، جب ان سے پوچھا گیا تھا  
 کہ آپ رات کی نماز یعنی تہجد کے بارے میں کیا کہتے ہیں؟ تو انہوں نے فرمایا : ”  
**خَفِ اللَّهُ بِالنَّهَارِ، وَنَمْ بِاللَّيلِ**“ (دن میں اللہ سے ڈرتے رہو اور رات بھر  
 سوچاؤ) (ادب الدنيا والدين: ارے ۱۱)

یعنی یہ کہنا چاہتے ہیں کہ اگر دن میں خوف خداوندی و خشیتِ الہی کا لحاظ کرتے  
 ہوئے زندگی کی، تو پھر اس میں کوئی ملامت نہیں کہ رات بھر سوچاؤ اور ظاہر ہے کہ  
 خوف و خشیت کی زندگی، گناہ سے باز رکھتی ہے۔ اگر کوئی شخص اس طرح خوف  
 و خشیت سے دن گزارے گا، تو اس کو نوافل کے نہ پڑھنے پر کوئی ملامت نہیں۔

اسی طرح منقول ہے کہ ایک بزرگ نے کسی کو سنائے اپنی قوم سے یہ کہہ رہا ہے  
 کہ لوگو! تم کو نیند نے ہلاک کر دیا، تو وہ بزرگ فرمانے لگے کہ نہیں! بل کہ ان کو  
 بیداری نے ہلاک کیا ہے۔ (ادب الدنيا والدين: ارے ۱۱)

یعنی رات کو اٹھ کر نوافل نہ پڑھنے سے، یہ ہلاک نہیں ہوے؛ بل کہ دن میں  
 بیدار ہوتے ہوئے، خدا کی معصیت کرنے سے ہلاک ہوئے ہیں؛ الہذا راتوں کی  
 عبادت سے اور نوافل و وظائف سے ضروری یہ ہے کہ گناہ سے بازا جائیں۔

## گناہ چھوڑنے والا عبادت گزار سے آگے

بل کہ احادیث سے یہ بھی معلوم ہوتا ہے کہ گناہ سے بچنے والے کو مجاہدہ کرنے  
 والے کے برابر درجہ ملتا ہے۔

ایک حدیث میں ہے کہ حضرت ابو ہریرہ رضی اللہ عنہ کہتے ہیں کہ رسول اللہ  
 صلی اللہ علیہ وسلم نے فرمایا کہ کون ہے جو میری یہ پانچ باتیں لے اور ان پر عمل

کرے اور دوسروں کو بھی سکھائے؟ حضرت ابو ہریرہ رضی اللہ عنہ کہتے ہیں کہ میں نے عرض کیا کہ میں کروں گا۔ آپ حلی الفہلیہ و سلم نے میرا ہاتھ لیا اور یہ پانچ باتیں گن کرتا ہیں اور فرمایا:

**”إِنَّمَا تُحِبُّ الْمُحَارِمَ مَنْ لَمْ يَعْلَمْهُ“  
اللَّهُ لَكَ ؛ تَكُنْ أَغْنَى النَّاسِ، وَأَخْيَسْ إِلَى جَارِكَ ؛ تَكُنْ  
مُؤْمِنًا ، وَأَحَبَّ لِلنَّاسِ مَا تُحِبُّ لِنَفْسِكَ ؛ تَكُنْ مُسْلِمًا وَ  
لَا تُكْثِرِ الضَّحْكَ ؛ فَإِنَّ كُثْرَةَ الضَّحْكِ تُمْيِثُ الْقُلُوبَ“**

(تو حرام کاموں سے نجح، لوگوں میں سب سے بڑا عابد ہو جائے گا اور اللہ کی تقسیم پر راضی ہو جا، سب سے بڑا غنی ہو جائے گا اور اپنے پڑوی سے احسان کر مومن ہو جائے گا اور اپنے لیے جو پسند کرتا ہے، وہی لوگوں کے لیے پسند کر مسلمان ہو جائے گا اور زیادہ نہ ہنسنا؛ کیوں کہ زیادہ ہنسنا دل کو مردہ کر دیتا ہے۔)

(ترمذی: ۵۲۳۰، مسند ابو یعلیٰ: ۸۰۸۱، مسند ابو یعلیٰ: ۲۲۷۰، مجمکبیر طبری: ۱۹، شعب الایمان: ۹۲/۱۲) غور کرنے کی بات ہے کہ اللہ کے رسول حلی الفہلیہ و سلم نے اس حدیث میں ایک اہم نصیحت کرتے ہوئے فرمایا:

**”إِنَّمَا تُحِبُّ الْمُحَارِمَ مَنْ لَمْ يَعْلَمْهُ“  
گناہوں سے نجح؛ تو سب سے بڑا عبادت گزار بن جائے گا۔)**

اس سے معلوم ہوتا ہے کہ گناہ کا چھوڑنا، انسان کو سب سے بڑا عابد بنادیتا ہے۔ کیوں اور کیسے؟ وہ اس طرح کہ جب انسان اللہ کے لیے گناہ و حرام کاموں کو چھوڑ دے گا، تو ظاہر ہے کہ فرائض و واجبات کبھی نہیں چھوڑے گا؛ کیوں کہ فرض و واجب کو چھوڑنا بھی گناہ و حرام ہے؛ لہذا جو بھی گناہ کو چھوڑے گا، وہ فرائض و واجبات کو ضرور

ادا کرے گا، اس طرح اس کے نامہ اعمال میں ایک جاتب، فرائض و واجبات کا اہتمام لکھا ہوگا، تو دوسری جانب گناہ بالکل نہ ہوگا، اس طرح وہ بندہ سب سے بڑا عابد ہو جائے گا؛ نیز جب وہ گناہ سے بچے گا، تو اس کو اللہ سے تعلق پیدا ہوگا، وہ اس کو نوافل واذکار کا بھی پابند بنادے گا، اس طرح وہ عابدوں میں اپنی ایک امتیازی شان و بان قائم کر لے گا۔

اسی طرح ایک اور حدیث میں حضرت عائشہ رضی اللہ عنہا سے مردی ہے کہ رسول اللہ صلی اللہ علیہ وسلم نے فرمایا :

”مَنْ سَرَّهُ أَنْ يَسْبِقَ الدَّائِبَ الْمُجْتَهَدَ ، فَلَيَكُفَّ عنِ الدُّنُوبِ .“ (جسے یہ بات خوش کرتی ہو کہ وہ مجتهد، مختنی سے آگے بڑھ جائے، تو اس کو چاہیے کہ وہ گناہوں سے بچے)

(الزهد لابن المبارک: ۱۲، التوبہ لابن ابی الدین: ۹)

اس حدیث کی تشریح کرتے ہوئے مشہور شارح حدیث علامہ عبد الرؤوف المناوی کہتے ہیں :

”لَانْ شُوْمَ الدُّنُوبِ يُورِثُ الْحِرْمَانَ، وَ يَعْقُبُ الْخُذْلَانَ، وَ يُشْمِرُ الْخُسْرَانَ، وَ قِيدُ الدُّنُوبِ يَمْنَعُ مِنَ الْمُشْيِ إِلَى الطَّاعَةِ ، وَ مَسَارِعَةِ الْخَدْمَةِ ، وَ ثَقْلُ الدُّنُوبِ يَمْنَعُ مِنَ الْخَفْفَةِ لِلْخَيْرَاتِ، وَ النِّشَاطِ فِي الطَّاعَاتِ؛ وَ الدِّينُ شَطْرَانٌ : تَرْكُ الْمَنَاهِيِّ، وَ فَعْلُ الطَّاعَاتِ: وَ تَرْكُ الْمَنَاهِيِّ وَهُوَ الأَشَدُ. فَمَنْ كَفَّ عَنْهَا فَهُوَ مِنَ السَّابِقِينَ الْمُجَدِّدِينَ حَقًا“ (وجہ یہ ہے کہ گناہوں کی خوست، محرومی پیدا کرتی،

رسوائی لاتی اور گھاٹا و خسارہ ظاہر کرتی ہے؛ نیز گناہوں کی قید، نیکی کی جانب چلنے اور خدمت کی طرف لپٹنے سے روکتی ہے اور گناہوں کا بوجھ خیر کے کاموں کی آسانی اور طاعات میں نشاط سے روکتا ہے۔ اور دین کے دو حصے ہیں: ایک گناہ چھوڑنا اور دوسرے طاعات بجا لانا۔ اور گناہ چھوڑنا زیادہ مشکل ہے؛ لہذا جو گناہ ترک کر دیتا ہے، وہ حقیقی معنی میں آگے بڑھنے والوں اور کوشش کرنے والوں میں سے ہے۔

(فیض القدر: ۳۱/۶)

دیکھئے! اس حدیث میں اللہ کے رسول ﷺ نے گناہ سے بچنے والے کو محنتی، مجہتد کے برابر قرار دیا ہے؛ لہذا گناہ سے بچے گا، تو نوافل واذکار کی پابندی کرنے والے کا اجر و مرتبہ مل جائے گا۔

حضرت حسن البصري نے فرمایا :

”مَا عَبَدَ الْعَابِدُونَ بِشَيْءٍ أَفْضَلُ مِنْ تَرْكِ مَا نَهَا هُمُ اللَّهُ عَنْهُ“ (عبادت کرنے والوں نے کوئی عبادت، اللہ کی منع کردہ چیزوں سے بچنے و چھوڑنے سے زیادہ بہتر نہیں کی۔)

(جامع العلوم والحكم: ۹۶)

اور حضرت ابن المبارک نے کہا :

”میں ایک مشتبہ درہم لینے کو چھوڑ دوں، یہ مجھے اس سے زیادہ پسند ہے کہ میں ایک لاکھ درہم کا صدقہ دوں“ اس طرح کہتے کہتے انہوں نے چھ لاکھ تک شمار کیا۔

اور حضرت عمر بن عبد العزیز کہتے ہیں :

”میں چاہتا ہوں کہ فرض و ترنماز کے علاوہ کوئی نفل نہ پڑھوں، زکوٰۃ کے سوا کوئی صدقہ نہ دوں، رمضان کے روزوں کے سوا کوئی روزے نہ رکھوں اور حج فرض کے سوا کوئی نفل حج نہ کروں؛ پھر میری پوری قوت و طاقت کو اللہ کی حرام کردہ چیزوں سے بچنے میں لگا دوں۔

(جامع العلوم والحكم: ۹۶)

ان سارے اقوال سے بھی بھی معلوم ہوتا ہے کہ آدمی کو گناہ سے بچنے کا بڑا اہتمام کرنا چاہیے؛ اگر فرائض پر آدمی اکتفا کر لے اور ساری قوت و طاقت گناہوں سے بچنے میں لگا دے، تو یہ اس کے حق میں نوافل واذ کار و وظائف سے افضل ہے۔

### ترکِ گناہ کے بغیر ولایت نہیں ملتی۔ ایک واقعہ

اور اس کے برخلاف ایک شخص طاعات و عبادات میں تو لگا ہو، مگر گناہ کو ترک نہ کرے، تو وہ کبھی ولی نہیں ہو سکتا؛ کیوں کہ ولایت، ترکِ گناہ کے بغیر نہیں ملتی؛ لہذا ولایت کے لیے ترکِ گناہ لازم ہے۔  
جیسے قرآن میں فرمایا گیا ہے:

﴿إِنَّ أُولَيَاءَهُ إِلَّا الْمُتَّقُونَ﴾ [الانفال: ۳۲]

(اللہ کے ولی صرف وہی لوگ ہیں، جو تقویٰ والے ہیں)

اور تقویٰ بھی ہے کہ تکیوں و طاعتوں کے ساتھ ساتھ، تمام قسم کے گناہوں کو چھوڑ دیا جائے۔

قاضی امام عبد الواحد بن زید، تبع تابعین میں ایک بڑے درجے کے صوفیا میں سے گزرے ہیں اور حسن بصری و مالک بن دینار کے شاگردوں میں سے ہیں، وہ کہتے ہیں کہ ایک بار میں بیت المقدس آیا اور صحرے میں داخل ہو کر اندر سے بند

کر لیا، جب رات طاری ہو گئی، تو میں نے دروازہ کھولا، پس اٹھا رہ آدمی داخل ہوئے جن پر لو ہے کے لباس تھے اور ان کے پیروں میں کھجور کے پتوں سے بننے ہوئے جو تے تھے اور ان کی گردنوں میں قرآن لٹکے ہوئے تھے؛ ان کی وجہ سے بیت المقدس نور سے بھر گیا، ان میں سے بعض نے بعض سے کہا کہ یہ عبد الواحد امام الزادہین ہیں۔ عبد الواحد کہتے ہیں کہ میں نے ان سے عرض کیا کہ میں تم کو اس ذات کا واسطہ دیکر پوچھتا ہوں، جس نے تم کو یہ کرامت دی ہے کہ آپ کون لوگ ہیں؟ اور کہاں سے آئے ہیں؟ اور یہ مقام آپ لوگوں کو کس طرح ملا؟ انہوں نے کہا :

” یا عبد الواحد ! لا یوصل إلی ولاية الله إلا من ترك الهوى ” (اے عبد الواحد ! اللہ کی ولایت اسی کو ملتی ہے، جو خواہش کو ترک کر دیتا ہے)

اور بعض نے کہا :

” ما عرف الله عز و جل ، من لم يستحی منه في الخلاء ” (اس نے اللہ کو نہیں پہچانا، جس نے خلوت و تہائی میں اللہ سے حیا نہیں کی) اللہ نے کہا :

» إِنَّ الَّذِينَ يَخْشُونَ رَبَّهُمْ بِالغَيْبِ لَهُمْ مَغْفِرَةٌ وَأَجْرٌ كَبِيرٌ « ( بلاشبہ وہ لوگ، جو غیب یعنی خلوت میں اپنے رب سے ڈرتے ہیں، ان کے لیے مغفرت اور بڑا اجر ہے)

(الازہر ابن فردون القطبی: ۳۲-۳۳)

انسان فرشتوں سے بہتر یا جانوروں سے بدتر

بعض علماء نے فرمایا کہ اللہ تعالیٰ نے فرشتوں کو عقل بلاشہوت پیدا کیا ہے اور

جانوروں کو شہوت بلا عقل پیدا کیا ہے اور انسان کو عقل و شہوت دونوں سے مرکب کیا ہے؛ لہذا جو انسان اپنی عقل کو اپنی شہوت پر غالب کر لیتا ہے، وہ فرشتوں سے بہتر قرار پاتا ہے اور جو اپنی شہوت کو اپنی عقل پر غالب کر لیتا ہے، وہ جانوروں سے بدتر ہو جاتا ہے۔

الغرض گناہوں و شہروں سے بچنا ضروری ہے؛ مگر افسوس کہ آج گناہ سے بچنے کا کوئی اہتمام نہیں، اچھے اچھے لوگوں میں بھی اس کی جانب کوئی توجہ نہیں ہے۔ نماز بھی جاری ہے، روزہ بھی جاری ہے، تعلیم و تعلم بھی جاری ہے، تدریس و تحقیق بھی جاری ہے؛ مگر حیرت ہے کہ گناہ سے بچنے کا کوئی خاص اہتمام نہیں ہے اور اس کا اہتمام اس لیے نہیں کہ گناہوں کے راستے کیا ہیں، جن سے ہمیں نفس و شیطان گناہ کی طرف لے جاتے ہیں، اس کا بہت سے لوگوں کو علم ہی نہیں؛ لہذا یہاں یہ بھی سمجھ لینا چاہیے کہ گناہوں کے دروازے یا راستے کیا کیا اور کون کون سے ہیں؟

## گناہوں کے راستے

نفس و شیطان انسان پر مختلف راستوں و دروازوں سے حملہ کرتے ہیں اور اسی کی جانب، اس حدیث میں اشارہ ہے کہ رسول اللہ صلی اللہ علیہ وسلم نے ارشاد فرمایا :

**إِنَّ الشَّيْطَانَ يَحْرِي مِنَ الْإِنْسَانِ مَجْرَى الدَّمِ**

(کہ شیطان انسان کے اندر، خون کی طرح یا خون کی رگوں میں دوڑتا ہے)

(صحیح بخاری: ۲۰۳۸، صحیح مسلم: ۷، ۵۸۰، صحیح ابن حبان: ۲۷۴۱، صحیح ابن خزیمہ: ۲۰۳۵)

اس حدیث میں ایک لفظ آیا ہے: "مَجْرَى الدَّمِ" اس کے دو مطلب ہو سکتے ہیں۔

(۱) ایک تو یہ کہ یہ لفظ "مَجْرَى" "مصدر ہوا" اور دوڑنے کے معنے میں ہو، اس

صورت میں، اس حدیث کا ترجیح یہ ہے کہ شیطان انسان کے اندر اس طرح دوڑتا ہے، جس طرح اس کے اندر خون دوڑتا ہے۔ اور یہ "مُجْرَى" اس صورت میں "یَجْرِى" کامفعول مطلق ہوگا۔

(۲) دوسرے یہ کہ یہ "مُجْرَى" اسی ظرف ہوا اور دوڑنے کی جگہ کے معنے میں ہو، اس صورت میں اس کا مطلب یہ ہوگا کہ شیطان، انسان کے اندر خون دوڑنے کی جگہ میں یعنی اس کی رگوں میں دوڑتا ہے۔

پہلی صورت میں یہ بتایا ہے کہ شیطان، انسان کے اندر دوڑتا ہے؛ مگر کہاں دوڑتا ہے؟ یہ نہیں بتایا گیا اور دوسری صورت میں یہ بتایا گیا ہے کہ شیطان انسان کے اندر کہاں دوڑتا ہے؟ خون دوڑنے کی جگہ میں دوڑتا ہے یعنی رگوں میں دوڑتا ہے۔ الغرض شیطان انسان کو بہکانے کے واسطے، اس پر اس طرح حملہ کرتا ہے کہ اس کے اندر ہی داخل ہو جاتا ہے۔

## گمراہی کے دورانستہ: شبہات و شہوات

علماء نے لکھا ہے کہ شیطان کے انسان پر حملے کے کئی راستے ہیں اور یہی راستے در اصل آگنا ہوں کے راستے ہیں اور علماء لکھتے ہیں کہ یہ راستے دو طرح کے ہیں: ایک شبہات کا راستہ اور دوسرا شہوات کا راستہ۔ ان میں سے دماغ، آنکھ، کان، زبان، ہاتھ اور پیر ہیں، جن سے خاص طور پر وہ انسان پر حملہ کرتا ہے اور یہ داخلی راستے ہیں اور ان کے علاوہ بہت سے خارجی راستے بھی ہیں۔ جیسے مال و دولت، دنیوی عہدے و مناصب، ظاہری شان باں وغیرہ۔ یہاں چند اہم امور پر تبصرہ کیا جاتا ہے۔

آنکھیں اور نظر

آنکھیں شیطان کے تیروں میں سے ایک تیر ہے، جو خطرناک حد تک انسان

کے دل کو برپا و تباہ کر کے چھوڑ دیتا ہے؛ اسی لیے نظر کو شیطان کا قاصد کہا گیا ہے؛ کیوں کہ اس کے ذریعہ شیطان انسان کو زنا و بد کاری میں بٹلا کر دیتا ہے؛ اسی لیے قرآن میں شرمگاہ کی حفاظت کا حکم دیتے ہوئے، نظر بچانے اور اس کو نیچ رکھنے کا حکم بھی دیا گیا ہے۔

اللہ تعالیٰ کا ارشاد ہے:

﴿ قُلْ لِلّٰهِ مُؤْمِنُونَ يَغْضُبُوا مِنْ أَبْصَارِهِمْ وَيَحْفَظُوا فُرُوجَهُمْ ذٰلِكَ أَزْكٰنِي لَهُمْ إِنَّ اللّٰهَ خَبِيرٌ بِمَا يَصْنَعُونَ ﴾

[النور: ۳۰]

(آپ موسیٰ من مردوں سے کہہ دیجئے کہ وہ اپنی نگاہیں نیچی رکھیں اور اپنی شرمگاہوں کی حفاظت کریں؛ یہ بات ان کے لیے زیادہ پاکیزگی کا باعث ہے، بلاشبہ اللہ تعالیٰ ان سب باتوں سے باخبر ہیں، جو وہ کرتے ہیں)

اس کے بعد والی آیت میں بعینہ یہی حکم عورتوں کو بھی دیا گیا ہے اور ان آیات میں ایک تو نگاہوں کو پست رکھنے کا حکم ہے، تو دوسرے اس میں شرمگاہوں کی حفاظت کا حکم بھی دیا گیا ہے۔ علمائے لکھاء ہے کہ دونوں کو ایک ساتھ اس لیے بیان کیا گیا ہے کہ پہلا حکم ذریعہ ہے دوسرے کا؛ الہذا آنکھوں کو نیچا رکھنا، شرمگاہ کی حفاظت کا وسیلہ ذریعہ ہے۔

اور ایک حدیث میں ہے کہ آپ صَلَّی اللّٰہُ عَلٰیْہِ وَاٰلِہٖہ وَسَلَّمَ نے حضرت علی رضی اللہ عنہ سے فرمایا:

“لَا تُتَّبِعِ النَّظَرَةَ النَّظَرَةَ ، فَإِنَّمَا لَكَ الْأُولَى ، وَ لَيْسَ لَكَ الْآخِرَةُ”

(نظر کے بعد پھر نظر نہ ڈال؛ کیوں کہ پہلی نظر تو تیرے لیے (جائز) ہے؛ لیکن دوسرا تیرے لیے (جائز) نہیں ہے)

(ترمذی: ۲۷۷، ابو داؤد: ۲۱۵، منhadhr: ۱۳۷۳، مندرجہ: ۱۰۱)

ایک اور حدیث میں ہے کہ آپ ﷺ نے فرمایا :

”الْظَّرَّةُ سَهْمٌ مِّنْ سِهَامِ إِبْلِيسَ مَسْمُومَةٌ، فَمَنْ تَرَكَهَا مِنْ خَوْفِ اللَّهِ، أَتَابَهُ عَزٌّ وَجَلٌ إِيمَانًا يَجِدُ حَلَاوَتَهُ فِي قُلُوبِهِ“

(نظر، ابلیس کے زہر آلوں تیروں میں سے ایک تیر ہے، پس جو شخص اللہ سے خوف کی وجہ سے اس کو ترک کر دیتا ہے؛ اللہ عز وجل اس کو ایسے ایمان سے اس کا بدلہ عطا کرتا ہے، جس کی لذت وہ اپنے دل میں محسوس کرے گا۔) (متدرک حاکم: ۳۲۹/۳، یقین کیر طبرانی: ۹/۱۸)

اس سے معلوم ہوا کہ نظر، شیطان کا بڑا حریب اور انسان کو برائی میں بنتلا کرنے کا اس کا ایک عظیم ہتھیار ہے؛ لہذا اس سے بچنا ضروری ہے؛ تاکہ قلب کی دنیا بر باد نہ ہو جائے؛ اسی لیے اس حدیث میں یہ بھی فرمایا کہ جو اس کو خوف الہی کی وجہ سے ترک کر دیتا ہے، اس کو اللہ تعالیٰ ایمان کی حلاوت سے نوازتا ہے۔

حضرت علی رضی اللہ عنہ سے مروی ہے کہ فرمایا：“الْعَيْوُنُ مَصَائِدُ الشَّيْطَانِ” (آنکھیں شیطان کی شکار گاہیں ہیں)

(اب الدنیا والدن للماوردي: ۱/۸۰)

اور حضرت عیسیٰ ﷺ سے مروی ہے : إِيَّاكُمْ وَالظَّرَّةَ بَعْدَ النَّظَرَةِ فَإِنَّهَا تَنْزَعُ فِي الْقَلْبِ الشَّهْوَةَ، وَكَفَى بِهَا لِصَاحِبِهَا فِتْنَةً۔

(ایک نظر (اچانک پڑ جانے) کے بعد دوسری بار بد نظری سے بچو؛ کیوں کہ بد نظری دل میں شہوت کو اگاتی ہے اور بد نظری کرنے والے کے لیے، یہ فتنہ ہی کافی ہے) (ادب الدنیا والدین: ۱۰۲، حیات، العلوم: ۳۰۸)

واقعی نظر سے دل میں شہوت کا جہنم تیار ہوتا ہے اور پھر بے شمار خرابیاں وجود میں آتی ہیں، اس سے دل میں عشق پیدا ہوا اور انسان مردار پر مرنے مٹنے تیار ہو گیا اور پھر بے عزت بننے کے لیے بھی آمادہ ہو گیا۔

علامہ ابو طاہر بغدادی نے اپنی مجلس وعظ میں بد نظری کے بارے میں بڑے محظہ

اشعار سنائے اور وہ یہ ہیں :

غَائِبُ قَلْبِيْ لَمَّا رَأَيْتُ جَسْمِيْ نَحِيلَاَ  
فَالْلَّزُومُ الْقَلْبُ طَرْفِيْ وَقَالَ : كُنْتَ الرَّسُولَاَ  
فَقَالَ طَرْفِيْ لِقَلْبِيْ بَلْ أَنْتَ كُنْتَ الْوَكِيلَاَ  
فَقُلْتَ : كَفَا جَمِيعاً تَرَكْتُمُونِيْ قَتِيلَاَ

(جب میں نے اپنے جسم کو کمزور دیکھا، تو اپنے دل کو عتاب کیا (کہ کیوں کسی غم میں یہ براحال کر لیا) تو دل نے میری آنکھ کو الازام دیا اور اس سے کہا کہ تو ہی تو درمیان میں پیغام پہنچانے والی تھی، اس پر میری آنکھ نے دل سے کہا کہ نہیں؛ بل کہ تو ہی تو اس میں وکیل تھا؛ پس (جب میں نے دونوں کی بحث سنی) تو ان دونوں سے کہا کہ تم دونوں خاموش رہو، تم دونوں نے مل کر مجھے قتل کر کے چھوڑا ہے)

الغرض نظر سے شیطان، اپنا شکار کھلتا ہے اور اس میں بہت حد تک کامیاب ہو جاتا ہے؛ اس لیے نظر کو شیطانی حربوں میں سے ایک بڑا اور انہم ذریعہ مانا جاتا ہے۔

بدنگاہی کے متعلق اشعار

## حضرت حکیم اختر صاحب رحمۃ اللہ علیہ

اے خداوند جہاں حسن و عشق سخت فتنہ ہے، مجازی حسن و عشق  
غیر سے تیرے اگر ہو جائے عشق عشق کیا ہے درحقیقت ہے، یہ فتنہ  
عشق با مردہ ہے، تیرا اک عذاب راستے کا ہے، یہ تیرے یہ سد باب  
حکم ہے اس واسطے غض بصر تا ہونزہ عشق سے، دل بے خطر  
دل کو اک دم میں یہ کرتی ہے، تباہ کھو کے منزل گر گئے وہ چاہ میں  
ہو گئے کتنے ہلاک اس راہ میں کھونہ تو اس طرح سے عمر عزیز  
چند دن کا حسن ہے، حسن مجاز  
عشق جو ہوتا ہے، رنگ و روپ پر  
قال مولاناے اشرف تھانوی  
دل کا ہو مطلب کوئی غیر حق  
گر حقیقت کی طرف کوئی مجاز  
ہو گیا زندہ وہ گورستان سے  
خار سے رخ پھر گیا اب سوئے یار  
ذکر حق سے چس کو مل گیا قرار

دیکھتا ہے، قلب میں اب روئے یار  
سامنے اس کے خزاں بھی ہے، بہار

جیسے ہو جائے خزاں، فصل بہار  
 خود غرض اور بے وفا ہیں، گل بدن  
 بالیقیں ہوتے ہیں، یہ بت خوب رو  
 چشم دھوکہ کھا کے ہواں کا شکار  
 دل میں ہو گی، چیں ولذت کی بہار  
 اور حیاتِ طیبہ کا فتح باب  
 ہو گی اس پر ظلمت و کلفت کی مار  
 جو نہ ہو پابند ذکر و فکر یار  
 گرپے گاز ہر ظریب کا جام  
 ذکر و طاعت میں کہاں لگتا ہے دل  
 اس لیے آتا نہیں ہے نورِ جاں

نور آیا پس بھی شہوت کی نار  
 سنگ دل ہوتے ہیں، یہ سمیں تن  
 سخت بدرگ، بد خصال، وزشت خو  
 گھور پر جیسے ہو کوئی سبزہ زار  
 غیر حق کا دل سے جب نکلے گا خار  
 جان میں ہو گا، طلوع وہ آفتاب  
 جب کہ ہو غیر خدا کا دل میں خار  
 ہائے کیا دیکھے گا وہ رونے بہار  
 عمر بھر رکھے گا، ساقی تشنہ کام  
 جب کہ غیر وہ میں بھی ہو مشغول دل  
 دل میں تیرے ہے جو فکر ایں و آں

## کان

شیطان کا ایک اہم راستہ کان ہیں۔ کان کے ذریعہ وہ بہت سی بری باتوں کو دل  
 میں اتراتا ہے اور دل کی دنیا کو بر باد و تباہ کر دیتا ہے۔ مثلاً گانے سننے، غیبت و چغلی  
 سننے اور اسی طرح کی حرام و گندی باتوں کو سننے سے، انسان کا دل خراب ہو جاتا ہے  
 اور آہستہ آہستہ بر باد ہو جاتا ہے۔ جیسے گانا سننے سے دل میں نفاق کی بیماری پیدا ہو  
 جاتی ہے۔

ابوداؤ دا اور تیہقی نے اپنی اپنی "سنن" میں حضرت عبد اللہ بن مسعود رضی اللہ عنہ

سے اور یہیقی نے ”شعب الایمان“ میں حضرت جابر سے روایت کیا ہے کہ رسول اللہ نے ارشاد فرمایا :

”الغِنَا يُبْثِثُ النَّفَاقَ فِي الْقَلْبِ“ (گانadel میں نفاق پیدا کرتا ہے)

(ابوداؤد: ۲۹۲۷، سنن نبیقی: ۱۰، ۲۲۳)

اور خود حضرت عبداللہ بن مسعود رضی اللہ عنہ نے فرمایا :

”الغِنَا يُبْثِثُ النَّفَاقَ فِي الْقَلْبِ كَمَا يُبْثِثُ المَاءُ الزَّرْعَ ، وَالذَّكْرُ يُبْثِثُ الْإِيمَانَ فِي الْقَلْبِ كَمَا يُبْثِثُ المَاءُ الزَّرْعَ“

(گانadel میں اسی طرح نفاق اگاتا ہے، جس طرح پانی کھیت اگاتا ہے اور ذکر اللہ دل میں اسی طرح ایمان پیدا کرتا ہے، جس طرح پانی کھیت اگاتا ہے) (سنن نبیقی: ۱۰، ۲۲۳)

علامہ ابن القیم نے لکھا ہے:

بعض عارفین نے کہا ہے کہ گانہ سننا بعض لوگوں میں نفاق اور بعض میں عزاد، بعض میں جھوٹ، بعض میں فسق و فجور اور بعض میں رعونت و تکبر پیدا کرتا ہے اور اس کی وجہ سے زیادہ تر تصورتوں کا عشق اور بے حیائی کی باائقوں کی پسندیدگی پیدا ہوتی ہے۔ (اغاثۃ الہفاء: ۱۰، ۲۳۸)

اسی طرح کان سے غیبت سن کر، گالی گلوچ سن کر، کسی کی ہجوم و مذاق سن کر، انسان کے دل میں خبائث پیدا ہو جاتے ہیں اور اس کا دل اس کی وجہ سے گندہ و ناپاک ہو جاتا ہے۔

زبان

شیطان کے راستوں میں سے ایک راستہ زبان ہے، اس سے شیطان بڑا کام

لیتا اور انسان پر حملہ کرتا ہے۔

اسی لیے ایک حدیث میں ہے کہ ایک صحابی نے آپ صَلَّی اللہُ عَلَیْہِ وَاٰلِہٖ وَسَلَّمَ سے معلوم کیا کہ نجات کیا ہے؟ تو زبان نبوت سے اور باتوں کے ساتھ ساتھ ایک بات یہ بھی فرمائی گئی : ”أَمْلِكُ عَلَيْكَ لِسَانَكَ“ (اپنی زبان کو قابو میں رکھو) (ترمذی: ۲۵۱۷، مسند احمد: ۲۲۸۹، شعب الایمان: ۲۲۹/۳)

ایک دوسری حدیث میں ہے کہ حضرت معاذ بن جبل رضی اللہ عنہ نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے پوچھا کہ کیا ان باتوں پر بھی ہماری پکڑ ہوگی، جو ہم زبان سے کہتے ہیں؟ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا :

”ثِکْلُكَ أُمُّكَ! وَ هَلْ يَكُبُّ النَّاسُ فِي النَّارِ

عَلَىٰ مَنَا خَرَّهُمْ إِلَّا حَصَائِدُ أَسْتَهِمْ“

(تیری ماں تجھے روئے! لوگوں کو دوزخ کی آگ میں، ان کے

ناک کے بل، سوائے ان کی زبان کی کھیتیوں کے اور کون چیز گرتی ہے؟)

(سنن کبریٰ نسائی: ۱۲۱/۲، ترمذی: ۲۶۱۶، ابن ماجہ: ۳۹۷۳، مسند رک: ۳۲۷۴، الآداب للبيهقي: ۱/۵۷، اتحاف الخيره: ۸۵)

اس میں زبان کی کھیتیوں سے مراد، یہی زبان سے انجام دی جانے والی برائیاں ہیں۔ اس سے معلوم ہوتا ہے کہ زبان سے صادر ہونے والی۔ یہ برائیاں زیادہ تر لوگوں کو جہنم میں لے جاتی ہیں۔

کیوں کہ اس ایک زبان سے بہت سارے گناہ ہوتے ہیں۔ جیسے جھوٹ اسی زبان سے بولا جاتا ہے، غبیبت اسی زبان سے ہوتی ہے، چغلی اسی زبان سے کھاتی جاتی ہے، فضول گوئی بھی اسی سے ہوتی ہے، کسی کو اذیت دینے میں بھی اس کو بڑا دخل

ہے۔ جیسے گالی دینا، تو ہین کرنا وغیرہ۔ الغرض اس راستے سے گناہ بہت ہوتے ہیں؛ لہذا اس کو بہت زیادہ قابو میں رکھنے کی کوشش کرنا چاہیے۔ (اس کی تفصیل کے لیے امام غزالی کی ”احیاء العلوم“ دیکھیں)

## شرم گاہ

ایک بہت بڑا شیطانی راستہ، جس سے وہ انسان میں داخل ہوتا اور اس کو خبائش میں بنتلا کرتا ہے، شرم گاہ ہے۔ یہ نہایت خطرناک راستہ ہے، جس سے انسان شہروں ولذتوں میں پڑکر، خدا اور رسول اور آخرت ہی کو بھول جاتا ہے۔

ایک حدیث ضعیف میں ہے کہ رسول اللہ صَلَّی اللہُ عَلَیْہِ وَاٰلِہٖۤہٖۤرَبِّہِ سَلَّمَ نے فرمایا:

”مَنْ وُقِيَ شَرًّا ذَبَّدَهُ ، وَ لَقْلَقَهُ ، وَ قَبْقَبَهُ ، فَقَدْ وُقِيَ الشَّرُّ كُلُّهُ“ (جو شخص ذبذبے، لقلقے اور قبقبے کے شر سے نجیگیا، وہ تمام شرور سے نجیگیا) پھر فرمایا: لقلقة زبان ہے اور ذبذبہ شرم گاہ ہے۔ (شعب الایمان: ۲۹۱)

ایک اور حدیث میں ہے کہ رسول اللہ صَلَّی اللہُ عَلَیْہِ وَاٰلِہٖۤہٖۤرَبِّہِ سَلَّمَ نے ارشاد فرمایا:

”مَنْ يَضْمَنْ لِيْ مَا بَيْنَ لَحْيَيْهِ ، وَ مَا بَيْنَ رِجْلَيْهِ ، أَضْمَنْ لَهُ الْجَنَّةَ“ (جو شخص مجھے صفات دے، اس کے دو جبڑوں کے نیچے کی چیز اور اس کے دو پیروں کے نیچے کی چیز کی، میں اس کے لیے جنت کا ضامن ہوں)

(بخاری: ۶۲۷۳، مسند ابو یعلی: ۵۵۵، سنن نبیقی: ۸/۱۲۶)

معلوم ہوا کہ زبان کی طرح، شرم گاہ کا فساد بھی بڑا خطرناک ہوتا ہے اور جو اس کے شر سے نجیگیا، وہ گویا تمام شرور سے نجیگیا جاتا ہے؛ لہذا اس سے بھی خوب چوکنا رہنے کی ضرورت ہے۔

ایک بڑا راستہ شیطان کا، جس سے وہ انسان کو گناہوں میں بڑی آسانی کے ساتھ ملوث کر دیتا ہے، وہ ہے غصہ۔ غصے سے لڑائیاں، جھگڑے، قتل و غارت کری، خلم زبردستی وغیرہ متعدد گناہ جنم لیتے ہیں۔

حدیث میں ہے کہ رسول اللہ ﷺ نے فرمایا:

”إِنَّ الْغَضَبَ مِنَ الشَّيْطَانِ ، وَإِنَّ الشَّيْطَانَ خُلُقٌ مِنَ النَّارِ ، وَ

إِنَّمَا تُطْفَأُ النَّارُ مِنَ الْمَاءِ ، فَإِذَا غَضِبَ أَخْذُكُمْ ، فَلَيَتَوَضَّأُ ”

(بے شک غصہ شیطان کی طرف سے ہے اور شیطان آگ سے پیدا کیا گیا ہے اور آگ پانی سے بجھائی جاتی ہے؛ لہذا تم میں سے کسی کو غصہ آئے تو اس کو وضو کر لینا چاہیے)

(ابوداؤد: ۳۷۸۲، مسند احمد: ۱۸۰۱۳، مجمع بیہر طبرانی: ۱۳۸۸)

حضرت ابوسعید خدری رضی اللہ عنہ سے ایک حدیث میں مروی ہے کہ اللہ کے رسول ﷺ نے خطبہ دیا اور اس میں ایک بات یہ بھی فرمائی:

”أَلَا وَ إِنَّ الْغَضَبَ حَمْرَةٌ تُوقَدُ فِي جَوْفِ ابْنِ آدَمَ ، أَلَمْ تَرَ إِلَى حَمْرَةِ عَيْنِيهِ ، وَ اتِّفَاقَتْ أَوْدَاجِهِ .”

(خبردار کہ بلاشبہ غصہ ایک انگارہ ہے، جو ابن آدم کے اندر بھڑک اٹھتا ہے، کیا تم اس کی آنکھوں کی سرخی اور رگوں کے پھولنے کو نہیں دیکھتے)

(ترمذی: ۳۲۸۶، مسند مدرس حاکم: ۵۵۱/۳، مصنف عبد الرزاق: ۲۰۷/۲، شعب الایمان:

۳۰۹/۶، مسند ابو داود طیالی: ۳۹۷/۲، مسند ابو یعلی: ۳۲۷/۲، مسند احمد: ۱۱۲۰۳)

علامہ غزالی اور ابن حجر عسکری وغیرہ نے لکھا ہے کہ بعض انبیاء نے اپنی سے سوال کیا

کہ تو انسان پر کس چیز سے غالب آتا ہے؟ تو اس نے کہا کہ میں انسان کو غصے کے وقت اور خواہش میں بیٹلا ہونے کے وقت پکڑتا ہوں، یعنی اس پر غالب آتا ہوں۔ اور لکھا ہے کہ ایک راہب کے سامنے انہیں ظاہر ہوا، تو اس نے پوچھا کہ انسان کا کونا خلق و صفت تجھے تیرے کام میں مدد پہنچاتی ہے؟ تو اس نے کہا کہ غصے سے میری مدد ہوتی ہے؛ کیوں کہ جب وہ غصے میں ہوتا ہے، تو ہم اسے اس طرح انتہے پلتے ہیں، جس طرح بچے گیند کو انتہے پلتے ہیں۔

(احیاء العلوم: ۲۹/۳، الزواجر عن اقتراض الکبار: ۲۱)

علامہ ابن حجر الہمکی الشافعی نے لکھا ہے کہ ایک مرتبہ شیطان نے حضرت موسیٰ سے اس کے حق میں توبہ قبول کرنے کے لیے، اللہ کی جناب میں سفارش کی درخواست کی، حضرت موسیٰ نے اللہ تعالیٰ سے اس کی سفارش فرمائی، اللہ تعالیٰ نے فرمایا کہ ہاں! اس کی توبہ قبول ہو جائے گی، بشرطیکہ وہ آدم کو ان کی قبر پر جا کر سجدہ کر لے۔ حضرت موسیٰ نے اس کو یہ بات بتا دی؛ مگر وہ غصے میں آگیا اور کہنے لگا کہ میں نے تو آدم کو ان کی حیات میں سجدہ نہیں کیا، اب قبر پر کیسے کروں گا؟ لیکن آپ نے میری جو سفارش کی ہے، اس کا مجھ پر حق ہے؛ لہذا تین موقعوں پر مجھے یاد کر لیں، تمہیں

ان موقعوں پر میں آپ کو ہلاکت میں نہ ڈال دوں:

(۱) ایک غصے کے وقت مجھے یاد کر لیں؛ کیوں کہ میں آپ کے اندر اس طرح دوڑتا ہوں، جس طرح خون دوڑتا ہے۔

(۲) دوسرے جہاد میں کفار سے مقابلے کے وقت کہ میں اس وقت انسان کو اس کے بیوی بچے یاد دلاتا ہوں؛ تا کہ وہ وہاں سے واپس ہو جائے۔

(۳) تیسرا اس وقت جب آپ کہ کسی اجنبی عورت کے ساتھ بیٹھیں ہوں؛

کیوں کہ میں اس کی جانب آپ کا اور آپ کی جانب اس کا قاصد بن کر آتا ہوں۔

(الزواجر: ۲۱۱)

یہ مختلف راستے ہیں، جن سے شیطان انسان پر حملہ کرتا ہے اور ان کے علاوہ بھی مختلف راستے ہیں۔ جیسے مال و دولت، عورت، کھانا پینا وغیرہ۔ ان سب میں بڑی احتیاط رکھنا چاہیے؛ تاکہ شیطان اپنے حملے میں کامیاب نہ ہو سکے۔

### گناہ کی روحانی آفتیں

اور گناہ سے بچنا، اس قدر ضروری ہونے کی وجہ یہ ہے کہ ان کی وجہ سے بہت سے خطرناک و ہولناک جسمانی و روحانی آفات و مصائب آتے ہیں، اسی طرح گناہوں و معاصی کی وجہ سے بہت سی قومی و ملکی، سماجی و معاشرتی آفات و پریشانیاں بھی رونما ہوتے ہیں، جو معاشرے و سماج، ملک و قوم کو تباہی کے غار میں ڈال دیتے ہیں اور ان سب کا ذکر قرآن و حدیث میں کیا گیا ہے۔

یہاں ان میں سے چند اہم امور کا تذکرہ کرتا ہوں؛ تاکہ ہمیں عبرت ہو اور گناہ کا ترک کرنا آسان ہو۔

### ایمان کے لیے خطرہ

گناہ کا ایک انتہائی خطرناک اثر و نقصان یہ ہے کہ اس سے ایمان کو خطرہ لاحق ہو جاتا ہے اور بعض گناہ انسان کو کفر سے قریب کر دیتے ہیں۔

اس کی دلیل یہ ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے نماز کے چھوٹے نوکفر سے تعبیر کیا ہے۔ چنان چہ فرمایا:

”لِیسْ بَيْنَ الْعَبْدِ وَالْكَفَرِ إِلَّا تَرْكُ الصَّلَاةَ“

(آدمی اور کفر کے درمیان کوئی چیز فرق کرنے والی نہیں، سو ائے نماز کے)  
(سنن کبریٰ نسائی: ۱۵۳۸)

ایک حدیث میں اس طرح آیا ہے : " بین العبد ، والکفر ترک  
الصلاۃ " (بندے اور کفر کے درمیان صرف نماز کے ترک کافرق ہے )

(ترمذی: ۲۶۲۰، ابو داود: ۳۶۷، ابن ماجہ: ۷۸، دارقطنی: ۵۳۲)

ان احادیث میں ترک نماز کو کفر سے تعبیر کیا گیا ہے؛ جس کی وجہ یہ ہے کہ ترک نماز کا گناہ آدمی کو کفر سے قریب کر دیتا ہے۔ چنان چہ اس حدیث کی تشریح میں علامے مختلف توجیہات کے ساتھ ایک یہ بھی لکھی ہے :

"إنه قد يؤول إلى الكفر " (یعنی ترک نماز کبھی اس کو کفر تک لے جاتا ہے) اس لیے حدیث میں اس کو کفر قرار دیا گیا ہے۔

### شعلہ بن حاطب کا عبرت ناک واقعہ

اس پر ایک واقعہ بھی دلالت کرتا ہے، جو مفسرین نے ایک آیت کی تفسیر میں لکھا ہے کہ ایک شخص شعلہ بن حاطب النصاری نے رسول اللہ ﷺ کی خدمت میں حاضر ہو کر، یہ درخواست کی کہ آپ دعا کریں کہ میں مالدار ہو جاؤں، آپ ﷺ نے فرمایا: کیا تم کو میرا طریقہ پسند نہیں ہے؟ قسم ہے اس ذات کی جس کے قبضے میں میری جان ہے، اگر میں چاہتا تو مدینہ کے پہاڑ سونا بن کر میرے سامنے پھرا کرتے؛ مگر مجھے ایسی مالداری پسند نہیں۔ یہ شخص چلا گیا اور پھر دوبارہ آیا اور یہی درخواست اس وعدہ کے ساتھ میں پیش کیا کہ اگر مجھے مال مل گیا، تو میں ہر حق والے کو اس کا حق پہنچاؤں گا۔

آپ ﷺ نے دعا کر دی، جس کا اثر یہ ظاہر ہوا کہ اس کی بکریوں

میں بے پناہ زیادتی شروع ہو گئی، یہاں تک کہ مدینے کی جگہ اس پر تنگ ہو گئی، تو وہ باہر چلا گیا اور ظہر و عصر کی دو نمازیں، مدینہ میں آ کر آپ ﷺ کے ساتھ پڑھتا تھا اور باقی نمازیں بھی جنگل میں، جہاں اس کی بکریاں تھیں، وہیں ادا کرتا تھا، پھر انہیں بکریوں میں اور زیادتی ہو گئی اور یہ جگہ بھی تنگ ہو گئی؛ الہذا شہر مدینہ سے دور جا کر اور جگہ لی، وہاں سے صرف جمعہ کی نماز کے لیے مدینہ آتا تھا اور پنجگانہ نمازیں، وہیں پڑھنے لگا، پھر اس مال کی فراوانی اور بڑھنی تو یہ جگہ بھی چھوڑنی پڑی اور مدینے سے بہت دور چلا گیا، جہاں جمعہ اور جماعت سے محروم ہو گیا۔ کچھ عرصے کے بعد رسول اللہ ﷺ نے لوگوں سے اس کا حال دریافت کیا، تو لوگوں نے بتایا کہ اس کا مال اتنا زیادہ ہو گیا کہ شہر کے قریب، اس کی گنجائش ہی نہیں؛ اس لیے اس نے دور جا کر قیام کیا ہے اور یہاں نظر نہیں پڑتا۔ رسول اللہ ﷺ نے یہ سن کرتین دفعہ فرمایا：“یا ویح ثعلبة !!!” یعنی ثعلبہ پر افسوس ہے۔

اتفاق سے اسی زمانے میں آیتِ صدقات نازل ہوئی، جس میں اللہ کے رسول ﷺ کو مسلمانوں کے صدقات وصول کرنے کا حکم دیا گیا۔ آپ نے مویشی کے صدقات کا مکمل قانون لکھوا کر دو شخصوں کو عامل صدقہ کی حیثیت سے مسلمانوں کے مویشی کے صدقات وصول کرنے کے لیے بھیج دیا اور ان کو حکم دیا کہ ثعلبہ بن حاطب کے پاس بھی پہنچیں اور بنی سلیم کے ایک اور شخص کے پاس جانے کا بھی حکم دیا۔

یہ دونوں جب ثعلبہ کے پاس پہنچے اور رسول ﷺ کا فرمان دکھایا، تو ثعلبہ کہنے لگا کہ یہ تو جزیہ ہو گیا، جو غیر مسلمانوں سے لیا جاتا ہے اور پھر کہا کہ اچھا ہب تو آپ جائیں اور جب واپس ہوں، تو یہاں آجائیں۔ یہ دونوں چلے گئے

اور دوسرے شخص سیمی نے جب آنحضرت حَلَّی لِفْہَ عَلَیْہِ وَسَلَّمَ کا فرمان سنایا تو اپنے مولیٰ شی اوٹ اور بکریوں میں، جو سب سے بہتر جانور تھے، نصاب صدقہ کے مطابق وہ جانور لے کر خود ان دونوں قاصدین رسول اللہ حَلَّی لِفْہَ عَلَیْہِ وَسَلَّمَ کے پاس پہنچ گیا، انہوں نے کہا کہ ہمیں تو حکم یہ ہے کہ جانوروں میں اعلیٰ چھانٹ کرنے لیں؛ بل کہ متوسط وصول کریں؛ اس لیے ہم تو یہ نہیں لے سکتے۔ سیمی نے اصرار کیا کہ میں اپنی خوشی سے یہی پیش کرنا چاہتا ہوں، یہی جانور قبول کر لیجئے۔

پھر یہ دونوں حضرات دوسرے مسلمانوں سے صدقات وصول کرتے ہوئے واپس آئے تو پھر شغلہ کے پاس پہنچے، تو اس نے کہا: لا وہ قانون صدقات مجھے دکھلاو، پھر اس کو دیکھ کر یہی کہنے لگا کہ یہ تو ایک قسم کا جزیہ ہو گیا، جو مسلمانوں نے نہیں لینا چاہیے۔ اچھا اب تو آپ جائیے، میں غور کروں گا، پھر کوئی فیصلہ کروں گا۔

جب یہ دونوں حضرات واپس مدینہ طیبہ پہنچا اور رسول حَلَّی لِفْہَ عَلَیْہِ وَسَلَّمَ کی خدمت میں حاضر ہوئے تو آپ حَلَّی لِفْہَ عَلَیْہِ وَسَلَّمَ نے ان سے حالات پوچھنے سے پہلے ہی پھر وہ کلمہ دہرا�ا، جو پہلے فرمایا تھا: ”یا ویح ثعلبة! یا ویح ثعلبة! یا ویح ثعلبة!“ (یعنی شغلہ پر سخت افسوس ہے) یہ جملہ تین مرتبہ ارشاد فرمایا، پھر سمجھی کے معاملے پر خوش ہو کر، اس کے لیے دعا فرمائی۔

اس واقعہ پر یہ آیت نازل ہوئی: ”وَمِنْهُمْ مَنْ عَاہَدَ اللَّهَ“ یعنی ان میں سے بعض لوگ ایسے بھی ہیں، جنہوں نے اللہ سے عہد کیا تھا کہ اگر اللہ تعالیٰ ان کو مال عطا فرمائیں گے، تو وہ صدقہ خیرات کریں گے اور صالحین امت کی طرح، سب اہل حقوق، رشتہداروں اور غریبوں کے حقوق ادا کریں گے، پھر جب اللہ نے ان کو اپنے فضل سے مال دیا تو بخیل کرنے لگے اور اللہ اور رسول کی اطاعت سے پھر گئے۔ ”فَأَعْقَبَهُمْ نَفَاقًا فِي قُلُوبِهِمْ“ یعنی اللہ تعالیٰ نے ان کی اس بد عملی اور بد عہدی

کے نتیجے میں، ان کے دلوں میں نفاق کو اور پختہ کر دیا کہ اب ان کو توبہ کی توفیق ہی نہ ہوگی۔

(تفسیر ابن ابی حاتم: ۱۸۸۲/۶، معالم التغییل: ۳/۸۷-۸۸، معارف القرآن: ۲۹۲/۳)

## سوئے خاتمه کا اندیشہ

گناہ سے ایک روحانی نقصان و آفت یہ ہے کہ اس سے سوئے خاتمے کا اندیشہ ہے۔ علامہ ابن القیم نے لکھا ہے :

”اعلم أن لِسْوَءِ الْخَاتِمَةِ - أَعَاذُنَا اللَّهُ مِنْهَا - أَسْبَابًا، وَأَعْظَمُهَا : الْإِنْكَبَابُ عَلَى الدُّنْيَا ، وَالْإِغْرَاضُ عَنِ الْأُخْرَى، وَالْإِقْدَامُ ، وَالْجُرْأَةُ عَلَى مَعَاصِي اللَّهِ ، وَرُبَّمَا غَلَبَ عَلَى الْإِنْسَانِ ضَرُبٌ مِنَ الْخَطِيئَةِ، وَنَوْعٌ مِنَ الْمَعْصِيَةِ، وَجَانِبٌ مِنَ الْأَعْرَاضِ، وَنَصِيبٌ مِنَ الْجُرْأَةِ، وَالْإِقْدَامِ، فَمَلَكَ قَلْبَهُ ، وَسَيَّعَ عَقْلَهُ ، وَأَطْفَأَ نُورَهُ ، وَأَرْسَلَ عَلَيْهِ حُجَّبَهُ ، فَلَمْ تَنْفَعْ فِيهِ تَذَكْرَةٌ ، وَلَا نَجَّاحٌ فِيهِ مَوْعِظَةٌ، فَرُبَّمَا جَاءَهُ الْمَوْتُ عَلَى ذَلِكَ.“

(جان لوکہ سوئے خاتمے کے کئی اسباب ہیں۔ اللہ ہمیں

اس سے اپنی پناہ میں رکھے۔ ان اسباب میں سے بڑا سب، دنیا میں انبہاک، آخرت سے اعراض، اللہ کی معصیت پر اقدام و جرأت ہے اور بسا اوقات انسان پر گناہ کی کوئی خاص قسم، معصیت

کی کوئی شکل، اعراض کی کوئی جانب اور اقدام و جرأت کا کوئی حصہ غالب ہو جاتی ہے، پھر وہ اس کے دل پر قبضہ جمالیتی، اس کی عقل کو قید کر لیتی، اس کے دل کے نور کو بخادیتی اور اپنے جمادات اس پر ڈال دیتی ہے، جس کا نتیجہ یہ ہے کہ پھر اس کو کوئی فصیحت فائدہ نہیں دیتی اور کوئی وعظ و پند کا میاب نہیں ہوتا اور بسا اوقات اسی حالت پر اس کی موت آ جاتی ہے) (اجواب اکافی: ۱۲۶)

لہذا گناہ سے پرہیز اس لیے بھی ضروری ہے کہ اس خطرناک صورتِ حال سے بچا جائے اور موت اچھی حالت میں واقع ہو۔ علامے گناہوں سے سوئے خاتمے کے بارے میں متعدد واقعات نقل کیے ہیں۔ یہاں دو چار پیش کیے جاتے ہیں۔

### ایک عبرت انگیز حکایت

ایک شخص کا قصہ، متعدد اکابرین نے نقل کیا ہے کہ وہ ایک "اسلم" نامی شخص پر عاشق ہو گیا اور اس کی محبت میں گھلنے لگا، یہاں تک کہ یہاڑ ہو گیا اور بستر کا ہو گیا اور اس کا معشوق یہ حالت دیکھ کر اس سے نفرت کرنے لگا اور اس کے پاس آنے سے رک گیا، اس پر اس عاشق نے درمیان میں کسی کو واسطہ بنایا کہ وہ کسی طرح اس کو بلا لائے، ایک بار اس معشوق نے وعدہ کر لیا کہ وہ فلاں دن آئے گا؛ مگر عین وقت پر اس نے انکار کر دیا اور کہا کہ اس سے تو میری بد نامی ہو گی، میں ایسی جگہ نہیں آؤں گا، جب لوگوں نے اسے جا کر بتایا کہ تیرے معشوق نے آنے سے انکار کر دیا اور وہ واپس ہو گیا، تو اس پر موت کی علامات ظاہر ہو گئیں اور وہ اپنے معشوق کو خطاب کرتے ہوئے یہ شعر پڑھنے لگا:

أَسْلَمْ أَيَا رَاحَةَ الْعَلِيلِ! وَيَا شِفَاءَ الْمُدْنَفِ النَّجِيلِ!  
 رِضَاكَ أَشْهَى إِلَى فُؤَادِي مِنْ رَحْمَةِ الْخَالِقِ الْجَلِيلِ  
 (اے اسلم! اے بیمار کی راحت! اور کمزور عشق کے بیمار کی شفاء! تیری خوشنودی  
 میرے زدیک، اللہ خالق جلیل کی رحمت سے زیادہ لذیذ ہے)  
 بس یہ کہنا تھا کہ روح قبض ہوئی اور اسی کفر کی حالت میں مر گیا اور ایک مردار کی  
 محبت میں خدا سے بھی دور ہو گیا۔ (الذکر للقرطبي: ۳۲۱، الجواب الکافی: ۱۶۸)  
 دیکھیے! ایک فانی انسان کی محبت کا کیا اثر ہوا کہ خدا کی محبت پر اس کو ترجیح دینے  
 لگا اور اس کی محبت کو خدا کی رحمت سے بھی زیادہ لذیذ و پسندیدہ خیال کرنے لگا اور اسی  
 حالت میں موت واقع ہو گئی۔

ایک اور شخص کا قصہ لکھا ہے کہ وہ اپنے گھر کے پیچھے کھڑا ہوا تھا کہ ایک لڑکی کا  
 وہاں سے گزر ہوا اور اس نے اس سے پوچھا کہ ”حمام منجاب“ کہاں ہے؟ اس شخص  
 نے اپنے ہی گھر کی طرف اشارہ کرتے ہوئے کہا کہ ”حمام منجاب“ یہی ہے۔ وہ لڑکی  
 اس کے گھر میں داخل ہوئی، تو شخص بھی اس کے پیچھے داخل ہوا، وہ سمجھ گئی کہ اس نے  
 مجھے دھوکہ دیا ہے؛ لہذا اس نے اس پر خوشی و مسرت کا مظاہرہ کیا اور کہا کہ یہاں  
 ہمارے لیے عیش کے ایسے ایسے سامان ہونا چاہیے۔ اس شخص نے کہا کہ میں ابھی  
 سب سامان لے کر آتا ہوں، یہ کہہ کر وہ بازار چلا گیا اور اس لڑکی کو گھر میں بغیر گھر بند  
 کیے چھوڑ گیا۔ جب واپس ہوا تو دیکھا کہ وہ گھر سے جا چکی ہے، اس پر وہ اس کی محبت  
 میں بے قرار ہو گیا اور استوں اور گلیوں میں اس کو تلاش کرنے لگا اور یہ کہتا جاتا تھا :

يَا رَبَّ الْأَيَّلَةِ يَوْمًا وَقَدْ تَعَبَّثَ  
 كَيْفَ الْطَّرِيقُ إِلَى حَمَامِ مِنْجَابِ؟

(اے ایک دن تھکے حال میں یہ کہنے والی کہ حمام منجاب کا راستہ کدھر ہے؟)  
 ایک بار وہ اسی طرح کہتا جا رہا تھا کہ ایک باندی نے اپنے گھر کے اندر سے، اس کا  
 جواب دیا :

هَلْ لَا جَعَلْتَ سَرِيعًا إِذْ ظَفَرْتَ بِهَا  
 حِرْزاً عَلَى الدَّارِ أَوْ قُفْلاً عَلَى الْبَابِ

(یعنی تو نے جب اس کو پایا تھا، تو جلدی سے کیوں گھر پر کوئی آڑ، یاد روازے پر  
 قفل نہیں لگا دیا؟)

یہ کہ اس کا غم اور بڑھ گیا اور وہ اسی حالت میں اس دنیا سے رخصت ہو گیا،  
 اور اس طرح ایک عورت کی محبت میں اس کا نام لیتے لیتے مر گیا۔  
 (العاقبة فی ذکر الموت لعبد الحق الشبلی: ۲۹، الجواب الکافی: التذکرہ امام قرقطبی: ۲۸،  
 الشبات عند الممات لابن الجوزی: ۲۹)

اسی نوع کا ایک قصہ بڑا عبرت ناک یہ ہے کہ مصر میں ایک شخص بڑا عابد و زاہد  
 تھا، ہمیشہ مسجد میں رہا کرتا تھا، اس پر عبادت کا نور اور ذکر کے انوار معلوم ہوتے تھے،  
 ایک بار اذان دینے کے لیے حسب معمول مسجد کے منارے پر چڑھا اور نیچے ایک  
 عیسائی کا مکان تھا، اس کی نظر اس گھر میں پڑی اور دیکھا کہ عیسائی کی لڑکی، بہت  
 حسین و حمیل ہے، وہ اس پر فریقتہ ہو گیا اور اذان دینے کے بجائے، وہاں سے اتر کر  
 اس کے گھر گیا، اس لڑکی نے پوچھا کہ کیا ہے؟ تو کہا کہ میں تجھے چاہتا ہوں، اس نے  
 کہا کہ تو تو مسلمان ہے اور میرا باپ کبھی تجھ سے میری شادی نہیں کر سکتا، تو اس نے  
 کہا کہ میں نصرانی ہوتا ہوں۔ الغرض وہ نصرانی ہو گیا اور شادی ہو گئی اور اسی دن کسی  
 کام سے اس عیسائی کے گھر کی چھٹت پر چڑھا تو پیر پھسلا اور گر کر اسی حالت کفر میں

مرگیا۔

(الذکرہ للقرطبی: ۳۲۱، العاقبتہ فی ذکر الموت: ۱۸۱، الکتابۃ للدھنی: ۲۲۷، الجواب  
الکافی: ۱۶۷)

الغرض معصیت و گناہ کسی انسان کو کفر و بے ایمانی میں بدل کر دیتے ہیں اور اسی  
حال میں وہ دنیا سے چلا جاتا ہے اور جہنم رسید ہو جاتا ہے۔

اللَّهُمَّ احْفَظْنَا مِنْ شُرُورِ أَنفُسِنَا، وَ مِنْ سَيِّئَاتِ أَعْمَالِنَا.

دل کالا ہو جاتا ہے

گناہ کا ایک اثر یہ ہوتا ہے کہ اس کی وجہ سے دل کالا ہو جاتا ہے۔ حضرت ابو ہریرہ  
سے روایت ہے کہ حضرت رسول اللہ ﷺ نے فرمایا:

”إِنَّ الْمُؤْمِنَ إِذَا أَذَنَبَ ذَنْبًا، كَانَتْ نُكْتَةً

سُوْدَاءُ فِي قَلْبِهِ، فَإِنْ تَابَ، وَنَزَعَ، وَاسْتَغْفَرَ؛ صَقِيلٌ  
مِنْهَا قَلْبُهُ، وَإِنْ زَادَ زَادَتْ، حَتَّى يُغْلِقَ بَهَا قَلْبُهُ،  
فَذَلِكَ الرَّأْيُ الَّذِي ذَكَرَ اللَّهُ فِي قَوْلِهِ: ﴿كَلَّا  
بَلْ زَانَ عَلَىٰ قُلُوبِهِمْ مَا كَانُوا يَكْسِبُونَ﴾

(مومن جب گناہ کرتا ہے، تو وہ اس کے دل میں ایک  
کالا نکتہ بن جاتا ہے، پھر اگر توبہ کر لیتا اور گناہ سے الگ ہو جاتا اور  
استغفار کر لیتا ہے، تو اس کا دل صاف ہو جاتا ہے اور اگر گناہ سے  
توبہ کے بجائے، اس میں زیادتی کرتا ہے، تو وہ نکتہ بھی بڑھتا جاتا

ہے، یہاں تک کہ دل اس سے بند ہو جاتا ہے، یہی وہ زنگ ہے جس کا اللہ تعالیٰ نے اپنے اس ارشاد میں ذکر کیا ہے: ﴿كَلَّا! بَلْ رَأَنَ عَلَىٰ قُلُوبُهُمْ مَا كَانُوا يَكْسِبُونَ﴾ (ہرگز نہیں! بل کہ ان کے دلوں پر زنگ چڑھ گیا ہے)

(ترمذی: ۳۳۳۳، الآداب للبیهقی: ۲/۱۱، ملفوظہ، سنن کبریٰ للنسائی: ۲/۱۸۳، سنن نبیقیٰ: ۱۰/۱۸۸، المسند رک لالحاکم: ۱۳)

اس سے معلوم ہوا کہ گناہ کا اثر یہ بھی ہے کہ اس سے دل میں ایک کالائقۃ و داع لگ جاتا ہے اور اگر گناہ پر اصرار کرے تو یہ بڑھتا جاتا ہے، یہاں تک کہ پورا دل کالا ہو جاتا ہے۔

## دل پر مہر لگادی جاتی ہے

گناہ کا ایک نتیجہ یہ ہے کہ دل پر مہر لگادی جاتی ہے، جس کی وجہ سے حق و باطل میں تمیز کرنے کی صلاحیت سے، انسان محروم ہو جاتا ہے؛ بل کہ حق کو باطل اور باطل کو حق سمجھنے لگتا ہے۔

قرآن پاک میں ارشاد ہے :

﴿أَفَرَءَ يُكَلِّمُ مَنِ اتَّخَذَ إِلَهًا هَوَاهُ، وَأَضَلَّ اللَّهُ عَلَىٰ عِلْمٍ، وَخَتَمَ عَلَىٰ سَمْعِهِ، وَقَلْبِهِ، وَجَعَلَ عَلَىٰ بَصَرِهِ غِشْوَةً، فَمَنْ يَهْدِيهِ مِنْ بَعْدِ اللَّهِ، أَفَلَا تَذَكَّرُونَ﴾

(کیا آپ نے دیکھا، اس کو جس نے اپنی خواہش کو خدا بنا لیا اور اللہ نے علم کے باوجود اس کو مگر اہ کر دیا اور اس کے کافوں اور دل پر مہر لگادی اور اس کی آنکھ پر پردہ ڈال دیا، پس اللہ کے مگراہ کرنے کے بعد، اس کو کون ہدایت دے سکتا ہے۔ کیا تم نصیحت

نہیں پکڑتے؟)

اس آیت سے معلوم ہوتا ہے کہ انسان جب اللہ کے حکم کو چھوڑ کر اپنی خواہش پر چلتا ہے، تو اس کے دل اور کانوں پر مہر لگادی جاتی اور آنکھ پر پردہ ڈال دیا جاتا ہے۔

ایسا طرح ایک حدیث میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا ارشاد مروی ہے :

”لَيَنْتَهِيَنَّ أَقْوَامٌ عَنْ وَدْعِهِمُ الْجُمُعَاتِ ، أَوْ لَيَخْتَمَنَ اللَّهُ عَلَىٰ قُلُوبِهِمْ ، ثُمَّ لَيَكُونُنَّ مِنَ الْغَافِلِينَ“

(لوگ یا تو جمع چھوڑنے سے ضرور براز آ جائیں یا نہیں تو اللہ ان کے دلوں پر مہر لگادیں گے، پھر یہ غافلوں میں سے ہو جائیں گے)

(مسلم: ۲۰۳۹، سنن نسائی: ۱۳۷۰، سنن بیہقی: ۲، صفحہ ۳۸، صحیح ابن حبان: ۱۰، صفحہ ۲۲)

ایک اور حدیث اس طرح ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا :

”مَنْ تَرَكَ الْجُمُعَةَ ثَلَاثًا طَبَعَ عَلَىٰ قَلْبِهِ ، وَجَعَلَ قَلْبَهُ قُلْبًا مُنَافِقِي“

(جو شخص تین جمع چھوڑ دے اس کے دل پر مہر لگادی جاتی ہے اور اس کے دل کو منافق کا دل بنادیا جاتا ہے) (اتحاف الخیرۃ، صفحہ ۲۷۲، تحریرۃ: ۲۷۲)

جمعہ کا چھوڑنا ایک بدترین گناہ ہے؛ کیوں کہ یہ اہم الفرائض میں سے ہے؛ لہذا اس کا ترک، گناہ کبیرہ ہے اور جو اس گناہ کو بار بار کرے، تو اس کے دل پر مہر لگادی جاتی ہے۔

معلوم ہوا کہ گناہ و معصیت کا ایک نتیجہ دائریہ بھی ہے کہ اس کی وجہ سے دلوں پر مہر لگ جاتی ہے۔

## ذلت و خواری

گناہ کے نتیجے میں ایک وبال یہ ہوتا ہے کہ بندہ اللہ کی نگاہ میں، ذلیل و خوار ہو جاتا ہے اور اس کا اثر یہ ہوتا ہے کہ لوگوں کی نگاہوں میں بھی ذلت و رسائی ہو جاتی ہے۔

ایک حدیث میں ہے کہ حضرت رسول اللہ ﷺ نے فرمایا:

”فَالنَّاسُ رَجْلَانِ : بَرُّ تَقِيٌّ كَرِيمٌ عَلَى اللَّهِ ، وَفَاجِرٌ شَقِيٌّ هَمِينٌ عَلَى اللَّهِ“ (لوگ دو قسم کے ہیں: ایک وہ شخص، جو نیک مقی اللہ کی نظر میں مکرم ہے اور دوسرا وہ جو فاجر و بد بخت، اللہ کی نظر میں ذلیل ہے)

(ترمذی: ۳۲۷۰، صحیح ابن حبان: ۹۱۳۷)

اس حدیث میں انسانوں کی دو قسمیں بتائی گئی ہیں: ایک وہ جو نیکی و تقوے والے ہیں۔ ان کے بارے میں فرمایا کہ یہ لوگ ”کَرِيمٌ عَلَى اللَّهِ“ (اللہ کے نزدیک مکرم) ہیں اور دوسری قسم وہ، جو فتق و فجور میں بنتلا، بد بختنی کی شکار ہیں۔ اس کے بارے میں فرمایا: ”هَمِينٌ عَلَى اللَّهِ“ (اللہ کی نگاہ میں ذلیل) ہیں۔

معلوم ہوا کہ گناہوں کی وجہ سے انسان اللہ کی نگاہ میں ذلیل ہو جاتا ہے اور کیوں نہ ہو، جب کہ اسی خدا کی نافرمانی میں وہ بنتلا ہے اور اسی کو ناراض کر رہا ہے، جس کو خوش کرنے سے بندہ کا اکرام ہوتا ہے۔ جیسے اللہ تعالیٰ نے قرآن میں فرمایا:

﴿إِنَّ أَكْرَمَكُمْ إِعْنَدَ اللَّهِ أَتُقَاكُمْ﴾ (تم میں سے سب سے زیادہ اللہ کے نزدیک مکرم وہ ہے، جو سب سے زیادہ مقی ہو)

اور ایک حدیث میں ہے:

”مَنْ أَحَبَّ أَنْ يَكُونَ أَكْرَمَ النَّاسِ ، فَلَيَتَقِنَ اللَّهَ“ (جو شخص یہ چاہتا

ہے کہ سب لوگوں سے زیادہ مکرم ہو جائے، تو وہ اللہ سے تقویٰ اختیار کرے)

(مُتَدْرِك: ۲۸۰۳)

الہذا گناہوں سے بچنے اور تقویٰ اختیار کرنے پر اللہ کے نزدیک اکرام ہوتا ہے اور گناہ کرنے سے اکرام کے بجائے ذلت ہوتی ہے۔ یہی وہ ذلت و رسولی کا عذاب ہے، جس میں بنی اسرائیل کو گرفتار کیا گیا اور قرآن میں اس کا ذکر کیا گیا ہے۔

چنان چہ فرمایا:

﴿صُرِّبْتَ عَلَيْهِمُ الذَّلَّةُ وَالْمَسْكَنَةُ﴾ [آل بقرہ: ۶۱]

(ان پر ذلت و مسکنت کا شچہ لگا دیا گیا)

اور جب اللہ کی نظر میں انسان گرجاتا ہے اور ذلت و خواری میں پڑجاتا ہے، تو خود انسان بھی اس کو ذلیل سمجھنے لگتے ہیں، یہاں تک کہ مال و دولت، عہدہ و منصب ہونے کے باوجودہ، اللہ اس کو لوگوں کی نگاہوں میں ذلیل کر دیتا ہے اور اگر کوئی ظاہراً اور سامنے عزت و توقیر کر بھی لیتا ہے، تو اس کا دل اس سے نفرت کرتا ہے۔

## مؤمنین کے دلوں میں بعض

گناہوں کی وجہ سے ایک بات یہ ہوتی ہے کہ اہل حق اور مؤمن حضرات کے دلوں میں گنه گار سے بعض و نفرت پیدا ہو جاتی ہے، جس طرح نیکی و تقویٰ کی وجہ سے اہل حق کے دلوں میں محبت پیدا ہوتی ہے۔

حضرت عبد اللہ بن عباس رضی اللہ عنہ کا قول ہے:

”إِنَّ لِلْحَسَنَةِ ضِيَاءً فِي الْوَجْهِ، وَنُورًا فِي الْقَلْبِ،  
وَسَعَةً فِي الرُّزْقِ، وَفُؤُدًا فِي الْبَدْنِ، وَمَحَبَّةً فِي قُلُوبِ  
الْخَلْقِ، وَإِنَّ لِلْسَّيِّئَةِ سَوَادًا فِي الْوَجْهِ، وَظُلْمَةً

فِي الْقَبْرِ، وَالْقُلُبُ، وَهُنَّا فِي الْبَدْنِ ، وَنَقْصًا  
فِي الرِّزْقِ ، وَبُغْضَةً فِي قُلُوبِ الْخَلْقِ ”

( بلاشبہ نیکی کی وجہ سے چہرے میں ایک چمک ، دل میں نور ، رزق میں کشادگی ، بدن میں طاقت اور مخلوق کے دلوں میں محبت پیدا ہوتی ہے اور گناہ کی وجہ سے چہرے میں سیاہی ، قبر و دل میں ظلمت ، بدن میں کمزوری ، رزق میں نقصان اور مخلوق کے دلوں میں بغض پیدا ہوتا ہے۔)

(الجواب الکافی: ۵۱)

اور سالم بن ابی الجعد کہتے ہیں کہ حضرت ابوالدرداء رضوی اللہ عنہ نے فرمایا کہ آدمی کو چاہیے کہ وہ اس بات سے بچے کہ مومنوں کے دل اس پر لعنت کریں ، اس طرح کہ اس کو پتہ بھی نہ چلے ، پھر فرمایا : کیا جانتے ہو کہ یہ کس طرح ہو گا ؟ میں نے عرض کیا کہ نہیں ، تو فرمایا :

”إِنَّ الْعَبْدَ يَخْلُو بِمَعَاصِي اللَّهِ ، فَيُلْقِي اللَّهُ بُغْضَةً فِي قُلُوبِ  
الْمُؤْمِنِينَ مِنْ حَيْثُ لَا يَشْعُرُ“

( بلاشبہ بندہ ، تہائی میں خدا کی معصیتوں میں بتلا ہوتا ہے ، پس اللہ تعالیٰ اس سے بغض و نفرت مومنین کے دلوں میں ڈال دیتا ہے ، اس طرح پر کہ اس کو اس کا شعور بھی نہیں ہوتا ) ( حلیۃ الاولیاء: ۲۱۵، الجواب الکافی: ۵۳)

## دل پر موت

گناہ کے خبیث اثرات میں سے ایک یہ ہے کہ اس کی وجہ سے دل پر موت طاری ہو جاتی ہے۔ بعض علمائے ربانیین کہتے ہیں کہ گناہ سے دل پر مردگی و موت طاری ہو جاتی ہے ، گویا گنہ گار کا دل ، مردہ دل ہوتا ہے ، زندہ دل نہیں ہوتا۔

چنان چہ حضرت امام عبد اللہ بن المبارک جو بڑے زبر دست محدث و فقیہ  
تھے، وہ کہا کرتے تھے:

رَأَيْتُ الدُّنْوَبَ يُمِيتُ الْقُلُوبَ      وَقَدْ يُورِثُ الدُّلَّ إِذْمَانَهَا  
وَتَرَكُ الدُّنْوَبَ حَيَاةَ الْقُلُوبِ      وَخَيْرٌ لِنَفْسِكَ عِصْيَانُهَا  
(میں نے گناہوں کو دیکھا کہ وہ دلوں کو مردہ بناتے ہیں اور اس پر اصرار  
ذلت و رسوائی لاتا ہے اور ترک گناہ دلوں کی زندگی ہے اور تیرے لیے خیر و بھلانگ  
کی مخالفت میں ہے)

(بہجۃ المجالس للامام الغزی: ۲۳۶، ادب الدنيا والدين للماوردي: ۷۷)

اس میں حضرت عبد اللہ بن المبارک نے گناہوں کو دل کی موت اور طاعت کو  
دل کی زندگی کہا ہے اور یہ ایک حقیقت ہے، خیالی فلسفہ نہیں۔ اس لیے کہ گناہ کا دل  
ان ساری خوبیوں و کیفیات سے خالی ہوتا ہے، جو ایک زندہ دل کی ہوتی ہیں، اسے  
جیسے میں مزہ نہیں آتا، اس کو سکون نہیں نصیب ہوتا، اسے ہر وقت بے چینی ہوتی رہتی  
ہے، اس کے اوقات میں اور کھانے و رزق میں سے برکت اٹھاتی جاتی ہے، اس کے  
دل میں ایک وحشت پیدا ہو جاتی ہے؛ خاص کر اللہ والوں سے اور نیکی و خیر کے  
کاموں سے ایک وحشت محسوس کرتا ہے، پھر کہاں سے اس کو جیسے کامزہ آئے گا۔

## مناجات و طاعت کی لذت سے محرومی

گناہ کا ایک بہت بڑا بیال یہ ہے کہ طاعات و عبادات میں کوئی مزہ و حلاوت  
محسوس نہیں ہوتی؛ کیوں کہ گناہ کرتے کرتے جب دل مردہ ہو جاتا ہے، تو اس کو  
طاعت و عبادات میں مزہ نہیں آتا اور اس سے یہ دولت چھن جاتی ہے، اب نماز ہو، یا  
ذکر ہو، یا تلاوت ہو، سب اس کو بے مزہ معلوم ہوتے ہیں۔

اور اس کی دو وجہات ہیں:

ایک یہ کہ گناہ کرتے کرتے گنہ گار کا دل مردہ ہو چکا ہے، دل میں کوئی زندگی ہو تی، تو وہ ان طاعات و عبادات کا مزہ محسوس کرتا، جب دل مردہ ہو چکا، تو اسے کہاں سے مزہ محسوس ہو گا؟

دوسری وجہ یہ ہے کہ اگر دل زندہ بھی ہے تو یہاں و مریض ہے اور یہاں آدمی جس طرح کھانوں اور غذاوں کا مزہ نہیں پاتا؛ بل کہ مزے کی جگہ، اس کو ان میں بد مزگ معلوم ہوتی ہے، اسی طرح گنہ گار کو بھی روحانی صحت نہ ہونے اور یہاں ہونے کی وجہ سے ان عبادات و طاعات میں مزہ نہیں معلوم ہوتا۔

امام جرج و تعدلیل ابن الی حاتم نے حضرت سفیان ثوری کا قول نقل کیا ہے کہ

فرمایا:

”بَلَغَنِي أَنَّ اللَّهَ عَزُّ وَجَلُّ يَقُولُ : إِنَّ أَهْوَنَ مَا أَصْنَعَ بِالْعَالَمِ، إِذَا  
آثَرَ الدُّنْيَا، أَنْ أُنْزِعَ حَلَاوةَ مُنَاجَاتِي مِنْ قَلْبِهِ“

(مجھے یہ بات پہنچی ہے کہ اللہ تعالیٰ فرماتے ہیں کہ عالم، جب دنیا کو ترجیح دیتا ہے، تو میں کم سے کم جو اس کے ساتھ کرتا ہوں، وہ یہ ہے کہ اس کے دل سے مناجات کی لذت و حلاوت نکال لیتا ہوں۔ (ابجرح و التعديل: ۱۲۱۳)

اسی کے قریب قریب امام غزالی نے لکھا ہے کہ بعض اخبار میں ہے کہ اللہ تعالیٰ فرماتے ہیں:

”إِنَّ أَدْنَى مَا أَصْنَعَ بِالْعَبْدِ إِذَا آثَرَ شَهْوَةَ عَلَى طَاعَتِي ، أَنْ  
أَخْرِمَهُ لَذَّةَ طَاعَتِي“ (بندہ جب اپنی خواہشات کو میری طاعت پر ترجیح دیتا ہے، تو میں اس کے ساتھ جو کم سے کم کرتا ہوں، وہ یہ ہے کہ اس کو طاعت کی لذت سے

محروم کر دیتا ہوں)

(احیاء العلوم: ۵۲/۳، مگر یہ مرفوعاً ثابت نہیں، دیکھو تذكرة الموضوعات للامام طاہر

(الشقی: ۱۸۲)

اور ابو حیرہ کہتے ہیں، جو حضرت علی رضی اللہ عنہ کے اصحاب میں سے تھے کہ حضرت علی رضی اللہ عنہ نے فرمایا: ”گناہ کی سزا یہ ہے کہ عبادت میں کمزوری پیدا ہو جاتی ہے، معاش میں شنگی ہو جاتی ہے اور لذت میں پریشانی ہو جاتی ہے۔“

(کتاب التوبہ لابن عساکر: ۲۲۳)

حضرت عبد اللہ بن المبارک کہتے ہیں کہ حضرت وہب بن الورد سے پوچھا گیا کہ کیا گناہ کرنے والا عبادت کی لذت پاتا ہے؟ انہوں نے فرمایا: ”لا! ولا من یَهُمْ بِمُعْصِيَةِ اللَّهِ“ (نہیں، گناہ کرنے والا تو ایک طرف، گناہ کا ارادہ کرنے والا بھی عبادت کی لذت نہیں پاتا) (ذم الحوی: ۱۸۲، الرزا جرللملکی: ۱/۳۸)

اور اسی وجہ سے عبداللہ الرازی کا یہ قول مالک بن دینار نے نقل کیا ہے:

”إِنَّ سَرَكَ أَنْ تَجِدَ حَلَاوةَ الْعِبَادَةِ ، وَتَبَلُّغَ ذُرُوهَ سَنَامِهَا فَاجْعُلْ بَيْنَكَ ، وَبَيْنَ شَهْوَاتِ الدُّنْيَا حَائِطًا مِنْ حَدِيدٍ“

(اگر تجھے یہ بات خوش کرتی ہے کہ تو عبادت کی حلاوت پائے اور اس کی بلندی کو پہنچے تو اپنے اور دنیوی خواہشات کے درمیان، لوہے کی ایک دیوار بنادے) (المجالۃ للدینوری: ۳/۵۳۳)

اور حضرت بشر حافی کہتے ہیں کہ بندہ گناہ کرتا ہے، تو وہ رات کی عبادت سے محروم کر دیا جاتا ہے۔

## دولوں میں بعض وعداوت اور اندھاپن

اللہ کے حکموں کی پامالی و نافرمانی کا ایک وبال یہ بھی ہے کہ دولوں میں بعض وعداوت پیدا ہو جاتی اور ظاہری آنکھیں ہونے کے باوجود، دل کی آنکھیں سلب ہو جاتی ہیں۔

ایک مرسل حدیث میں حضرت حسن بصری سے مردی ہے کہ رسول اللہ ﷺ نے فرمایا :

إِذَا أَظْهَرَ النَّاسُ الْعِلْمَ، وَضَيَّعُوا الْعَمَلَ، وَتَحَبُّوا  
بِالْأَلْسِنِ، وَتَبَاغَضُوا بِالْقُلُوبِ، وَتَقَاطَعُوا بِالْأَرْحَامِ  
لَعْنَهُمُ اللَّهُ عَزَّ وَجَلَ عَنْ ذَلِكَ، فَاصْمَمُهُمْ وَأَعْمَمُ  
أَبْصَارَهُمْ (جب لوگ علم کا مظاہرہ کریں اور عمل کو ضائع  
کریں اور زبانوں سے محبت کا اظہار کریں اور دولوں سے ایک  
دوسرے سے بعض کریں اور رشتہ داری کو توڑیں، تو اس وقت اللہ  
تعالیٰ ان پر لعنت کرتے ہیں اور ان کو بہرا اور ان کی آنکھوں کو  
اندھا بنا دیتے ہیں) (العقوبات: ۱۲، الجواب الکافی: ۳۶)

## علم سے محرومی

گناہ ایک روحانی روگ یہ پیدا کر دیتا ہے کہ آدمی علم دین سے محروم ہو جاتا ہے؛  
کیوں کہ علم دین ایک نور ہے، جو اللہ کی جانب سے قلب میں ڈالا جاتا ہے اور  
معصیت دراصل ظلمت و اندر ہیری ہے، جو اس نور کو بچا دیتی ہے۔  
کہا جاتا ہے کہ امام شافعی، جب امام مالک کی خدمت میں علم سیکھنے گئے اور امام

مالک کے سامنے بیٹھ کر پڑھنے لگے، تو امام مالک نے ان کی کمال فہم و فطانت و فور  
بیدار مغزی کو دیکھ کر ان سے کہا :

”إِنِّي أَرَى اللَّهَ، قَدْ أَقْرَى عَلَى قَلْبِكَ نُورًا، فَلَا تُطْفِئُهُ“

بِظُلْمَةِ الْمَعْصِيَةِ“

(میں دیکھ رہا ہوں کہ اللہ نے تمھارے قلب پر نورِ ذال دیا ہے؛ لہذا تم گناہ  
کر کے اس کو بچانے دینا) (الجواب الکافی: ۵۲)

اور خود امام شافعی کہتے ہیں :

شکوٰثٌ إِلٰى وَكِيعٍ سُوءٍ حِفْظٌ  
فَأُوصَانِي إِلٰى تَرْكِ الْمَعَاصِي  
إِنَّ الْعِلْمَ نُورٌ مِّنْ إِلٰهٍ  
وَنُورُ اللَّهِ لَا يُعْطَى لِعَاصِيٍّ

(میں نے اپنے استاذ امام وکیع سے حافظے کی کمزوری کا شکوہ کیا، تو انہوں نے  
مجھے گناہ ترک کر دینے کی وصیت کی؛ کیوں کہ علم اللہ کا ایک نور ہے اور اللہ کا نور کسی  
گنہ گار کو نہیں دیا جاتا)

## اہل اللہ سے وحشت

علماء نے لکھا ہے کہ گنہ گار کو اللہ سے بھی اور اس کے نیک بندوں سے بھی ایک  
وحشت ہو جاتی ہے؛ اسی لیے ایسے لوگ اہل اللہ سے اور ان کے حلقوں و مجالس سے  
دور بھاگتے ہیں اور بالآخر ان سے محروم رہ جاتے ہیں، نہ علم ملتا ہے اور نہ عمل، نہ تقوی  
ملتا ہے، نہ معرفت۔ اس طرح یہ گناہ کی وجہ سے وحشت میں بیٹلا ہو کر دین ہی سے  
محروم ہو جاتے ہیں اور دوسرا جانب یہ شیطان سے قریب ہوتے ہیں اور شیطان ان

کو اپنے مقاصد میں استعمال کرتا ہے۔

## گناہ کے ظاہری مصائب و آفات

گناہ کے روحانی مفاسد و آفات کے بعد ایک نظر اس کے ظاہری و جسمانی مفاسد و آفات پر بھی ڈال لجھئے اور گناہ کے ناپاک و منحوس اثرات و کیفیات کو سمجھنے کی کوشش کیجئے۔

قرآن کریم نے بتایا ہے کہ گناہوں کی وجہ سے انسان پر مصائب بھیجے جاتے ہیں۔ یہی تو وہ گناہ و معاصی ہیں، جن کی وجہ سے دنیا میں بڑی بڑی قوموں کو ہلاک کر دیا گیا۔

قرآن پاک میں ہے :

﴿ظَهَرَ الْفَسَادُ فِي الْبَرِّ، وَالْبَحْرِ بِمَا كَسَبَتِ أَيْدِي النَّاسِ  
لِيُذِيقُهُمْ بَعْضَ الَّذِي عَمِلُوا لَعَلَّهُمْ يَرْجِعُونَ﴾ [الروم: ۳۲]  
(خشکی و سمندر میں فساد بھیل گیا، لوگوں کے کرتوت کی وجہ سے تاکہ اللہ ان کو ان کے بعض اعمال کی سزا دے؛ تاکہ وہ لوث آئیں)

ایک اور موقع پر فرمایا ہے : ﴿وَمَا أَصَابَكُمْ مِنْ مُّصِيبَةٍ ، فَبِمَا  
كَسَبَتِ أَيْدِيْكُمْ ، وَيَغْفُوْعُ عَنْ كَثِيرٍ﴾ [الشوری: ۳۰]  
(اور جو بھی کوئی مصیبت تم کو آتی ہے، وہ تمہارے کرتوت کی وجہ سے ہے اور اللہ بہت سے گناہ معاف کر دیتا ہے)

یہ فساد کیا ہے؟ یہ برکتوں کا اٹھ جانا، کھیتیوں کا سوکھ جانا، یا برباد ہو جانا، بارشوں کا نہ ہونا اور تقطیسالی و خشک سالی کا ہونا، حواسات و مصائب کا پیش آنا، تیز و تندر ہواؤں کا چلنا، سیلاں، طوفان، سونامی، زلزلے، یہ سب فسادات ہیں، جو

انسانوں کے گناہوں کی وجہ سے دنیا میں واقع ہوتے رہتے ہیں۔

## گناہوں کے اثرات اور حجر اسود

گناہ ایک ظلمت ہے، اس کی ظلمت کا اندازہ اس بات سے لگایا جاسکتا ہے کہ حدیث میں فرمایا گیا ہے کہ حجر اسود (کالا پتھر) جنت سے لایا گیا تھا اور وہ بہت زیادہ سفید تھا؛ بنی آدم کے گناہوں سے وہ کالا پڑ گیا۔ ایک روایت میں ہے کہ اہل شرک کے گناہوں سے کالا ہو گیا۔

(ترمذی: ۷۷، مسند احمد: ۳۰۲۷، جامع الاصول: ۶۸۸۲، شعب الایمان:

(۳۲۴۲۶، کنز العمال: ۳۰۳۳)

قابل غور یہ ہے کہ جب حجر اسود نے انسانوں کے گناہ کو چوسا، تو وہ خود ان کی ظلمت سے کالا ہو گیا، تو خود انسان کے دل پر اس کی ظلمت کا کس قدر اثر ہوتا ہو گا؟ اور اس کا دل کس قدر کالا ہو جاتا ہو گا؟ لہذا انسان اگر توبہ نہیں کرے گا، تو اس کا دل گناہوں کی ظلمت سے سیاہ ہو جاتا ہے۔

چنانچہ ایک حدیث میں یہ مضمون آیا ہے کہ رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے فرمایا کہ جب بندہ گناہ کرتا ہے تو اس کے دل میں ایک کالانکتہ لگ جاتا ہے، اگر وہ توبہ و استغفار کر لیتا ہے تو وہ دھل جاتا اور صاف ہو جاتا ہے اور اگر دوبارہ گناہ کرتا ہے تو وہ اس نکتہ میں اضافہ ہوتا ہے یہاں تک کہ پورے دل پر چھا جاتا ہے، فرمایا کہ یہی وہ زنگ ہے جس کا اللہ تعالیٰ نے اس آیت میں ذکر کیا ہے:

﴿كَلَأَ بَلْ رَأَى عَلَى قُلُوبِهِمْ﴾ [سورہ تطہیفः]

(ہرگز نہیں، بلکہ ان کے دلوں پر زنگ لگ گیا ہے)

(ترمذی: ۳۳۳۳، سنن کبریٰ نسائی: ۱۸۳۲، صحیح ابن حبان: ۷۷)

اور یہی مضمون حضرت عبد اللہ بن مسعود رضی اللہ تعالیٰ عنہ سے بھی مردی ہے کہ انہوں نے فرمایا : ”بندہ جھوٹ بولتا رہتا ہے اور اس کے دل میں ایک سیاہ نکتہ لگتا جاتا ہے، یہاں تک کہ اس کا پورا دل سیاہ ہو جاتا ہے اور وہ اللہ کے نزدیک ”کاذبین“ یعنی جھوٹوں میں لکھ دیا جاتا ہے۔“ (مَوْطَامَالَكِ: ۹۳: ۱، ۷)

معلوم ہوا کہ گناہ ایک خلمت ہے اور اس کا اثر انسان کے دل پر پڑتا ہے اور وہ کالا ہو جاتا ہے؛ الایہ کہ وہ تو بہ کر لے اور گناہوں سے باز آ جائے۔

## سونامی اور زلزلے کیوں آتے ہیں؟

لوگ کہتے ہیں کہ سونامی اور زلزلے ایک طبعی بات ہے اور ان کے کچھ طبعی اسباب ہوتے ہیں؛ جو سائنس دانوں نے بیان کیے ہیں۔ جیسے کہتے ہیں کہ زمین میں ایک لاوا پکنار ہوتا ہے اور جب اس کے پکنے کی وجہ سے زمین کے اندر گرمی اپنی حد کو پہنچ جاتی ہے، تو وہ باہر نکلنے کے لیے مجبور ہوتی؛ جس کی وجہ سے زمین میں حرکت ہوتی ہے اور اسی کا نام زلزلہ ہے۔

ہم کہتے ہیں کہ یہ ظاہری سبب ہے؛ مگر سوال یہ ہے کہ یہ لاوا کیوں پکتا ہے اور اس کو کون پکاتا ہے اور پھر کبھی کبھی اور کہیں کہیں کیوں اس کو باہر نکala جاتا ہے اور اس کی وجہ سے کیوں زلزلہ ہوتا ہے؟ اس ”کیوں“ کا کوئی جواب ان لوگوں کے پاس نہیں ہے، اس کا جواب وہ دے سکتے ہیں، جس کی نگاہیں ظاہری اسباب سے گزر کر باطنی کوائف کا بھی مطالعہ کرتی ہیں اور وہ حضرات انبیا و رسول اور ان کے وارثین ہیں۔

چنانچہ امام ابن ابی الدنيا نے اپنی کتاب ”العقوبات“ میں ایک مرسل حدیث ذکر کی ہے کہ ایک بار حضرت رسول اللہ ﷺ کے عہد مبارک میں مدینے میں زلزلہ ہوا، تو آپ نے اپنا ہاتھ زمین پر رکھا اور اس سے فرمایا کہ ”

اسٹگی، فإنَّه لَمْ يَأْنَ لَكَ بَعْدُ ” (سِكْنٌ هُوَ جَاءٌ) کیوں کہ ابھی تیرے لیے وقت نہیں آیا) پھر آپ نے صحابہ کی جانب توجہ کی اور فرمایا کہ اللہ تم سے توبہ چاہتا ہے؛ لہذا توبہ کرو۔ راوی کہتے ہیں کہ پھر حضرت عمر کے عہد میں زلزلہ آیا، تو حضرت عمر نے فرمایا:

”يَا أَيُّهَا النَّاسُ إِمَا كَانَتْ هَذِهِ الْزَّلْزَلَةُ إِلَاعْنَ شَيْءٍ أَحَدَثَتْ مُوْهٌ،  
وَالَّذِي نَفْسِي بِيَدِهِ لَنْ عَادَتْ لَا أَسْكِنْكُمْ فِيهَا أَبَدًا“  
(اے لوگو! یہ زلزلہ اسی وجہ سے ہوا ہے کہ تم کچھ نئی بات (گناہ کی) کرنے لگے ہو؛ لہذا اگر دوبارہ ایسا ہوا، تو میں اس زمین میں تمہارے ساتھ کچھ نہیں رہوں گا۔  
(العقوبات لابن ابی الدنيا: ۲۰)

امام حاکم اور امام ابن ابی الدنيا نے روایت کیا ہے کہ حضرت انس بن مالک کہتے ہیں کہ ایک بار، وہ حضرت عائشہ رضی اللہ عنہا کی خدمت میں گئے اور ان کے ساتھ ایک اور شخص بھی تھے، انہوں نے حضرت عائشہ سے عرض کیا کہ اے ام المؤمنین! ہمیں زلزلے کے بارے میں بتائیے؟ حضرت عائشہ نے ان سے اپنا چہرہ موڑ لیا۔ حضرت انس کہتے ہیں کہ میں نے بھی عرض کیا کہ ہمیں زلزلے کے بارے میں خبر دیجئے؟ حضرت عائشہ نے فرمایا کہ اے انس! اگر میں تم کو بتاؤں، تو اس سے تم کو زندگی میں بھی غم ہو گا اور جب قیامت میں اٹھائے جاؤ گے، تب بھی تم غمگین ہو گے۔ حضرت انس کہتے ہیں کہ میں نے عرض کیا کہ اے امی! بتاؤ دیجئے۔ حضرت عائشہ نے فرمایا کہ جب عورت اپنے خاوند کے علاوہ کسی اور کے گھر اپنے کپڑے اتارتی ہے، تو اپنے

اور اللہ کے درمیان کا حجاب پھاڑ دیتی ہے اور جب وہ اپنے شوہر کے علاوہ کسی اور کے لیے عطر لگاتی ہے، تو اس پر آگ اور عار ہوتی ہے؛ نیز کہا:

”إِذَا اسْتَأْخُوا الْمَنَّا، وَشَرِبُوا الْخَمْرَ، وَضَرَبُوا المَغَانِيَ، وَغَارَ اللَّهُ فِي سَمَائِهِ، فَقَالَ لِلأَرْضَ : تَرْلَزِلِي بِهِمْ فَإِنْ قَابُوا، وَنَزَعُوا، وَإِلَّا هَدَمَهَا عَلَيْهِمْ“

(جب لوگ زنا کو حلال کر لیتے اور شراب پیتے اور گانے بجاتے ہیں اور اللہ تعالیٰ کو آسمان پر غیرت آتی ہے، تو زمین سے کہتے ہیں کہ تو ان کو ہلا کر رکھ دے، پس اگر وہ توبہ کر لیں اور گنہ سے دور ہو جائیں کہ تو ٹھیک، ورنہ ان پر زمین کو گردایتے ہیں)

حضرت انس کہتے ہیں کہ میں نے عرض کیا کہ کیا یہ عذاب ہوتا ہے، تو فرمایا: بل کہ یہ مومنین کے لیے عبرت، رحمت و برکت ہوتا ہے اور کافروں کے لیے مصیبت، عذاب اور خدا کی ناراضی ہوتا ہے۔

(المستدرک حاکم: ۵۶۱، ۳/۲، العقوبات: ۱۹)

امام ابن ابی الدنيا کی ”العقوبات“ میں حضرت عائشہ کے شروع کے جملہ نہیں ہیں اور امام حاکم نے اس کو صحیح علی شرط مسلم کہا ہے؛ لیکن حافظ ذہبی نے تخلیص المستدرک میں کہا کہ میں اس کو موضوع خیال کرتا ہوں اور اس کی وجہ یہ ہے کہ اس کی سند میں نعیم بن حماد راوی ہیں، جن پر علمانے کلام کیا ہے۔

رقم الحروف کہتا ہے کہ ظاہر ہے کہ صرف اتنی بات سے حدیث کا موضوع ہونا ثابت نہیں ہوتا، جب تک کہ راوی کا کذاب ہوتا، ثابت نہ ہو اور یہ راوی نعیم بن حماد

بعض کے نزدیک لفظ ہیں اور بعض کے نزدیک ضعیف اور ضعف کی وجہ حافظہ کی  
کمزوری، خطا کی زیادتی وغیرہ بتائی جاتی ہے؛ الہذا الحقر کے نزدیک اس حدیث کو  
ضعیف کہنا مناسب ہے، نہ کہ موضوع۔ واللہ اعلم۔

(دیکھو ہذیب التہذیب: ۱۰/۳۱۰-۳۱۲)

تاریخ نے نقل کیا ہے کہ حضرت کعب نے فرمایا کہ زمین کو زلزلہ اس وقت ہوتا  
ہے، جب اس پر معاہدی کا ارتکاب کیا جاتا ہے، پس وہ خوف خدا سے کاپنی ہے کہ  
اللہ اس پر مطلع ہوگا۔ نیز انہوں نے نقل کیا ہے کہ حضرت عمر بن عبد العزیز نے اپنے  
عمال کو شہروں میں لکھ بھیجا تھا :

”اما بعد: يَهْ زَلْزَلَهُ، درَاصْلِ اللَّهِ كَا بَنْدُولَهُ پر عتاب ہے

اور میں نے تمام شہروں کو لکھا ہے کہ وہ فلاں ماہ کے فلاں دن  
ٹکلیں اور جس کے پاس جو ہے، اس میں سے صدقہ دیں؛ کیوں  
کہ اللہ تعالیٰ فرماتے ہیں: ﴿قَدْ أَفْلَحَ مَنْ تَزَكَّى وَذَكَرَ  
اسْمَ رَبِّهِ فَصَلَّى﴾ (جس نے زکوٰۃ دیا اور اللہ کا ذکر کیا اور  
نماز پڑھی وہ کامیاب ہو گیا) اور یہ دعا کریں، جو حضرت آدم  
نے کی تھی: ﴿رَبَّنَا ظَلَمْنَا أَنفَسَنَا، وَإِنَّ لَمْ تَغْفِرْ لَنَا، وَ  
تَرْحَمْنَا لَنَكُونَنَّ مِنَ الْخَسِيرِينَ﴾ (اے ہمارے پروردگار!  
ہم نے اپنے نفسوں پر ظلم کیا ہے اور اگر آپ ہماری مغفرت نہ  
کریں، تو ہم یقیناً گھائے والوں میں سے ہو جائیں گے) اور یہ  
دعا کریں، جو حضرت نوحؑ نے کی تھی: ﴿وَإِلَّا تَغْفِرْ لِيُ، وَ  
تَرْحَمْنِي، أَكُنْ مِنَ الْخَسِيرِينَ﴾ (اور اگر آپ نے میری

مغفرت نہ کی اور مجھ پر رحم نہ کیا، تو میں گھائے والوں میں سے ہو جاؤں گا) اور یہ دعا کریں، جو حضرت یونس نے کی تھی : ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾ (کوئی مجبود نہیں سوائے آپ کے، پاک ہے آپ کی ذات، بلا شبہ میں ہی ظالموں میں سے ہوں)

(حلیۃ الاولیاء: ۲۰۶۲، الجواب الکافی: ۳۲-۳۳)

الغرض زلزلے ہوں یا اور کوئی مصیبت و آفت، یہ سب اللہ کی جانب سے عذاب کے طور پر، یا انتہیہ و تنویف کے طور پر آتے ہیں؛ تاکہ لوگ سننجل جائیں اور اللہ کی جانب رجوع کر لیں۔

### لعنت و ہلاکت و محرومیوں کے فیصلے

اسی طرح جب بندے گناہ کرتے رہتے ہیں اور تو بُنہیں کرتے، تو اللہ کی طرف سے لعنت، ہلاکت و محرومی کے فیصلے کر دیے جاتے ہیں۔

ایک حدیث میں حضرت ابو ہریرہ، رسول اللہ صلی اللہ علیہ وسلم سے روایت کرتے ہیں کہ رسول اللہ صلی اللہ علیہ وسلم نے فرمایا کہ آخری زمانے میں ایک قوم ظاہر ہوگی، جو دین کے نام سے دنیا طلب کرے گی، لوگوں کو دکھانے کے لیے، بکرے کے بالوں کا لباس اپنی زمی ظاہر کرنے کے لیے پہنے گی، ان کی زبان شکر سے زیادہ پیش ہی؛ لیکن دل بھیڑیوں کی طرح سخت ہوں گے، اللہ تعالیٰ ان سے فرماتے ہیں: کیا تم لوگ میرے نام پر دھوکہ کھاتے ہو؟ یا میرے اوپر جرأت کرتے ہو؟ میں ان لوگوں پر ایک ایسا فتنہ بھیجوں گا، جس کے بارے میں ان کا عقلمند بھی حیران رہ جائے گا۔

دیکھیے اس حدیث میں ایک قوم کا ذکر کیا گیا ہے، جو بے ظاہر مت واضح و زم، شیریں زبان، مگر باطن کے لحاظ سے سخت ہو گی۔ یہ کون قوم ہے؟ وہ جو لوگوں کو دین کے نام سے دھوکہ دے گی اور اللہ کی نافرمانی کر کے اللہ پر جرأت کرے گی۔ ان سے اللہ تعالیٰ ناراض ہوں گے اور فرمائیں گے کہ میں ان کو یہ سزا دوں گا کہ ان میں ایک فتنہ بھیجوں گا، جس کو دور کرنے کے لیے، ان کے بڑے سے بڑے عقائد بھی حیران و سرگردان ہوں گے۔

ایک حدیث میں آتا ہے کہ حضرت عبد اللہ بن عباس رضی اللہ عنہ نے رسول اللہ ﷺ سے روایت کیا：“إِذَا ظَهَرَ الزُّنُنَا ، وَالرُّبَا فِي قُرْبَةِ ، فَقَدْ أَحَلُوا بِأَنفُسِهِمْ عَذَابَ اللَّهِ - وَفِي روایة الطبرانی - کتاب اللَّهِ” (جب کسی گاؤں، شہر میں زنا و سود عالم ہو جائے تو وہاں کے لوگوں نے اللہ کا عذاب اپنے اوپر حلال کر لیا۔ ایک روایت میں ہے کہ اللہ کی کتاب (یعنی کتاب تقدیر) حلال کر لی)

(متدرک: ۲۹۶، ۲۳۲، مجمجم کیر طبرانی: ۱۹۲، شعب الایمان: ۷/۲۹۶)

اور حضرت عبد اللہ بن مسعود رضی اللہ عنہ سے بھی مروی ہے کہ حضرت رسول اللہ ﷺ نے فرمایا:

”مَا ظَهَرَ فِي قَوْمٍ الزُّنُنَا ، وَالرُّبَا ، إِلَّا أَحَلُوا بِأَنفُسِهِمْ عِقَابَ اللَّهِ“ (کسی قوم میں زنا و سود عالم نہیں ہوا؛ مگر وہاں کے لوگوں نے اپنے اوپر اللہ کے عذاب کو حلال کر لیا) (صحیح ابن حبان: ۱۰/۲۵۸)

جب حضرت امیر معاویہ رضی اللہ عنہ کے دور خلافت میں اہل اسلام کے ہاتھوں قبرص فتح ہوا اور وہاں سے بہت سامال غنیمت لایا گیا اور بہت سے غلام و باندی بھی قبضے میں آئے، تو حضرت ابو الدرداء رضی اللہ عنہ کو دیکھا گیا کہ وہ ایک کونے میں

بیٹھے رور ہے ہیں، حضرت جبیر بن نفیر نے عرض کیا کہ آپ رور ہے ہیں، جب کہ آج کا دن، وہ دن ہے جس میں اللہ نے اسلام اور اہل اسلام کو عزت دی ہے؟ تو آپ نے فرمایا کہ تیرا برا ہو! امرے یہ قوم ایک زبردست قوم تھی، جس کے پاس ملک و حکومت تھی؛ لیکن جب اس نے اللہ کے احکام کو ضائع کیا، تو اس کی یہ حالت ہو گئی، جو تمہارے سامنے ہے کہ اللہ نے ان پر شمن کو مسلط کر دیا۔

(الکامل لابن الاشیر: ۱/۲۸۶، تاریخ طبری: ۲/۲۰۲، البدایہ والنہایہ: ۷/۲۷)

## رزق میں کمی و بے برکتی

ایک اثر معصیت کا یہ ہے کہ اس سے رزق میں کمی آ جاتی ہے یا اس میں بے برکتی پیدا ہو جاتی ہے۔

ایک حدیث میں ہے：“إِنَّ الرَّجُلَ لَيُحْرَمُ الرُّزْقُ بِاللَّذِنِ الَّذِي يُصِيَّةُ” (آدمی رزق سے محروم کر دیا جاتا ہے؛ اس گناہ کی وجہ سے جو وہ کرتا ہے) (صحیح ابن حبان: ۳/۱۵۲، ابن ماجہ: ۲۰۲۲)

گناہوں کی وجہ سے چھلوں اور غذاوں میں ”کمًا“ یا ”کیفًا“، نقصان لاحق ہوتا ہے، کبھی تو کیست میں نقصان کے پھل و انانچ کم ہو جاتا ہے اور مخلوق کی حاجت اس سے پوری نہیں ہوتی اور کبھی اس کی کیفیت میں فرق و کمی آ جاتی ہے، جس سے اس میں وہ قوت و طاقت و کیف ولذت نہیں ملتی، جو اس چیز سے حاصل ہونا چاہیے۔

## اناج کا دانہ، ہسن کے برابر

امام احمد، امام ابن ابی شیبہ اور ابو بکر الدینوری وغیرہ نے اپنی اپنی سند کے ساتھ ابو قدم سے نقل کیا ہے کہ

”زیاد یا این زیاد کے زمانے میں ایک گڑھا پایا گیا، جس میں ایک اناج کا دانہ، ایک لہسن کے برابر تھا، اس پر لکھا ہوا تھا: ”هذا نبت فی زمان کان یعمل فيه بالعدل“ (یہ اس زمانے کا دانہ ہے، جس میں انصاف کو کام میں لا یا جاتا تھا) اور ایک روایت میں اس طرح ہے: ”کان یعمل فيها بطاعة اللہ“ (یہ اس زمانے کی بات ہے، جس میں اللہ کی اطاعت کو کام میں لا یا جاتا تھا)

(مصنف ابن القیم، شیبہ ۱۳/۲۹۷، منhadیم، ۲۹۷/۳، الجاہلة للدین بنوری: ۳۹۷)

اور علامہ ابن القیم نے ”الجواب الکافی“ میں اور علامہ شمس الدین السفیری نے ”شرح البخاری“ میں امام احمد کی مندرجہ ہی کے حوالے سے اس کو اس طرح نقل کیا ہے کہ میں نے بعض بنو امیہ کے خزانوں میں گیہوں کو دیکھا، جس کا ایک دانہ، بھجور کی گھٹھلی کے برابر تھا اور وہ گیہوں ایک تھلی میں تھی، جس پر لکھا ہوا تھا: ”کان هذا نبت فی زمان من العدل“ (یہ عدل والے زمانے میں اگا کرتا تھا)

(شرح البخاری للسفیری: ۵/۳۰، الجواب الکافی: ۶۵)

## ایک گائے سے تمیں گائیوں کا دودھ

اور علامہ شمس الدین السفیری ہی نے حضرت ابن عباس سے نقل کیا ہے کہ انہوں نے فرمایا کہ ایک بادشاہ تھا، جو اپنی مملکت کے حالات جاننے کے لیے چھپ کر نکلتا تھا، ایک مرتبہ وہ نکلا اور ایک آدمی کے پاس قیام کیا، جس کے پاس ایک گائے تھی، جو تمیں گائیوں کا دودھ دیتی تھی۔ جب بادشاہ نے صبح کی تو اس کے دل میں اس گائے کو اٹھالے جانے کا خیال پیدا ہو گیا، پھر جب اس کا دودھ نکالا گیا، تو

بہت تھوڑا سا نکلا، بادشاہ نے کہا کہ اس کا دودھ کیوں کم ہو گیا؟ کیا یہ ایسی جگہ کا چارہ کھا کر آگئی ہے، جہاں عموماً نہیں چرتی تھی؟ اس آدمی نے جواب میں کہا کہ نہیں: لیکن میرا خیال ہے کہ ہمارے بادشاہ نے ظلم کا ارادہ کیا ہو گا، جس کی وجہ سے اس کا دودھ کم ہو گیا؛ کیوں کہ جب بادشاہ ظلم کرتا یا ظلم کا ارادہ کرتا ہے، تو برکت ختم ہو جاتی ہے۔ یہ سن کر بادشاہ نے دل دل میں اللہ سے معاهدہ کیا کہ وہ ظلم نہیں کرے گا اور کسی کی کوئی چیز نہیں لے گا۔ اس کے بعد پھر اس کا دودھ دو ہاگیا، تو حسبِ معمول خوب نکل آیا، یہ دیکھ کر بادشاہ نے اللہ کی جناب میں توبہ کی۔

(شرح البخاری للسفیری: ۳۰/۵)

## نوشیروال کا قصہ

امام رازی نے اپنی تفسیر میں اسی نوع کا ایک قصہ، ایران کے بادشاہ نوشیروان عادل کا لکھا ہے، وہ یہ کہ وہ ایک بار شکار کھیلنے نکلا اور دوڑ لگاتا ہوا آگے نکل گیا اور اپنے لشکر سے جدا ہو گیا۔ اسے پیاس کی شدت محسوس ہوئی اور وہاں ایک باغ نظر آیا وہ اس میں داخل ہوا، دیکھا کہ انار کے درخت ہیں اور ایک لڑکا بھی وہاں موجود ہے، اس نے لڑکے سے کہا کہ ایک انار مجھے دو، اس نے ایک انار دیا، بادشاہ نے اس کو چھیلنا اور اس کا رس نکالا اور اس انار سے بہترین مزیدار رس البالب نکلا، بادشاہ کو یہ انار کا باغ بہت پسند آیا، تو دل میں عزم کر لیا کہ یہ باغ اس کے مالک سے چھین لوں گا پھر اس لڑکے سے کہا کہ ایک اور انار لاو، اس نے ایک انار لا کر دیا، جب اس میں سے رس نکالا تو بہت کم رس نکلا اور ساتھ ہی کھٹا بد مزہ بھی۔ اس نے اس لڑکے سے کہا کہ یہ انار ایسا کیوں ہے؟ لڑکے نے جواب میں کہا کہ شاید بادشاہ نے ظلم کا ارادہ کیا ہو؛ لہذا اس کے ظلم کی خوست سے انار ایسا بد مزہ ہو گیا۔ نوشیروان نے دل دل میں

اس ظلم کے ارادے سے توبہ کی اور لڑکے سے کہا کہ ایک ان راب لے آؤ، اب جو انار لایا تو اس کا رس پہلے سے بھی زیادہ عمدہ تھا، بادشاہ نے کہا کہ اب انار کی حالت کیوں بدل گئی؟ پچھے نے کہا کہ شاید بادشاہ نے توبہ کر لی ہو۔ جب بادشاہ نے یہ بات سنی اور یہ حال دیکھا، تو آئندہ کے لیے بالکل یہ گناہوں اور ظلم سے توبہ کر لی۔

(تفسیر الرازی: ۲۰۶)

### مخلوق کا دل پھر جاتا ہے

معصیت کے آثار میں سے ایک یہ ہے کہ جب بندہ گناہ کرتا ہے، تو مخلوق کے دلوں کو اللہ اس سے پھیر دیتے ہیں۔

امام ابن الجوزی نے ”ذم الہوی“ میں نقل کیا ہے:

”حضرت عائشہ رضی اللہ عنہا نے حضرت امیر معاویہ رضی اللہ عنہ کو ایک خط میں یہ لکھا:

”أما بعد : فإن العبد إذا عمل بمعصية الله ، عاد حامده من الناس ذاماً“ (حمد و صلاة کے بعد، پس بلاشبہ بندہ جب اللہ کی نافرمانی کرتا ہے، تو لوگوں میں سے اس کی تعریف کرنے والے خود اس کی برائی کرنے والے بن جاتے ہیں) (ذم الہوی: ۱۸۲)

ایک بزرگ حضرت فضیل بن عیاض نے کہا کہ توجو کچھ زمانے کا تغیر اور اپنے دوستوں کی بے وفائی دیکھتا ہے، یہ سب دراصل تیرے گناہ کی وجہ سے ہے۔ اور بعض حضرات نے کہا کہ میں میرے گناہ کا اثر، میرے گھر کی بدغلتی میں بھی دیکھتا ہوں۔

ایک اور اللہ والے نے فرمایا کہ میں گناہ کا اثر، میرے گھر کے چوہے میں بھی

دیکھتا ہوں۔ (احیاء العلوم: ۵۲، الجواب الکافی: ۵۲، ذم الھوی لابن الجوزی: ۱۸۵)

## صحت وقوت کی بر بادی

گناہ کے اثرات میں سے ایک ظاہری اثر و فحصان یہ ہے کہ بعض گناہ انسان کی صحت و تدرستی کو متاثر کرتے اور قوت و طاقت کو ضائع کر دیتے ہیں۔

حضرت محارب بن دثار کہتے ہیں کہ جب بندہ گناہ کرتا ہے، تو اپنے قلب میں ایک کمزوری پاتا ہے۔ (ذم الھوی: ۱۸۳)

چنانچہ جو لوگ دنیا کی اور یہاں کی عورتوں اور مردوں کے عشق میں بستلا ہوتے ہیں، ان پر غم و ہم طاری ہو جاتا ہے، پھر کھانا پانی چھوٹ جاتا ہے، نیند حرام ہو جاتی ہے، یہاں تک کہ جسم پیلا پڑ جاتا ہے اور قوت و طاقت ختم ہو جاتی ہے اور وہ اب کسی کام کے قابل نہیں رہتا۔

اسی طرح جو لوگ نظر بازی، زنا وغیرہ خبائث میں بستلا ہوتے ہیں، وہ بھی اسی قسم کی بیماریوں میں بستلا ہوتے ہیں اور دین و دنیا کے تمام کاموں سے ناکارہ رہ جاتے ہیں۔

نہ خدا ہی ملا ، نہ وصال صنم  
نہ ادھر کے رہے، نہ ادھر کے رہے

## ایک نوجوان کا عبرت ناک واقعہ

چند سال قبل، ایک نوجوان میرے پاس حیدر آباد سے آیا اور جب اس کو میں نے دیکھا، تو ایسا معلوم ہوا کہ قبر سے کوئی مردہ اٹھا آیا ہو، انتہائی تجیف و نزار، آنکھیں دھنسی ہوئی، گال چپکے ہوئے۔ الغرض اس نے آتے ہی روشن شروع کر دیا، میں نے بار بار اس سے اس کا حال پوچھا، تو ذرا سنبھل کر کہنے لگا کہ میرا حال کئی سال سے یہ

ہے کہ سوتے ہی مجھے احتلام ہو جاتا ہے اور اس پر نیند کھل جاتی ہے؛ اس وجہ سے کئی سال سے میں ڈھنگ سے سوچنیں سکا؛ جس کی وجہ سے میری صحت انتہائی خراب ہے، میں بہت پریشان ہوں۔ میں نے کہا کہ کیا آپ نے کوئی علاج نہیں کیا؟ اس نے جواب میں بتایا کہ بہت علاج کیا، ڈاکٹروں سے بھی عاملوں سے بھی، مگر کوئی فائدہ نہیں ہوا۔ میں نے اس سے سوال کیا کہ آپ کی مشغولیت کیا رہتی ہے؟ اس پر اس نے کہا کہ میں نے ڈگری پاس کی ہے؛ مگر بھی تک کوئی کام نہیں ملا؛ اس لیے بیکار ہی ہوں۔ میں نے کہا کہ میں یہ نہیں پوچھتا، میں تو یہ پوچھنا چاہتا ہوں کہ دن بھر آپ کس کام میں مشغول رہتے ہیں؟ اس پر وہ چونکا اور کچھ دیر خاموش رہا، پھر رونے لگا اور کہا کہ میں میرا وقت بلوفمیں دیکھنے میں گزارتا ہوں۔

اس پر میں نے عرض کیا کہ اصل بیماری تو آپ کی یہ ہے، یہ خدا کی نافرمانی و معصیت، آپ کا اصل روگ ہے، اس نے تباہ کیا ہے اور تمہاری صحت و قوت و طاقت کو ضائع کر دیا ہے؛ لہذا اس روگ کو باقی رکھتے ہوئے کوئی ڈاکٹر یا عامل اس کا کیا علاج کرے گا؟ اور اس کا علاج ان کے پاس ہے بھی نہیں۔

کہنے لگا کہ اسی لیے کسی نے آپ سے ملنے کا مشورہ دیا، میں نے عرض کیا کہ سوائے توبہ کے تریاق اور نیکی کی غذا کے کوئی علاج نہیں؛ لہذا سب سے پہلے اللہ سے توبہ کرو اور پھر اپنا وقت اللہ کے ذکر میں اور نماز و تلاوت میں لگاؤ۔

اس واقعہ کا ذکر کر اسی مقصد سے کیا گیا ہے کہ ہم دیکھیں کہ بعض گناہ کس طرح انسان کی صحت و قوت کو متاثر کر دیتے ہیں۔

## لذت گئی اور نحوست رہ گئی

گناہ کا ایک ظاہری اثر یہ ہے کہ گنہ گار کے چہرے پر اس کی نحوست و ذلت

محسوس ہو جاتی ہے۔

حضرت حماد بن زید کہتے ہیں کہ جب بندہ رات میں کوئی گناہ کرتا ہے، تو صبح کو اس کے چہرے پر اس کی ذلت کا اثر محسوس ہوتا ہے۔

(الزہر الفاتح لابن الجزری: ۳۲)

انسان کچھ دیر کے لیے گناہ کی لذت محسوس کرتا ہے، اس کے بعد پلذت ختم ہو جاتی ہے اور گناہ کی اس قابل لذت کے بعد اس کی دائی خوست باقی رہ جاتی ہے۔  
حضرت سفیان ثوری سے اور اسی طرح امام احمد سے نقل کیا گیا ہے کہ اسی معنے میں یہ اشعار پڑھا کرتے تھے:

تَفْنِي الْلَّذَادُهُ مِمْنُ نَالَ صَفْوَتَهَا  
مِنَ الْحَرَامِ، وَ يَقْنِي الْإِثْمُ ، وَالْعَارُ  
تَبْقِي عَوَاقِبَ سُوءٍ فِي مَغْبَتِهَا  
لَا خَيْرٌ فِي لَدْدَةٍ مِنْ بَعْدِهَا النَّارُ

(جو شخص حرام سے لذت حاصل کرتا ہے، اس سے لذت تو ختم ہو جاتی ہے؛  
لیکن اس کا گناہ اور عار باقی رہتا ہے اور اس کے نتیجے میں بر انجام باقی رہ جاتا ہے؛  
لہذا اس لذت میں کوئی خیر نہیں جس کے بعد جہنم کی آگ ہو)  
(ذم الحوى لابن الجوزي: ۱۸۶، الآداب الشرعية لابن مفلح: ۳۳۸/۲، غذاء الألباب

للسفاريني: ۳۲۷/۲)

اور ابو جعفر العدوی نے حسین بن مطیر کے یہ اشعار سنائے:

وَلَا تَقْرَبِ الْأَمْرَ الْحَرَامَ فَإِنَّهُ  
حَلَاؤْتُهُ تَفْنِي ، وَ يَقْنِي مَرِيرُهَا

(حرام کام کے قریب بھی نہ جانا؛ کیوں کہ اس کی لذت تو ختم ہو جاتی ہے اور

اس کی کڑ و اہٹ باقی رہتی ہے)

الغرض گناہ کے نتیجے میں طرح طرح کے عذابات و مصائب، ظاہری بھی اور باطنی بھی، جسمانی بھی اور روحانی بھی پیش آتے ہیں۔ ان سے بچنا ہر عقلمند کی عقل و دلش کا تقاضا ہے۔

## عذابات - گنہ گاروں کو خدا تعالیٰ تنبیہ

لوگو! اب ذرا غور کرو، آج جو حادث و آفات، مصائب و فسادات دنیا میں پیش آ رہے ہیں، وہ کیا اسی طرح کے نہیں ہیں جو مختلف قوموں کو ہلاک و تباہ کرنے کے لیے پچھلے زمانے میں پیش آئے تھے اور اللہ تعالیٰ نے ان کا مفصل بیان قرآن میں کیا ہے اور بتایا ہے کہ یہ سب واقعات و حادث، ان لوگوں کے گناہوں کی وجہ سے ان پر پیش آئے تھے۔ جب اسی طرح کے وہ حادث تھے اور آج بھی پیش آ رہے ہیں، تو کیا ہم کو سوچنا نہیں چاہیے کہ یہ حادث و مصائب، یہ آفات و بلیات، ہم پر کیوں پیش آ رہے ہیں؟!! سونامی کے زلزلے اب تک کئی مرتبہ پیش آچکے ہیں، کیا ہم نے سوچا کہ کیوں؟!! سیلان کے تپھیروں نے کئی جگہ بستیوں کو تباہ کر دیا، کیا ہم نے غور کیا کہ کیوں؟!! زلزلوں نے ملکوں کو تباہی کے غار میں ڈال دیا؛ مگر کیا ہمارے اوپر اس کا کوئی اثر ہوا؟!! اور ہم نے گناہ کوچھوڑا اور اللہ کی جانب لپکنے تیار ہوئے؟!! اللہ تعالیٰ کی جانب سے یہ دینیوی سزا میں اور عذابات گنہ گاروں کو تنبیہ کرنے اور ڈرانے کے لیے آتے ہیں؛ تاکہ گنہ گار بندے اپنی زندگی کو درست کر لیں اور گناہ چھوڑ دیں۔

قرآن مجید اللہ تعالیٰ نے فرمایا : ﴿ وَمَا نُرِسِّلُ بِالْأَيْتِ إِلَّا تَخْوِيفًا ﴾

[بنی اسرائیل: ۵۹] (اور ہم نہیں بھیجتے نشانیوں کو، مگر ڈرانے کے واسطے)

اور ایک دوسرے موقعہ پر ہے :

﴿وَلَقَدْ أَرْسَلْنَا إِلَيْ أُمَّمٍ مِّنْ قَبْلِكَ فَأَخْذَنَاهُمْ بِالْبُشَاءِ وَ  
الضُّرَاءِ لَعَلَّهُمْ يَتَضَرَّعُونَ، فَلَوْلَا إِذْ جَاءَهُمْ بَأْسًا تَضَرَّعُوا، وَ  
لَكِنْ قَسَّتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ﴾ [الانعام: ٣٢-٣٣]

(اور ہم نے رسولوں کو آپ سے یہی امتوں کے پاس بھی بھیجا، جب انہوں نے  
نہیں مانا تو ہم نے ان کو مالی و جسمانی مصائب سے بچا؟ تاکہ وہ ہمارے دربار میں  
توبہ کرتے ہوئے گردگڑائیں، پس جب ہمارا عذاب ان کو پہنچا تو کیوں نہیں انہوں  
نے گردگڑایا؟ لیکن ان کے دل سخت ہو چکے ہیں اور شیطان نے ان کے برے اعمال  
کو ان کے لیے مزین کر دیا ہے)

دیکھیے !! یہ آیت بتارہی ہے کہ اللہ تعالیٰ کی پکڑ، جو مالی مصائب یا جسمانی  
مصطفیٰ کی شکل میں ہوتی ہے؛ یہ اس لیے تاکہ بندے اللہ کے سامنے گردگڑائیں،  
معافی مانگ لیں، گناہوں سے بازا آ جائیں اور اپنی زندگیوں کٹھیک کر لیں۔

مگر آج ہم لوگوں کا حال یہ ہے کہ گناہ پر گناہ کیے جا رہے ہیں اور اللہ کی جانب  
سے نشانیاں پے در پے ظاہر ہو رہی ہیں، خوف ناک حادثات، دلوں کو دہلا دینے  
والے واقعات اور ہوش ربا مصیبتیں؛ مگر کسی کو کوئی احساس بھی نہیں ہے کہ یہ سب  
کیوں ہو رہا ہے؟ ہماری تو وہی حالت ہو گئی ہے، جو اللہ تعالیٰ نے کفار و مشرکین کی  
بیان کی ہے۔

﴿وَلَقَدْ جَاءَهُمْ مِنَ الْأَنْبَاءِ مَا فِيهِ مُرْدَجٌ، حِكْمَةٌ ۚ مِنَ الْغَةٌ  
فَمَا تُغِنِ النُّذُرُ﴾ [آل عمران: ٥-٦]

(ان کے پاس گزشتہ قوموں کی وہ خبریں پہنچ چکی ہیں، جن میں خوف و ڈر ہے یعنی اعلیٰ درجہ کی دشمنی کا سامان ہے؛ لیکن ان کو یہ خوف دلانے والی چیزیں، کوئی فائدہ نہیں دیتیں)

لوگو! ہوش میں آؤ اور ان حوادث و مصائب پر غور کرو؛ تاکہ عبرت حاصل ہو اور گناہ سے بچنا آسان ہو، اگر نہیں تو گناہ سے بچنے کے بجائے اور ان پر دلیر ہو جائیں گے اور زندگی بھراں سے نجات نہ ملے گی۔

### گناہ سے پرہیز کیوں نہیں؟

اگر آدمی گناہ کی مضرتوں و پریشانیوں پر غور کرے گا۔ تو وہ ضرور گناہ کو چھوڑنے کا عزم کر لے گا؛ کیوں کہ جب اس کو ان کی خرابیاں و نقصانات کا صحیح علم ہوگا، تو کوئی وجہ نہیں کہ وہ ان کو چھوڑ دینے کا ارادہ و عزم نہ کرے۔ جیسے اگر ہمیں معلوم ہو کہ یہ کھانا ہمارے لیے مضر ہے، تو طبیعت چاہنے کے باوجودہ، ہم اس کو چھوڑ دیتے ہیں؛ تاکہ اس کے نقصانات سے بچیں۔

ایک بزرگ حضرت حماد بن زید نے اسی بات کو بڑے عمدہ پیرائے میں بیان کیا ہے، وہ کہتے ہیں:

عَجَبُتْ لِمَنْ يَحْتَمِيُ مِنَ الْأَطْعَمَةِ لِمَضَرِّ اِتَّهَا  
كَيْفَ لَا يَحْتَمِيُ مِنَ الدُّنُوبِ لِمَعْرَارِ اِتَّهَا

(مجھے تجب ہے! اُس پر جو کھانوں سے ان کی مضرت کی وجہ سے پرہیز کرتا ہے، وہ کیسے گناہوں سے ان کی کفتلوں و مصیبتوں کی وجہ سے پرہیز نہیں کرتا)

(ادب الدنيا والدين: ۱۱۷)

اللہذا گناہ کے روحانی و جسمانی، ظاہری و باطنی نقصانات کا مرافقہ کرتے رہنے

سے دل میں ان کو چھوڑ دینے کا عزم پیدا ہو سکتا ہے؛ کیوں کہ انسان کی فطرت کا یہ بھی ایک تقاضا ہے۔

## مؤمن گناہ کو پھاڑ اور فاسق مکھی سمجھتا ہے

مؤمن کی شان یہ ہے کہ وہ گناہ و معصیت کے کاموں کو ایک پھاڑ سمجھتا ہے، معمولی بات نہیں سمجھتا، گناہ کو معمولی بات سمجھنا فاسقوں فاجروں کا نظر یہ ہے۔ حدیث میں ہے کہ حضرت حارث بن سوید کہتے ہیں کہ حضرت عبداللہ بن مسعود رضی اللہ عنہ نے فرمایا کہ ”مؤمن اپنے گناہوں کو ایسا سمجھتا ہے کہ وہ ایک پھاڑ کے نیچے بیٹھا ہے، وہ خوف کھاتا ہے کہ پھاڑ اس پر گر پڑے گا اور فاسق آدمی اپنے گناہ کو ایسا سمجھتا ہے، جیسے اس کی ناک پر سے مکھی گز رگئی۔“

(بخاری: ۶۲۰۸، ترمذی: ۶۲۹۷، مسلم: ۱۳۴۹، اثر حدیث ابن المبارک: ۱۲)

حضرت انس بن مالک رضی اللہ عنہ نے اپنے زمانے کے لوگوں سے خطاب کرتے ہوئے کہا تھا:

”إِنَّكُمْ لَتَعْمَلُونَ أَعْمَالًا هِيَ أَدْقُّ فِي أَغْيَنِكُمْ مِنَ الشَّعْرِ ، إِنْ كُنَّا نَعْدُهَا عَلَى عَهْدِ رَسُولِ اللَّهِ مِنَ الْمُؤْبِقَاتِ“

(البنت تم لوگ کچھ عمل کرتے ہو، جو تمہاری نگاہ میں بال سے باریک ہیں، ہم ان کو رسول اللہ صلی اللہ علیہ وسلم کے زمانے میں تباہ کرنے والے عمل سمجھتے تھے)

(بخاری: ۶۲۹۲)

اسی طرح حضرت ابوسعید خدری اور حضرت عبادہ بن قرظ سے بھی مردی ہے کہ

انھوں نے کہا کہ تم لوگ کچھ عمل کرتے ہو، جو تمھاری نگاہ میں بال سے باریک ہیں،  
ہم ان کو رسول اللہ صلی اللہ علیہ وسلم کے زمانے میں تباہ کرنے والے سمجھتے تھے۔  
(مجموع الزوائد: ۳۲۲/۳)

حضرت علی رضی اللہ عنہ سے مروی ہے کہ آپ نے فرمایا :

”إِنَّ أَعْظَمَ الدُّنْبِ أَنْ يَسْتَحْفَفَ بِدُنْبِهِ“  
(سب سے بڑا گناہ یہ ہے کہ آدمی اس کو معمولی سمجھے)

(الجواہر: ۲۰۱/۲)

امام اوزاعی کہتے ہیں کہ یہ کہا جاتا تھا کہ کبیرہ گناہ یہ ہے کہ بندہ گناہ کر کے اس کو  
حقیر سمجھے۔  
(التوبہ لابن عساکر: ۱۳۵)

اس سے پتہ چلتا ہے کہ مؤمن حضرات گناہ کو اس قدر سنگین خیال کرتے ہیں اور  
اس کے مقابلے میں فاسق و فاجر لوگ، گناہ کو اس قدر معمولی سمجھتے ہیں۔ مؤمن تو اس  
کو پہاڑ کے برابر سمجھتا اور خوف کھاتا ہے کہ کہیں یہ پہاڑ میرے اوپر گرنہ جائے اور  
مجھے تباہ و ہلاک نہ کر دے اور فاسق یہ سمجھتا ہے کہ گناہ ایک مکھی ہے ناک پر پیٹھی اور اڑ  
گئی، یا ایک بال کی طرح ہے، جس کی کوئی حیثیت نہیں، یہ بال میرا کیا بال بیکا  
کریگا؟ آج ہم لوگ بھی گناہ کو اسی طرح ایک معمولی چیز سمجھ کر یہ بتا رہے ہیں کہ ہم  
بھی اس درجہ کے مؤمن نہیں ہیں۔

صغیرہ و کبیرہ گناہ کیا ہے؟

بعض لوگ گناہوں میں صغیرہ و کبیر کی تفریق و تقسیم میں مشغول ہو جاتے ہیں اور  
پوچھتے ہیں کہ یہ گناہ کونسا ہے: صغیرہ یا کبیرہ؟ علمانے اگر چہ اس پر بحث کی ہے؛ لیکن  
یہاں ایک بات یاد رکھیں کہ اگر چھوٹے چھوٹے گناہ بھی بار بار کیے جائیں اور ان کی

عادت بنالی جائے، تو وہ بڑا ہو جاتا ہے۔

اس کو ایک حدیث میں رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے ایک مثال سے سمجھایا ہے۔ چنانچہ حضرت سہل بن سعد سے مروی ہے کہ رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے فرمایا: معمولی گناہوں سے بھی بچو؛ کیوں کہ معمولی گناہوں کی مثال ایسی ہے۔ جیسے کچھ لوگ ایک وادی کے دامن میں اترے اور ایک نے ایک لکڑی کا ٹکڑا لایا اور دوسرے نے ایک ٹکڑا لایا، یہاں تک کہ انہوں نے اتنی لکڑیاں جمع کر لیں جو ان کی روٹی پکانے میں کام آسکیں۔ اور بے شک ان حقیر و معمولی گناہوں کا جب گنہ گارا تکاب کرتا ہے، تو وہ اس کو ہلاک کر دیتے ہیں۔

(بِحُجَّةِ الْكَبِيرِ طَبَرَانِيٌّ ۚ ۳۲۹/۵، شَعْبُ الْأَيَّمَانَ: ۳۰۶/۹، مَسْدَاحَةً: ۳۳۱/۵)

اور حضرت عبد اللہ بن مسعود رضی اللہ عنہ نے بھی اسی طرح سے سمجھایا ہے، انہوں نے فرمایا: معمولی و حقیر گناہوں کی مثال ایسی ہے، جیسے ایک مسافر قوم ایک جگہ اتر پڑی، جہاں ان کے پاس کھانے کا وہ سامان تھا، جو آگ کے بغیر کھانے کے قابل نہیں ہوتا، یعنی اس کو پکانا پڑتا ہے۔ پس یہ لوگ متفرق ہو گئے اور یہ شخص ایک اپلاۓ آیا اور ایک شخص ہدی لایا اور یہ لکڑی لایا، یہاں تک کہ ان کے پاس کھانے کو پکانے کے قابل یہ چیزیں جمع ہو گئیں، پس اسی طرح چھوٹے چھوٹے گناہ والے ہے کہ (کسی کو نقصان نہ پہنچانے والی کوئی) جھوٹی بات کہہ دیتا ہے، گناہ کر بیٹھتا ہے اور یہ سب جمع ہو کر اتنا ہو جاتا ہے کہ اللہ تعالیٰ اس کو اس کی وجہ سے منہ کے بل جہنم میں ڈال دیں۔

(مصنف عبد الرزاق: ۱۸۲/۱۱، شَعْبُ الْأَيَّمَانَ: ۳۰۳/۹)

معلوم ہوا کہ گناہ اگر چھوٹا بھی ہو تو اس کو چھوٹا نہ سمجھنا چاہیے؛ بل کہ ہو سکتا ہے کہ وہ بار بار کرنے سے بڑا ہو جائے اور جیسے چھوٹی چھوٹی چنگاریاں جمع ہو جائیں تو بڑی آگ بن جاتی ہے، اسی طرح وہ بھی جلانے کے لیے کافی ہو جائے۔

اسی لیے ایک حدیث میں یہ بھی آیا ہے کہ اگر چھوٹے سے چھوٹے گناہ پر اصرار کیا تو وہ چھوٹا نہیں رہتا۔ وہ حدیث یہ ہے کہ رسول اللہ ﷺ نے خطبه دیات تو اس میں یہ بھی فرمایا :

” لَا تَحْقِرُنَّ مِنَ الْمَعَاصِي شَيْئًا ، وَإِنْ صَغَرَ فِي أَغْيُنُكُمْ ، فَإِنَّهُ لَا صَغِيرَةٌ مَعَ الْإِصْرَارِ ، وَلَا كَبِيرَةٌ مَعَ الْإِسْتِغْفَارِ “ (کسی بھی گناہ کو حقیر و معمولی نہ سمجھو! اگرچہ کہ تم حماری نگاہوں میں وہ چھوٹا ہو؛ کیوں کہ کوئی گناہ اصرار کرنے سے چھوٹا نہیں رہتا اور کوئی گناہ توبہ کر لینے سے بڑا نہیں رہتا)

(المطالب العالیہ: ۲۸۵/۳، اتحاف الخیرۃ: ۹۳/۲)

بعض حکماء سے پوچھا گیا کہ لوگوں میں سب سے زیادہ دھوکہ کھانے والا کون ہے؟ تو کہا کہ وہ جو گناہوں کو سب سے ہلاکا و معمولی سمجھتا ہو، پوچھا کہ ہمیں کس بات پر رونا چاہیے؟ تو کہا کہ گناہوں میں گزرے لمحات پر، پوچھا کہ کس چیز پر ہمیں افسوس کرنا چاہیے؟ تو کہا کہ غفلت میں گزرے اوقات پر۔

(التوبہ ابن عساکر: ۲۱۱)

لہذا گناہوں کو حقیر و معمولی خیال کرتے ہوئے اس کا ارتکاب کرتے رہنا، ایک خطرناک و نگرانی جرم ہے اور بتاہی کی طرف لے جانے والا راستہ ہے۔

**خدا کو بردا سمجھنے والا گناہ کو چھوٹا نہیں سمجھ سکتا**

یہاں ایک اور بات سمجھ لیجئے کہ گناہ کا چھوٹا یا بڑا ہونا، اس بات پر موقوف ہے کہ کس کی نافرمانی و گناہ کیا جا رہا ہے؟ جس کی نافرمانی کی جا رہی ہے، وہ اگر بڑا و

عظیم ہے تو اس کی چھوٹی بات نہ ماننا بھی بڑی نافرمانی تصور کی جاتی ہے اور اگر وہ معمولی شخصیت ہو، تو اس کی بڑی سے بڑی نافرمانی کو بھی معمولی خیال کیا جاتا ہے۔ مثلاً ایک شخص ایک جھاڑ و دینے والے نوکر کی بات نہیں مانتا اور اس کی نافرمانی کرتا ہے، تو سب لوگ یہی سمجھتے ہیں کہ کوئی خاص بات نہیں ہوتی، اسی طرح ایک چپراہی کی بات کسی نے نہیں مانی، تو کوئی اس کو اہمیت نہیں دیتا؛ کیوں کہ لوگوں کی نگاہ میں ان لوگوں کو کوئی قوت حاصل نہیں ہے؛ الہذا ان کی نافرمانی کو بر انہیں سمجھا جاتا اور اگر مثال کے طور پر، ایک شخص اپنے دوست کی بات نہیں مانتا، تو اس کو بر اسمجھا جائے گا؛ لیکن اس قدر بر انہیں جتنا کہ اپنے باپ کی بات نہ مانے کو بر اسمجھا جاتا ہے۔

کیوں؟ اس لیے کہ باپ کے مقابلے میں دوست کی حیثیت کم ہے؛ الہذا باپ کی نافرمانی کو زیادہ بر اسمجھا جاتا ہے اور دوست کی نافرمانی کم درجہ کی بھی جاتی ہے۔ اگرچہ کہ دوست کی نافرمانی، کسی بڑی بات میں ہو اور باپ کی کسی معمولی سی بات میں ہو۔

مثال کے طور پر دوست نے کہا کہ میں آج تم کو دعوت کھلانا چاہتا ہوں؛ الہذا آپ ضرور میرے گھر آنا، میں انتظار کروں گا۔ یہ ایک بڑی بات ہے؛ مگر اس کو آپ نے نہیں مانا اور دوست نا راض ہو گیا، اس کے بال مقابل باپ نے کہا کہ ایک گلاں پانی لاؤ، یہ ایک چھوٹی سی بات ہے؛ مگر آپ نے نہیں مانا اور باپ کو نا راض کر دیا۔ تو باپ کی چھوٹی بات نہ ماننا بھی بڑا گناہ ہے اور دوست کی بڑی بات نہ ماننا بھی چھوٹی بات ہے۔

اسی طرح ایک نافرمانی بادشاہ کی ہے اور ایک کسی عام آدمی کی: دونوں میں بڑا فرق ہے: بادشاہ کی نافرمانی، خواہ کسی چھوٹی سے چھوٹی بات میں ہو، وہ بڑی ہے اور عام آدمی کی نافرمانی، بڑی سے بڑی بات میں ہو، وہ چھوٹی ہے۔

جب یہ بات ہم نے سمجھ لی تو غور یہ کرنا ہے کہ اگر ہم نے خدا نے دو جہاں کی بات نہیں مانی تو کیا وہ چھوٹا گناہ ہے؟ نہیں نہیں !! اللہ رب العزت کی چھوٹی سے چھوٹی بات نہ مانتا بھی بڑا گناہ ہے، اس کو چھوٹا نہیں کہہ سکتے۔

اسی لئے نقل کیا گیا ہے کہ حضرت بلال بن سعد نے فرمایا کہ ”لَا تَنْظُرْ إِلَى صِغْرِ الْخَطِيْثَةِ؛ وَلَكِنْ اُنْظُرْ مَنْ عَصَيْتْ“ (یہ نہ دیکھنا کہ گناہ چھوٹا ہے؛ بل کہ یہ دیکھنا کہ تو کس کی نافرمانی کر رہا ہے؟)

(المنتظم لابن الجوزی: ۷/۱۰۶، المعرفۃ للطفوی: ۵/۲۷، الزهد لابن المبارک: ۱۳۳) الغرض گناہوں کو صغیر سمجھ کر اس کی جرأت نہیں کرنا چاہیے؛ بل کہ کوشش یہی ہو کہ کسی بھی قسم کا گناہ نہ کروں، نہ چھوٹا نہ بڑا؛ بل کہ میں ہر طرح میرے اللہ کو راضی کروں؛ کیوں کہ میرا اللہ تو سب سے بڑا ہے؛ لہذا اس کی نافرمانی بھی بڑی ہے۔

### گناہ چھوڑنے نفس کی مخالفت ضروری ہے

اب رہا یہ سوال کہ گناہ کو کس طرح چھوڑیں؟ اس کا جواب یہ ہے کہ اس کے لیے انسان کو عزم و ہمت کرنا چاہیے۔ اس بیماری کا علاج یہی ہے کہ اس کو چھوڑ دیا جائے، خواہ کچھ بھی ہو جائے۔

امام سہل بن عبد اللہ تستری کہتے ہیں: ”هَوَّا کَ دَاءُ کَ ، فِإِنْ خَالَفَتَهُ فَدَوَّا ءَ کَ“ (گناہ ہی تیری بیماری ہے، اگر تو اس کی مخالفت کرے، تو ہی تیری دو ہے)

ایک واقعہ سے بھی اس کی تائید ہوتی ہے، وہ یہ کہ مشہور صوفی و بزرگ احمد بن ابی الحواری کہتے ہیں کہ میں ایک دفعہ ایک راہب کے پاس سے گزرا، تو میں نے

دیکھا کہ وہ نہایت نحیف و کمزور ہو گیا ہے۔ کہتے ہیں کہ میں نے پوچھا کہ تم اس قدر نحیف کیوں ہو گئے ہو؟ اس نے کہا کہ جب سے میں نے میرے نفس کو جان لیا ہے یعنی اس کی شرارت و خباشتوں کو جان لیا ہے، تو میں اس کی فکر میں نحیف و کمزور ہو گیا ہوں۔ احمد بن ابی الحواری کہتے ہیں کہ میں نے اس سے کہا کہ پھر تم اس کی دوا و علاج کرو۔ اس نے کہا کہ میں اس کی دوا سے عاجز آگیا ہوں۔ اور اب میں نے عزم کر لیا ہے کہ اس کو داغ دوں گا۔ احمد بن ابی الحواری کہتے ہیں کہ میں نے کہا کہ داغ کیا ہے؟ تو کہا کہ خواہشات کی مخالفت۔ واقعی یہ خواہشات کی مخالفت اور نفس کو اس کے مطالبات سے دور رکھنا، ہی اس کا علاج ہے۔

## گناہ میں سخنے والے کی ایک عجیب مثال

کیوں کہ اگر بندہ گناہ میں مبتلا ہو جائے، تو وہ پھر لاپرواہ ہو جاتا ہے اور ایک کے بعد دوسرا گناہ کرنے کی جرأت کرنے لگتا ہے؛ اسی لیے بعض سلف سے نقل کیا گیا ہے کہ انہوں نے کہا :

”إِنَّ مِنْ عُقُوبَةِ السَّيِّئَةِ السَّيِّئَةَ بَعْدَهَا ، وَإِنَّ مِنْ ثَوَابِ الْحَسَنَةِ الْحَسَنَةَ بَعْدَهَا“ (بلاشیہ گناہ کی سزا گناہ کے بعد گناہ ہے اور نیکی کا بدله نیکی کے بعد نیکی ہے) (الجواب الکافی لابن القیم: ۵۶)

وجہ یہ ہے کہ گناہ کی ایک بار جب جرأت ہو جاتی ہے، تو پھر آدمی مزید گناہ کرنے میں ہمت دکھاتا ہے۔

اس کی ایک عجیب مثال بعض عارفین نے بیان کی ہے، انہوں نے کہا کہ ایک بار وہ کچھڑی میں اپنے کپڑوں کو سمیٹے ہوئے اور پیروں کے پھسل جانے کے خوف سے پوری احتیاط سے چل رہے تھے؛ مگر ایک جگہ پیر پھسل گیا اور کچھڑی میں گرفڑے، پھر ذرا

سنجل کر اٹھ کھڑے ہوئے اور چلے تو اب درمیان کچھڑی میں چلنے لگے؛ کیوں کپ یہ خیال ہوا کہ جب کچھڑ بدن و کپڑوں کو لگ ہی گیا تو اب کیا احتیاط کریں؟ جب اس طرح بے احتیاطی کے ساتھ چلے اور آگے بڑھے تو پھر انہوں نے رونا شروع کر دیا اور فرمایا کہ بندے کا حال بھی ایسا ہی ہے کہ گناہ سے بچتا رہتا ہے اور احتیاط کرتا رہتا ہے؛ لیکن جب ایک دو گناہ کر بیٹھتا ہے، تو پھر گناہوں میں غوطے لگانا شروع کر دیتا ہے۔ (احیاء العلوم: ۵۸/۲)

اللہ اکابر ابردی عبرت انگیزیات ہے، دل میں خوب بٹھاینے کے قابل ہے؛ لہذا اس کو دلوں میں جما بجھے تاکہ گناہ سے بچنے میں کام آئے اور آسانی سے نکلیں۔

### بنی اسرائیل کے ایک راہب کا عبرت ناک واقعہ

یہاں بنی اسرائیل کے ایک راہب کا واقعہ بھی سن لیجئے، جو بڑا عبرت ناک ہے اور ایک کے بعد ایک گناہ میں پھنسنے کی صورت بھی سامنے لاتا ہے۔ مفسرین کرام نے سورہ حشر کی ایک آیت کی تفسیر میں اس کا تذکرہ کیا ہے، وہ آیت یہ ہے:

**﴿كَمَثَلِ الشَّيْطَنِ إِذْ قَالَ لِلْإِنْسَانَ أَكُفِرْ فَلَمَّا كَفَرَ قَالَ إِنِّي بِرِيْءٌ مِّنْكَ إِنِّي أَخَافُ اللَّهَ رَبَّ الْعَالَمِينَ﴾** [الحشر: ۱۶]

(جیسے شیطان کا قصہ ہے کہ انسان سے کہتا ہے کہ کافر ہو جا، پھر جب وہ کافر ہو جاتا ہے، تو کہہ دیتا ہے کہ میں تجھ سے بری ہوں، میں تو اللہ رب العالمین سے ڈرتا ہوں)

اس کی تفسیر میں علمائے تفسیر نے متعدد واقعات لکھے ہیں، ان میں سے ایک یہ ہے کہ بنی اسرائیل کا ایک راہب برس ہابرس سے اپنی عبادت گاہ میں مشغول عبادت تھا اور لوگ دور دور سے اس سے علم جانے آتے اور اس کی عبادت کا بڑا شہرہ تھا اور

اسی بستی میں تین بھائی رہتے تھے، جن کی ایک نہایت حسین و جمیل بہن تھی اور بیمار تھی۔ ایک بار ان بھائیوں کو ایک سفر درپیش ہوا تو ان لوگوں نے آپس میں مشورہ کیا کہ بہن کو کہاں چھوڑ جائیں؟ ایک بھائی نے مشورہ دیا کہ فلاں راہب کے پاس چھوڑ دیں گے، جو بڑا متقدی و عبادت گزار آدمی ہے، اس سے زیادہ قابلِ اعتقاد یہاں کوئی نہیں؛ لہذا اس کے پاس چھوڑ دیں گے اور کہنے لگے کہ اگر یہ ہماری بہن مر جائے تو اس کی تجھیز و تکفین کا یہ راہب انتظام کر دے گا اور اگر جیتی رہی، تو اس کی حفاظت کرے گا۔ چنانچہ سب مل کر راہب کے پاس پہنچے اور اس سے گزارش کی کہ یہ ہماری بہن بیمار ہے اور ہمیں ایک سفر درپیش ہے؛ لہذا ہم اس کو آپ کے حوالے کرنا چاہتے ہیں، اگر خدا نہ خواستہ یہ مر جائے، تو تجھیز و تکفین کا انتظام کر دیں اور اگر جیتی رہی، تو اس کی حفاظت فرمائیں، ہم لوگ واپس آ کر لے جائیں گے۔

راہب نے کہا کہ ٹھیک ہے اور یہ لوگ رخصت ہو گئے اور راہب نے اس لڑکی کا علاج معالجہ کیا، تو وہ ٹھیک ہو گئی اور اس کا حسن دو بالا ہو گیا اور راہب کوشیطان نے بہکانا شروع کر دیا کہ اس کے ساتھ زنا کرے؛ مگر راہب بچتا رہا؛ مگر شیطان اس کو مزین کر کے سامنے لاتا رہتا تھا، یہاں تک کہ وہ راہب ایک بار زنا کے فعل شنبیع میں بیتلہ ہو گیا اور وہ لڑکی حاملہ ہو گئی۔ اب شیطان نے اس کو شرم دلائی کرنے کیا حرکت کی، یہ نہیں ہونا چاہیے تھا۔ اگر یہ راز دوسروں کو اور اس کے بھائیوں کو معلوم ہو گیا تو تیری کس قدر رسوانی ہو گی؟ پھر شیطان نے راہب کو اس رسوانی سے بچنے کا علاج یہ سمجھایا کہ اس لڑکی کو قتل کر دے؛ تا کہ کسی کو معلوم ہی نہ ہو سکے اور اس کے بھائی آئیں تو کہہ دینا کہ وہ بیمار تھی اور فوت ہو گئی۔

چنانچہ اس راہب نے اس لڑکی کو قتل کر دیا اور ایک درخت کے نیچے دفن کر دیا،

جب اس لڑکی کے بھائی سفر سے واپس ہوئے تو راہب کے پاس اپنی بہن کو لینے آئے، اس نے کہا کہ وہ انتقال کر گئی اور میں نے اس کو قبرستان میں دفن کر دیا ہے۔ بھائیوں نے سمجھا کہ صحیح ہو گا اور چلے آئے۔ ادھر شیطان نے ان بھائیوں کے خواب میں آ کر کہا کہ تمہاری بہن مری نہیں ہے؛ بل کہ اس راہب نے اس کے ساتھ زنا کرنے کے بعد اس کو قتل کر دیا ہے اور تم کو یقین نہیں آتا تو فلاں درخت کے پاس کھدائی کرو، تو تم کو تمہاری بہن کی لاش میں جائے گی، دیکھ لینا۔

سب بھائیوں کے خواب میں جب اسی طرح نظر آیا، تو انہوں نے اس خواب کو سچ سمجھ کر درخت کے پاس کھدائی کی اور واقعی وہاں سے ان کی بہن کی مقتول لاش برآمد ہوئی۔ جب شیطان نے اس طرح بھائیوں کو اس واقعہ سے باخبر کیا اور وہ اس پر مطلع ہوئے تو ان کو غصہ آیا اور راہب کو مارنے آئے اور شیطان نے ادھر جب راہب کو ان کے سامنے رسوا کر دیا اور لوگ اس کو قتل کرنے آئے تو اب راہب سے کہنے لگا کہ دیکھا بیاب میں ہی تجھے بچا سکتا ہوں، اگر تو میری ایک بات مان لے تو میں اب تیری مدد کروں گا۔ راہب نے کہا کہ اچھا، میں تمہاری بات مانوں گا، تو شیطان نے کہا کہ مجھے ایک سجدہ کر، میں تجھے بچا لوں گا۔ اس نے سجدہ کیا تو کہنے لگا کہ میں تجھے سے بری ہوں اور مجھے اللہ رب العالمین کا خوف ہے۔

(تفسیر طبری: ۲۹۶/۲۳، الدر المختار: ۱۱۸/۸)

اس عبرت خیز واقعے میں یہ بات دکھائی ہے کہ ایک کے بعد دوسرا، دوسرے کے بعد تیسرا گناہ اس نے کس طرح کیا اور ایک سے بڑھ کر ایک کا ارتکاب کس طرح ہوتا گیا: اولاً تو زنا، زنا کے بعد قتل، قتل کے بعد شرک میں کس طرح بتلا ہو گیا۔

## گناہ کرنے سے گناہ نہیں چھوٹتا

اس سے یہ بھی معلوم ہو گیا کہ گناہ کرنے سے گناہ کی لنت نہیں چھوٹتی؛ الہذا جو یہ سمجھتے ہیں کہ ”گناہ کرنے سے دل کو قرار آجائے گا اور پھر دوبارہ کرنے کو جی نہیں چاہے گا، اس طرح گناہ کر کے ہم گناہ چھوڑ دیں گے“ یہ خیال ہی خیال ہے، حقیقت میں ایسا نہیں ہوتا؛ کیوں کہ ہو سکتا ہے کہ گناہ سے گناہ کی لنت چھوٹ جائے، یہ تو ایسا ہوا کہ کوئی کہنے لگے کہ میں بیماری کو بیماری سے دور کروں گا۔ کیا ایک بیماری دوسرا بیماری سے دور ہوتی ہے؟ یہ دراصل فاسقوں کا نظریہ ہے۔ جیسے ایک عربی شاعر نے کہا کہ:

وَكَانَتْ دُوَائِيْ وَهِيَ دَائِيْ بِعِينِهِ

كَمَا يَتَدَأْوِي شَارِبُ الْخَمْرِ بِالْخَمْرِ

(یہ محبت ہی میری دو اخ्तی اور وہی بعینہ میری بیماری بھی، جیسے شراب سے اپنا علاج کرتا ہے)

ای طرح گناہ کی محبت میں گرفتار لوگ اس کا علاج گناہوں سے کرنا چاہتے ہیں؛ مگر یہ خام خیالی ہے؛ بل کہ گناہ کرنے سے یہ لنت اور مضبوط ہو جاتی ہے اور اس کا چھوڑنا اور مشکل ہو جاتا ہے۔

امام بو صیری نے اپنے قصیدے ”برده“ میں فرمایا :

فَلَا تَرُمُ بِالْمَعَاصِي كُسرَ شَهْوَتِهَا

إِنَّ الطَّعَامَ يُقَوِّي شَهْوَةَ النَّهَمِ

اور اس شعر کا منظوم ترجمہ محترم فیاض الدین نظامی نے اس طرح کیا ہے:

نفس کی خواہش، گناہوں سے نہیں ہوتی دور

جس طرح جوع البقر میں، پر نہیں ہوتا شکم

اللہذا یہ خام خیالی ہے کہ گناہ کر لینے سے گناہوں کے جذبات سرد ہو جاتے ہیں، نہیں؛ بل کہ اور بڑھ جاتے ہیں۔ علامہ بصیری نے اس کو ایک مثال سے بھی واضح کیا ہے۔

وَالنَّفْسُ كَالطُّفْلِ إِنْ تُمْهِلْهُ شَبْعَ عَلَى

شَبْرٍ الرُّضَاعِ، وَإِنْ تَفْطِمْهُ يَنْفَطِمُ

قصیدہ برده کے منظوم مترجم جناب فیاض الدین نظامی نے اس کا ترجمہ اس طرح کیا ہے  
نفس کی ہیں عادتیں، مانند طفل شیرخوار  
دودھ پیتا جائے گا، جب تک چھڑائیں گے نہ ہم

اس کا حاصل یہ ہے کہ جب تک نفس کو اس کی خواہشات سے نہیں روکیں گے،  
اس وقت تک وہ معصیت و گناہ سے اور لذات و خواہشات سے بچ نہیں سکتا۔ جیسے  
شیرخوار بچے کو دودھ چھڑایا نہ جائے، تو وہ کبھی اس کو نہیں چھوڑتا؛ بل کہ ہو سکتا ہے کہ  
برد اہو کر بھی اس سے بازنہ آئے۔ اسی طرح نفس کو بھی گناہ سے جبراً و قہرًا بچانا اور چھڑا  
ناچاہیے۔

## پہلا قدم توبہ نصوح

ترک گناہ کے لیے سب سے پہلا قدم ”توبہ نصوح“ ہے؛ لہذا اس کے لیے  
سب سے پہلا کام یہ ہے کہ اللہ کی جناب میں ”توبہ نصوح“، یعنی سچی و پکی توبہ کرے  
اور اللہ تعالیٰ کے سامنے خوب گزگڑا کر اپنے تمام گناہوں سے معافی مانگ لے۔

## توبہ کی فضیلت

توبہ کی فضیلت میں بہت سی احادیث وارد ہیں:

(۱) ایک حدیث میں حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا کہ بندہ جب توبہ کرتا ہے، تو اللہ تعالیٰ

اں سے زیادہ خوش ہوتے ہیں کہ اگر کسی شخص کا اونٹ تو شے و سامان کے ساتھ کسی جنگل میں کھو جائے، یہاں تک کہ اس کو شدید بھوک و پیاس لگے اور اس کے ملنے کی کوئی امید نہ ہو، پھر اچانک مالک کو وہ مل جائے، تو کس قدر خوشی اس کو ہوتی ہے، اس سے زیادہ خوشی اللہ تعالیٰ کو موسمن بندے کے توبہ کرنے سے ہوتی ہے۔

(بخاری: ۶۳۰۸، ترمذی: ۲۲۹۸، ابن ماجہ: ۲۲۲۹، منhadham: ۳۵۲۸)

(۲) حضرت ابو موسیٰ اشعری نے رسول اللہ ﷺ نے روایت کی ہے کہ آپ نے فرمایا: ”إِنَّ اللَّهَ عَزُّ وَجَلٌ يَسْطُطُ يَدَهُ بِاللَّيْلِ لِيَتُوبَ مُسِيءُ النَّهَارِ، وَ يَسْطُطُ يَدَهُ بِالنَّهَارِ لِيَتُوبَ مُسِيءُ اللَّيْلِ، حَتَّى تَطْلُعَ الشَّمْسُ مِنْ مَغْرِبِهَا“ (بے شک اللہ تعالیٰ اپنی رحمت کا ہاتھ رات میں کھول دیتے ہیں؛ تاکہ دن کا گنة گار توبہ کر لے اور دن میں اپنا ہاتھ کھول دیتے ہیں؛ تاکہ رات کا گنة گار توبہ کر لے (یہ سلسلہ جاری رہے گا) یہاں تک کہ سورج مغرب سے طلوع ہو)

(سلم: ۱۹۵۲، منhadham: ۱۹۵۲)

الغرض اللہ سے توبہ کرنے میں کوئی پہلو تھی نہ ہونا چاہیے اور نہ شرم کر کے اللہ کے دربارِ عالیٰ سے دور رہنا چاہیے؛ بل کہ حاضر ہو کر اپنے تمام گناہوں کے لیے معافی طلب کر لینا چاہیے۔

نماز توبہ

اور توبہ کی نماز کا اہتمام بھی بہتر بات ہے۔ حضرت ابو مکر صدیق سے حدیث مردی ہے کہ رسول اللہ ﷺ نے فرمایا:

”مَا مِنْ عَبْدٍ مُؤْمِنٍ يَذُنُبُ ذَنْبًا، فَيَتَوَضَّأُ، فَيُخْسِنُ الظُّهُورَ، ثُمَّ

يُصلّى رَجُلَتَيْنِ ، فَيَسْتَغْفِرُ اللَّهُ إِلَّا غَفَرَ لَهُ ” (کوئی بھی مومن بندہ گناہ کر بیٹھے پھر اچھی طرح سے وضو کرے اور دو رکعتیں پڑھے اور اللہ سے مغفرت چاہیے، تو اللہ تعالیٰ اس کی مغفرت فرمادیتے ہیں)

(منhadm: ۵۶، شرح النبی: ۳، راہم، سنن بحری نسائی: ۱۰۱، ۸)

اللہذا توبہ کا آغاز، نماز توبہ سے کرے اور پھر خوب گڑکڑا کر اپنے گناہوں کے لیے معافی طلب کرے۔

### توبہ کا فائدہ

اس طرح کی توبہ کا اثر و تیجہ یہ ہے کہ اللہ تعالیٰ اس کو گناہ سے پاک بھی کر دیتے ہیں اور اس کے گناہ کے روکارڈ کو ختم بھی کر دیتے ہیں۔

ایک حدیث میں ہے کہ رسول اللہ ﷺ نے فرمایا :

”إِذَا تَابَ الْعَبْدُ مِنْ ذُنُوبِهِ ، أَنْسَى اللَّهُ حَفَظَتَهُ ، وَ أَنْسَى  
ذَلِكَ جَوَارِحَهُ ، وَ مَعَالِمَهُ مِنَ الْأَرْضِ ، حَتَّى يَلْقَى اللَّهُ يَوْمَ الْقِيَامَةِ  
وَ لَيْسَ عَلَيْهِ شَاهِدٌ مِنَ اللَّهِ بِذَنْبٍ“ (جب بندہ اپنے گناہوں سے توبہ کر لیتا ہے، تو اللہ تعالیٰ اس کے لکھنے والے فرشتوں سے اس کا گناہ بھلا دیتے ہیں اور اس کے اعضا سے اور زمین کے نشانات سے بھی، اس کو مٹا دیتے ہیں، یہاں تک کہ وہ قیامت کے روز اللہ سے اس حال میں ملاقات کرتا ہے کہ اس کے خلاف اللہ کی جانب سے کوئی گناہ کا گواہ نہیں ہوتا)

(التوبۃ لابن عساکر: ۳۵، الجامع الصغير: ۱۳۵)

علامہ المناوی اس حدیث کی شرح میں لکھتے ہیں کہ اس کی وجہ یہ ہے کہ توبہ کا حکم دینے والے خود اللہ تعالیٰ ہیں اور وہ توبہ کرنے والوں کو محبوب رکھتے ہیں اور اسی کی جانب

ان گنہ کاروں نے رجوع کیا اور اس کے قرب سے، اپنے گناہوں کی گندگی کو صاف کیا، توجب ان لوگوں نے اللہ کی پسندیدہ چیز سے اس کا قرب پایا ہے، تو اللہ کو ان پر غیرت آتی ہے کہ کوئی دوسرا ان کے عیب و گناہ پر مطلع ہو؛ الہذا وہ اپنی چادر سے ان کو ڈھانپ لیتے ہیں۔ (فیض القدری: ۲۰۰۰/۲)

### توبہ کا ایک واقعہ

ایک عجیب واقعہ امام ابن فرحون اور امام غزالی وغیرہ نے ذکر کیا ہے کہ بنی اسرائیل میں ایک نوجوان شخص، بیس سال تک عبادت میں لگا رہا، پھر شیطان نے معاصی اس کے لیے مزین کر دیے اور وہ بیس سال تک گناہوں میں پڑا رہا، پھر ایک دن اس نے اپنا چہرہ آئینہ میں دیکھا، تو ڈاڑھی میں ایک بال سفید نظر آیا، یہ اس کو بر الگ اور اللہ سے عرض کیا کہ الہی! میں نے بیس سال تک آپ کی اطاعت کی اور بیس سال نا فرمائی کی، اگر میں اب آپ کی جانب لوٹ آؤں، تو کیا آپ مجھے قبول کریں گے؟ اس کو غیب سے آواز آئی : ”أَحْبَيْتَنَا أَحْبَبَنَاكَ ، وَتَرَكْتَنَا فَأَمْهَلْنَاكَ ، فَإِنْ رَجَعْتَ إِلَيْنَا قَبْلَنَاكَ ” (تو نے ہم سے محبت کی، تو ہم نے بھی تجھ سے محبت کی اور جب تو نے ہمیں چھوڑ دیا، تو ہم نے تجھے مہلت دی اور اگر تو دوبارہ ہماری جانب رخ کرے گا، تو ہم بھی دوبارہ تجھے قبول کر لیں گے) (احیاء العلوم: ۱۵/۳۲، الزاهر: ۳۳)

### توبہ نصوح کی شرطیں

اور توبہ نصوح یعنی سچی و پکی توبہ کیا ہے؟ علمانے فرمایا کہ توبہ میں تین شرطیں

ہیں:

(۱) ایک یہ کہ گناہ سے فی الفور باز آجائے، نہیں کہ گناہ بھی جاری ہے اور توبہ بھی جاری، اس کو شرعاً توبہ نہیں کہتے۔

بل کہ ایک حدیث میں رسول اللہ ﷺ نے حضرت عبد اللہ بن عباس نے روایت ہے کہ آپ ﷺ نے فرمایا: جو گناہ سے توبہ کرتا ہے، وہ ایسا ہے جیسے اس نے گناہ ہی نہ کیا ہو اور جو گناہ پر قائم رہتے ہوئے استغفار کرتا ہے، وہ ایسا ہے جیسے اللہ کا مذاق الا نے والا۔

(الجامع الصیرف: ۳۳۸، التوبہ: ۱۵۹)

(۲) دوسری یہ کہ دل میں گناہ پر پیشیانی و ندامت ہو کہ یہ برائی میں نے کیوں کی؟ ایک حدیث میں ہے کہ رسول اللہ ﷺ نے فرمایا:

”النَّدْمُ التَّوْبَةُ“ (ندامت ہی توبہ ہے)

(ابن ماجہ: ۳۲۵۲، محدث احمد: ۳۵۶۹، صحیح ابن حبان: ۳۷۷۲)

معلوم ہوا کہ اصل توبہ اسی ندامت کا نام ہے، اگر انسان کے دل میں گناہ پر ندامت و پیشیانی پیدا ہو جائے، تو سمجھو کہ توبہ ہو گئی اور اگر دل میں کوئی ندامت ہی نہیں ہے، صرف زبان سے استغفار کر رہا ہے، تو وہ حقیقی واقعی توبہ نہیں ہوئی۔

(۳) تیسرا شرط یہ ہے کہ دوبارہ گناہ کی طرف نہ جانے کا عزم ہو؛ لہذا اللہ سے عہد و پیمان کرے کہ پھر یہ غلط کام نہیں کروں گا اور پوری طرح بچ کر رہوں گا۔ الغرض جب اس طرح توبہ کر لے اور اس پر جنم جائے تو کوشش کرتا رہے کہ کوئی گناہ سرزد نہ ہونے پائے۔

## تائیین پر خدا کی عنایات

جب اللہ کی جناب میں کوئی گنہ گار بندہ توبہ کرتا ہے اور اس کا دل اس سلسلے میں سچا ہوتا ہے، تو اللہ تعالیٰ کی اس پر بے پناہ عنایات ہوتی ہیں اور اللہ تعالیٰ اس بندے کو اپنے مقربین میں شمار کر لیتا ہے۔

## حضرت بشر حافی کی توبہ کا واقعہ

حضرت بشر حافی ایک بڑے اللہ والے اُزرے میں، زادہ دین و عارفین میں ان کا شمار ہوتا ہے، اللہ نے بے پناہ مقبولیت سے نوازا تھا، جب ان کا انتقال ہوا تو فجر کے وقت جنازہ اٹھایا گیا اور لوگوں کی کثرت کی وجہ سے قبرستان کو پہنچتے پہنچتے عشاء کا وقت ہو گیا، یہ عجیب درود پر منظر دیکھ کر امام علی بن المدینی اور ابو نصر التمار وغیرہ ائمہ حدیث نے چیخ چیخ کر کہا کہ یہ آخرت کے شرف سے پہلے دنیا کا شرف ہے اور کہا گیا کہ ان کے گھر کے جنات بھی ان کی وفات پر در ہے تھے۔

(البداية والنهاية: ۲۹۸/۱۰، الوفى في الوفيات: ۱۳۷۸)

ان کی توبہ کا عجیب واقعہ لکھا ہے کہ وہ پہلے لہو و لعب میں بتلا رہتے تھے، شراب و کباب کی مجلسیں چلتی تھیں، ایک بار اپنے دوست و احباب کے ساتھ اپنے ہی گھر میں شراب و کباب اور گانے بجائے میں مست تھے کہ کسی نے دروازے پر دستک دی، بشر حافی کی ایک باندی، دروازے پر دیکھنے کوئی تو آنے والے شخص نے اس سے پوچھا:

”صاحب هذه الدار حُرٌّ أو عَبْدٌ؟  
(اس گھر کا مالک آزاد ہے یا غلام؟)

باندی نے کہا کہ حریعنی آزاد ہے (کیوں کہ گھر کا مالک تو آزاد ہی ہو سکتا ہے، کوئی غلام کہاں ہو سکتا ہے)

اس شخص نے کہا کہ ہاں تم نے سچ کہا، اگر وہ غلام ہوتا تو عبودیت و غلامی کے آداب کا لحاظ بھی کرتا اور یہ وہ لاعب چھوڑ دیتا۔

یہ کہہ کر وہ شخص چلا گیا اور بشر حافی جو وہاں نشہ میں مست پڑے تھے، اس شخص کی اور باندی کی یہ گفتگوں رہے تھے، وہ جلدی سے دروازے کی جانب آئے؛ مگر وہ شخص جاپ کا تھا۔

باندی سے پوچھا کہ وہ آدمی کس طرف کو گیا؟ باندی نے بتایا کہ اس طرف، تو وہ اس کی تلاش میں نکلے اور ایک جگہ اس کو پالیا اور پوچھا کہ کیا آپ ہی نے دروازے پر باندی سے اس طرح کی گفتگو کی تھی؟

اس نے کہا کہ ہاں! تو بشر حافی نے کہا کہ ایک بار پھر اپنی بات دھرا یئے، جب اس نے کہا کہ یہ گھر والا اگر اللہ کا غلام ہوتا تو غلامی کا انداز اختیار کرتا اور یہ وہ لاعب میں شراب و کباب میں زندگی نہ کرتا۔

یہ سن کر بشر حافی تڑپنے لگے اور اپنے گال زمین پر رکھ دیے اور کہنے لگے کہ نہیں میں آزاد نہیں؛ بل کہ غلام ہوں، غلام ہوں۔ (یعنی اللہ کا غلام اور اسی دن سے تمام بد کاریوں اور گناہوں سے توبہ کر لی اور کہا کہ اللہ سے عہد و پیمان کے وقت (یعنی توبہ کے وقت) چوں کہ پیروں میں جوتے یا چپل نہیں تھے؛ اس لیے اب عمر بھرا ہی حال سے رہوں گا اور اسی لیے ان کا نام ”حافی“ پڑ گیا۔ (التواتین: ۲۱۱)

ایک بنی اسرائیلی کی توبہ

حضرت کعب اخبار سے بنی اسرائیل کے ایک شخص کا واقعہ منقول ہے کہ وہ ایک

فاحشہ عورت کے پاس گیا اور زنا کیا اور غسل کرنے ایک نہر میں اترتا تو نہر سے آواز آئی کہ اے فلاں! کیا تجھے شرم نہیں آتی؟ کیا تو نے اس سے پہلے اس گناہ سے توبہ نہیں کر لی تھا؟ اور کیا تو نے دوبارہ کرنے کی بات نہیں کہی تھی؟ یہ شخص یہ سن کر خوف زدہ ہوا اور نہر سے یہ کہتا ہوا باہر نکل گیا کہ پھر گناہ نہیں کروں گا، پھر وہاں سے وہ ایک پہاڑ پر گیا، جہاں بارہ آدمی اللہ کی عبادت میں مشغول تھے، یہ بھی ان میں شامل ہو گیا اس درمیان وہاں قحط پڑ گیا، تو وہ لوگ غذا کی تلاش میں پہاڑ سے اترے اور اسی نہر پر سے گزرنا چاہتے تھے، اس شخص نے کہا کہ میں وہاں نہیں آ سکتا، ان عبادت گزاروں نے پوچھا کہ کیوں؟ کہنے لگا کہ وہاں کوئی ہے، جو میرے گناہ پر مطلع ہو جاتا ہے؛ الہذا اس کے سامنے جانے سے مجھے شرم آتی ہے۔

وہ لوگ اس کو چھوڑ کر آگے بڑھ گئے اور نہر پر پہنچے، تو ندا آئی کہ وہ تمہارا ساتھی کہاں ہے؟ ان لوگوں نے بتایا کہ وہ یہاں آنے سے شر ماتا ہے؛ کیوں کہ یہاں کوئی ہے، جو اس کے گناہ پر مطلع ہو جاتا ہے۔ آواز آئی کہ سبحان اللہ!! جب تم میں سے بھی کوئی اپنی اولاد سے یارستہ دار سے ناراض ہو جاتا ہے اور وہ اپنی برائی سے رجوع کر لیتا ہے، تو تم معاف کر دیتے ہو، اسی طرح یہ تمہارا ساتھی بھی گناہ کا مرتکب ہوا مگر اس نے توبہ کر لی، تو میں نے بھی اس کو معاف کر دیا اور میں اس کو چاہتا ہوں؛ الہذا تم لوگ اس کو اس کی خبر دیدو۔ (التوابین لابن قدامة: ۹۱)

اللّٰهُمَّ! ايساً كریم آقا، جو ہمارے ساتھ اس قدر رحم و کرم کرتا ہے اور ہم اس کو چھوڑ کر شیطان سے دوستی کر لیتے ہیں، تب بھی وہ ہمیں نہیں بھولتا اور پھر ہمیں معاف بھی کر دیتا ہے، اس کی نافرمانی و گناہ کرنے کیا شرافت انسانی کے خلاف نہیں ہے؟

## حضرت موسی کے زمانے کے ایک گنہ گار کی توبہ و مناجات

حضرت موسی علیہ السلام کے زمانے میں ایک گنہ گار شخص تھا، جس سے لوگوں نے بیزار ہو کر، اس کو اپنے شہر سے نکال دیا، وہ ایک ویرانے میں رہنے لگا تھا اور جب اس کی موت کا وقت ہوا اور وہ انتقال کر گیا، تو حضرت موسی علیہ السلام پر وحی آئی کہ ہمارے ایک ولی کی فلاں جگہ وفات ہو گئی ہے، آپ اس کو غسل و کفن دے کر نماز جنازہ پڑھیں اور لوگوں کو بتا دیں کہ جس کے گناہ زیادہ ہوں، وہ لوگ اگر اس کے جنازے میں شریک ہوں، تو میں ان کی بھی مغفرت کر دوں گا۔

حضرت موسی علیہ السلام نے بنی اسرائیل میں اعلان کر دیا اور کثیر تعداد میں لوگ جمع ہو گئے، اور جب لوگوں نے اس کی لاش کو دیکھا، تو اس کو پچان لیا اور کہا کہ حضرت! یہ تو بڑا گناہ گار شخص تھا اور ہم نے تنگ آ کر اس کو گاؤں سے نکال دیا تھا۔ حضرت موسی علیہ السلام کو توجہ ہوا اور اللہ سے سوال کیا کہ اے اللہ! یہ کیا ماجرا ہے؟ تو اللہ کی وحی آئی کہ اے موسی! یہ بات توچھ ہے کہ یہ گنہ گار تھا؛ مگر جب اس کی موت کا وقت آیا، تو اس نے اپنے دائیں باسیں دیکھا تو کوئی رشتہ دار یا دوست نظر نہیں آیا اور خود کو تہراوا کیا لامحسوس کیا اور آسمان کی جانب نظر اٹھایا اور کہنے لگا :

”يَا إِلَهِي ! عَبْدُكَ مِنْ عِبَادِكَ ، غَرِيبٌ فِي

بِلَادِكَ لَوْ عَلِمْتُ أَنَّ عَذَابَكَ يَزِيدُ فِي مُلْكِكَ  
، وَ عَفْوَكَ عَنِّي يَنْقُصُ مِنْ مُلْكِكَ ، لَمَّا  
سَأَلْتُكَ الْمَغْفِرَةَ ، وَلَيْسَ لِي مَلْجَأً ، وَلَا رَجَاءً  
إِلَّا أَنْتَ ، وَ قَدْ سَمِعْتُ فِيمَا أَنْزَلْتَ أَنَّكَ قُلْتَ :  
إِنِّي أَنَا الْغَفُورُ الرَّحِيمُ ، فَلَا تُخَيِّبْ رَجَائِي“

(اے میرے پروردگار! میں تیرے بندوں میں سے ایک بندہ اور تیری بستیوں سے نکالا ہوا غریب الوطن ہوں، اگر میں یہ جانتا کہ مجھے عذاب دینے سے آپ کی حکومت میں کوئی زیادتی ہوتی ہے یا مجھے معاف کر دینے سے آپ کی حکومت میں کمی ہوتی ہے، تو میں آپ سے مغفرت کا سوال نہ کرتا، میری پناہ اور امید کا مرکز سوائے آپ کی ذات کے کوئی نہیں، میں نے یہ سنائے کہ آپ نے اپنے کلام میں یہ نازل کیا ہے کہ ”میں ہی غفور الرحیم ہوں“، پس میری امید میں مجھے ناکام نہ فرمایا (غفران الرحیم ہوں، پس میری امید میں مجھے ناکام نہ فرمایا)

اللہ تعالیٰ نے فرمایا کہ اے موی! کیا میرے لیے یہ اچھی بات تھی کہ میں اس غریب الوطن کو رد کر دیتا؟ جب کہ وہ میرے سے وسیلہ پکڑ رہا ہے اور میرے سامنے گردگڑا رہا ہے؟۔ (التواہین: ۸۲)

### ایک نوجوان کی اللہ کے حضور مناجات

علی بن الموفق نے منصور بن عمار سے نقل کیا ہے، وہ کہتے ہیں کہ میں ایک رات صبح ہو جانے کے خیال سے باہر نکلا اور ابھی رات باقی تھی، پس میں ایک چھوٹے سے دروازے کے پاس بیٹھ گیا، کیا دیکھتا ہوں کہ ایک نوجوان روتے ہوئے اللہ کے حضور اس طرح مناجات کر رہا ہے:

”وَعَزْتَكَ ، وَجَلَّكَ مَا أَرْدَثُ بِمَعْصِيَتِكَ  
مُخَالَفَتِكَ ؛ وَلِكُنْ سَوْلُثُ لِيْ نَفْسِي ، وَغَلَبَتِيْ  
شَقْوَتِيْ ، وَغَرَبَنِيْ سِرْكَ الْمُرْخَى عَلَيْ ، فَالآنَ  
مِنْ عَذَابِكَ مَنْ يَسْتَقْدِمُ ؟ وَبِحَبْلِ مَنْ اتَّصلُ

، اُنْ أَنْتَ قَطْعَتْ حَبْلَكَ عَنِّيْ؟ وَاسْوَاقَاهُ عَلَى  
 مَا مَضِيَ مِنْ أَيَامِيْ فِي مَعْصِيَةِ رَبِّيْ ، يَا وَيْلَيْ !!  
 كَمْ أَتُوبُ ، وَكَمْ أَغُوذُ ؟ فَذَهَانٌ لِيْ أَنْ أَسْتَحْسِيَ  
 مِنْ رَبِّيْ عَزَّ وَجَلَّ ” (تیری عزت وجلالت کی قسم !  
 میں نے تیری نافرمانی سے تیری مخالفت کا ارادہ نہیں کیا؛ لیکن  
 میرے نفس نے مجھے پھسلایا اور میری بد بختی مجھ پر غالب آئی  
 اور آپ کی ستاری کے پردے نے مجھے دھوکہ میں ڈال دیا تھا،  
 پس اب کون آپ کے عذاب سے مجھے بچا سکتا ہے اور میں  
 کس کی رسی کو پکڑ سکتا ہوں، اگر آپ نے اپنے تعلق کی رسی مجھ  
 سے کاٹ لی؟ وائے افسوس !! ان ایام پر جو گناہوں میں گزر  
 گئے، ہائے میری خرابی !! میں کتنی بار توہہ کرتا اور کتنی بار توہہ توڑ  
 کر گناہ کی طرف عود کرتا رہا ہوں گا؟ اب وقت آگیا ہے کہ  
 میں میرے رب سے حیا کروں )

حضرت منصور کہتے ہیں کہ اس کی یہ مناجات سن کر میں نے یہ آیت پڑھ دی:  
 ﴿يَا أَيُّهَا الَّذِينَ آمَنُوا فُؤْلًا أَنفَسَكُمْ ، وَأَهْلِيْكُمْ نَارًا ، وَقُوْدُهَا النَّاسُ ،  
 وَالْحِجَارَةُ عَلَيْهَا مَلَئِكَةٌ ، غِلَاظٌ ، شِدَادٌ ، لَا يَعْصُوْنَ اللَّهَ مَا  
 أَمْرَهُمْ ، وَيَفْعَلُوْنَ مَا يُؤْمِرُوْنَ﴾ [سورہ تحریم: ۶]

(اے ایمان والو! اپنے آپ کو اور اپنے اہل و عیال کو دوزخ کی اس آگ سے  
 بچاؤ! جس کا ایندھن انسان اور پتھر ہیں، جس پر سخت و تنذخور فرشتے مقرر ہیں، جو کسی  
 بات میں اللہ کی مخالفت نہیں کرتے، جس کا اللہ نے ان کو حکم دیا ہے اور وہی کرتے  
 ہیں، جس کا ان کو حکم دیا گیا ہے )

حضرت منصور کہتے ہیں کہ جب میں نے یہ آیت پڑھی، تو مجھے ایک آواز اور سخت ضطراب سنائی دیا، میں پھر اپنے کام سے چلا گیا، جب واپس آیا تو دیکھتا ہوں کہ اس نوجوان کا جنازہ رکھا ہوا ہے۔ میں نے پوچھا تو معلوم ہوا کہ اس آیت کے سننے سے، اس کی موت ہو گئی۔

(البداية والنهاية: ۱۰/۹، صفتة الصفوۃ: ۳/۲۲، ۱۸۷، حیات العلوم: ۳۲۲/۲، التبصرۃ لابن الجوزی: ۱۶)

## شاعر ابونواس کی توبہ و مناجات

عرب کے مشہور شاعر ابونواس کے بارے میں لکھا ہے کہ اس کی وفات کے بعد اس کو خواب میں دیکھا گیا اور پوچھا گیا کہ اللہ نے تمہارے ساتھ کیا معاملہ کیا؟ اس نے کہا کہ اللہ نے میری مغفرت، ان اشعار کی وجہ سے کر دی، جو میں نے یہاڑی کے دلوں میں مر نے سے پہلے کہتے اور وہ میرے تکیے کے نیچے رکھے ہیں، جب اس کے تکیے کے نیچے دیکھا گیا، تو ایک کاغذ پر یہ اشعار لکھے ہوئے ملے:

بِأَرْبَبِ إِنْ عَظَمْتُ ذُنُوبِيْ كَفَرَةَ  
فَلَقَدْ عِلِّمْتُ بِأَنَّ عَفْوَكَ أَعْظَمُ  
إِنْ كَانَ لَا يَرْجُوْكَ إِلَّا مُحْسِنٌ  
فَمَنِ الَّذِي يَرْجُوْ الْمُسِيْءَ الْمُجْرِمُ؟  
أَذْعُونُكَ رَبِّيْ كَمَا أَمْرُتَ تَضَرُّعًا  
فَإِذَا رَدَدْتَ يَدَيْ فَمَنْ ذَا يَرْحَمُ؟  
مَا لِي إِلَيْكَ وَسِيلَةٌ إِلَّا الرَّجَا  
وَجَمِيلَ عَفْوُكَ ثُمَّ أَنِي مُسْلِمٌ

۱- اے میرے پروردگار! اگر میرے گناہ زیادہ ہیں، تو میں یہ بھی جانتا ہوں کہ

تیری معافی و مغفرت اس سے زیادہ بڑی ہے۔

۲- اگر نیکی کرنے والا ہی تیری رحمت سے امید رکھ سکتا ہے، تو وہ کون ہے جس سے گناہ کا مجرم بندہ امید رکھے؟

۳- میں تجھ سے اسی طرح کڑا کڑا کر مانگتا ہوں، جیسا کہ تو نے حکم دیا ہے، پس اگر تو ہی میرے ہاتھوں کور دکر دے، تو پھر کون مجھ پر حکم کرے گا؟

۴- تیری رحمت سے امید اور تیری معافی، پھر میرے مسلمان ہونے کے سوا میرا کوئی وسیلہ نجات نہیں ہے)

(آثار البلا للقروینی: ۲۲۹، البدایہ والنہایہ: ۱۰/۲۲۲، لمنظوم: ۱۰/۲۲۷، تاریخ بغداد: ۹/۲۶۱)

## ایک منظوم عربی مناجات

علامہ ابن الجوزی نے اپنی کتاب ”بحر الدمع“ میں کسی کی یہ منظوم مناجات نقل کی ہے، جو بہت ہی دل گداز و رقت قلبی پیدا کرنے والی ہے، عربی داں حضرات خصوصاً اس کو پڑھ لیا کریں، تو بڑا فائدہ ہوگا:

أَتَيْتُكَ رَاجِيًّا يَا ذَا الْجَلَالِ !!  
 فَفَرَّجَ مَا تَرَىٰ مِنْ سُوءِ حَالِي  
 عَصَيْتُكَ سَيِّدِيٍّ وَيَلِيٍّ بِجَهَلِيٍّ  
 وَغَيْبُ الدَّلْبِ لَمْ يَعْطُرْ بَيْانِيٍّ  
 إِلَىٰ مَنْ يَشَاءُكَيِ الْمَمْلُوكُ إِلَّا  
 إِلَىٰ مَوْلَاهُ يَا مَوْلَى الْمَوَالِيٍّ !!  
 فَوَيْلِيٍّ لَيْتَ أُمِّيٌّ لَمْ تَلِدْنِيٍّ  
 وَلَا أَغْصِيْكَ فِي ظُلْمِ اللَّيَالِيٍّ

وَهَا !! أَنَا ذَا غَيْبَةِ كَعْبَدُ سُوءٍ  
 بِبَابِكَ وَاقِفٌ يَا ذَا الْجَلَالِ !!  
 فَإِنْ عَاقَبْتَ يَا رَبَّ ، فَإِنَّى  
 مُحَقِّبًا لِلْعَذَابِ ، وَبِالنَّكَالِ  
 وَإِنْ تَغْفُرْ ، فَعَفْوَكَ أُرْتَجِيهِ  
 وَبِخُسْنَ اَنْ عَفْوُتْ قِيَعْ حَالِي

-۱- اے ذوالجلال! میں تیرے دربار میں امید لیے آیا ہوں؛ لہذا میرا براحال درست فرمادے۔

-۲- اور میرے آقا! میں نے افسوس کہ اپنی جہالت سے آپ کی نافرمانی کی اور گناہ کی برائی کا کوئی کھٹکا بھی میرے دل میں پیدا نہیں ہوا۔

-۳- اے سب آقاوں کے آقا! غلام آخر اپنے آقا کے سوا کس سے اپنا شکوہ کرے گا؟

-۴- پس ہائے میری خرابی! کاش کہ میری ماں مجھے نہ جنتی اور نہ میں رات کی تاریکیوں میں تیری نافرمانی کرتا۔

-۵- اور اے جلال والے بادشاہ! اب یہ تیرا ادنی غلام، نہایت براوندہ تیرے دروازے پر کھڑا ہے۔

-۶- پس اگر آپ مجھے سزا دیں، تو میں عذاب و سزا کا مستحق ہوں۔

-۷- اور اگر آپ معاف کر دیں، تو میں اسی کی امید رکھتا ہوں اور میرا براحال آپ کے معاف کرنے سے ٹھیک ہو جائے گا۔

الغرض جب بندہ سچے دل سے توبہ کرتا ہے، تو اللہ تعالیٰ اس کی توبہ قبول کرتے

ہیں اور اس کے ساتھ ایک بلند مقام بھی اس کو دیا جاتا ہے، ایسا مقام جو اللہ کے فرشتوں کو بھی نصیب نہیں ہوتا۔

حضرت مولانا محمد احمد صاحب پرتاپ گڑھی نے بہت خوب فرمایا:

کبھی طاعتوں کا سر ور ہے، کبھی اعتراض قصور ہے

ہے ملک کو جس کی نہیں خبر، وہ حضور مرزا حضور ہے

معلوم ہوا کہ اس خاص حضوری سے فرشتے بھی بے خبر ہوتے ہیں، جو سچے دل سے توبہ کرنے والوں کو نصیب ہوتا ہے، پھر بعض اوقات دنیا ہی میں ان لوگوں کو کوئی کرامت بھی مل جاتی ہے۔

### ایک حداد یعنی لوہار کا قصہ

علامہ ابن الجوزی نے نقل کیا ہے کہ ایک بزرگ نے کہا کہ میں نے ایک لوہار کو دیکھا کہ وہ اپنے ہاتھ سے آگ کے اندر سے لوہا نکالتا ہے اور ہاتھ کی انگلیوں، ہی سے اس کو الٹ پلٹ کر رہا ہے۔ میں نے دل میں کہا کہ یہ کوئی اللہ والا ہے، پھر میں اس کے قریب ہوا اور سلام کیا، اس نے جواب دیا، میں نے کہا کہ اے سردار! آپ کو جو یہ کرامت ملی ہے، اس کے حوالے سے آپ میرے لیے دعا کر دیں۔

اس نے کہا کہ بھائی! میں ایسا نہیں ہوں جیسا آپ سمجھ رہے ہیں؛ لیکن میں اپنا قصہ آپ کو سناتا ہوں، وہ یہ کہ میں بہت گناہ کیا کرتا تھا، ایک بار ایک حسین عورت سے سابقہ پڑا، اس نے مجھ سے کہا کہ اللہ کے لیے کچھ ہو تو دیدو، وہ عورت میرے دل میں سما گئی، میں نے کہا کہ میرے گھر چل، تجھے اتنا دیدوں گا جو کافی ہو جائے؛ مگر وہ مجھے چھوڑ کر چل گئی اور پھر کچھ دیر بعد روتے ہوئے آئی اور کہنے لگی کہ مجھے وقت نے مجبور کیا ہے؛ اس لیے میں دوبارہ تمہارے پاس آئی ہوں۔

وہ شخص کہتا ہے کہ میں اس کو لے کر گھر آیا اور اس کو بٹھا کر اس کے قریب ہوا، تو وہ اس طرح ترپنے لگی، جیسے تیز ہوا کے تھیڑوں میں کشتی حرکت کرتی ہے، میں نے کہا کہ کیوں ترپتی ہے؟ اس نے کہا کہ اللہ کے خوف سے کہ کہیں وہ میں اس حال میں نہ دیکھ لے؛ لہذا تم اگر مجھ کو چھوڑ دو، تو اللہ تم کو نہ دنیا میں آگ سے جلانے گا اور نہ آخرت میں جلانے گا۔

کہتے ہیں کہ میں نے اس کو چھوڑ دیا، وہ چلی گئی اور مجھ پر بے ہوشی طاری ہو گئی، میں نے خواب میں دیکھا کہ ایک نہایت حسین عورت ہے، میں نے پوچھا کہ تو کون ہے؟ اس نے کہا کہ میں اس لڑکی کی ماں ہوں، تجھے معلوم ہو کہ یہ میری لڑکی رسول اللہ ﷺ کے خاندان سے ہے، اللہ تم کو جزا دے اور تم کو نہ دنیا میں آگ سے جلانے اور نہ آخرت میں جلانے۔ وہ کہتے ہیں کہ اس کے بعد میں نے توبہ کر لیا اور اللہ کی جناب میں رجوع ہو گیا۔ (الزہر الفاتح: ۱۲)

## ایک قصاب کا واقعہ

امام ابو بکر بن عبد اللہ المحرنی کہتے ہیں کہ ایک قصاب نے ایک باندی سے معاشقہ کیا، وہ ایک بار اپنے آقا کے گھر والوں کے کام سے کہیں جا رہی تھی کہ اس نے اس کا پیچھا کیا اور اس کو پھلانے کی کوشش کی؛ مگر اس باندی نے کہا کہ مجھ سے کوئی بر اکام نہ کرو، تم مجھ سے جتنی محبت کرتے ہو، میں تم سے اس سے زیادہ محبت کرتی ہوں؛ مگر مجھے اللہ کا خوف ہے؛ لہذا میں کوئی بر اکام نہیں کروں گی۔

قصاب نے کہا کہ اگر تو اللہ سے ڈرتی ہے، تو میں کیوں نہ اللہ سے ڈروں؛ لہذا میں توبہ کرتا ہوں۔ پھر وہاں سے وہ لوٹ رہا تھا کہ اس کو گرمی کی شدت سے شدید پیاس معلوم ہوئی، یہاں تک کہ ہلاکت کے قریب ہو گیا۔ پس اس نے دیکھا کہ بنی

اسرائیل کے پیغمبر کے ایک قاصد وہاں سے گزر رہے ہیں، انہوں نے اس سے حال پوچھا، اس نے پیاس کا حال بتایا، انہوں نے کہا کہ چلو ہم اللہ سے دعا کرتے ہیں کہ اللہ ہمیں ایک بادل کا ٹھنڈا سایہ عطا کر دے۔

اس قصاص نے کہا کہ میرا کوئی ایسا عمل نہیں کہ میری دعا قبول ہو، آپ ہی دعا کیجئے۔ اس قاصد نے کہا کہ اچھا میں دعا کرتا ہوں اور تم آمین کہو۔ چنان چہ انہوں نے دعا کی اور اس نے آمین کہی اور اللہ نے دعا قبول کر کے ان کو ایک بادل کا سایہ عطا کر دیا۔ یہاں تک کہ وہ دونوں اس سایہ میں چل کر اپنے قریب کو پہنچ گئے اور جب وہ قصاص اپنے گھر کی جانب چلنے لگا، تو وہ سایہ اسی کے ساتھ ہو گیا، یہ دیکھ کر اس قاصد نے کہا کہ بھائی! تم تو کہتے تھے کہ میرا کوئی عمل صالح نہیں ہے اور یہاں تو یہ معلوم ہو رہا ہے کہ یہ سایہ تو تمہاری ہی وجہ سے ملا ہے؛ اللہ ا مجھے تمہارا قصہ سناؤ کہ کیا ہے؟ تب اس نے اپنی توبہ کا قصہ سنایا، تو اس قاصد نے کہا کہ جو توبہ کرتا ہے، وہ اللہ کے زد دیک ایسے مقام پر پہنچ جاتا ہے جہاں کوئی دوسرا نہیں پہنچتا۔

(احیاء العلوم: ۱۰۶/۳)

## گناہ چھوڑنے کے لئے چند اہم نصیحتے

اس کے بعد ہم یہاں قرآن و حدیث اور بزرگان سلف کے اقوال و احوال و واقعات کی روشنی میں نفس کو گناہ سے باز رکھنے یا یوں کہیے کہ نفس کو گناہ کی علت و عادت چھڑانے کے لیے چند اہم نصیحتے پیش کرتے ہیں، جن کو ذہن نشین کر لینا چاہیے۔ امید ہے کہ ان سے گناہ کی عادت چھوڑنے میں مدد ملے گی۔

اللہ سے شرم و حیا

پہلی بات یہ ذہن میں ہونا چاہیے کہ جس طرح آدمی انسانوں سے حیا و شرم کرتا

ہے، اس کو چاہیے کہ وہ اللہ تعالیٰ سے بھی حیا کرے، کیا کوئی آدمی اپنے باپ یا مامیا استاذ یا دوست کے سامنے گناہ کرنے تیار ہو گا؟ نہیں؛ کیوں کہ حیا اس سے مانع نہیں ہے اور اگر انسان کو اللہ تعالیٰ سے حیا آجائے تو وہ ضرور گناہوں سے بچے گا۔

## حیا کی فضیلت

ای ایسے حدیث میں ہے: "الْحَيَاةُ شُعْبَةٌ مِّنَ الْإِيمَانِ" (حیا، ایمان کا ایک بڑا شعبہ ہے)

اور ایک حدیث میں ہے: "مَا كَانَ الْحَيَاءُ فِي شَيْءٍ إِلَّا زَانَهُ" (کسی بھی چیز میں حیا ہو، تو وہ اس کو زیست دیتی ہے)

(ترمذی: ۱۹۷۳، الادب المفرد: ۲۱۰)

## حیا کی حقیقت

ایک اور حدیث میں حضرت عبد اللہ بن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

"اسْتَحْيُوا مِنَ اللَّهِ تَعَالَى حَقَّ الْحَيَاءِ" (اللہ سے اس طرح حیا کرو، جیسے اس سے حیا کرنے کا حق ہے)

صحابہ نے عرض کیا کہ الحمد للہ! ہم تو اللہ سے حیا کرتے ہیں، آپ نے فرمایا:

"لَيْسَ ذَاكَ؛ وَلِكُنَ الْاسْتِحْيَاءُ مِنَ اللَّهِ حَقُّ الْحَيَاءِ أَنْ تَحْفَظَ الرَّأْسَ، وَمَا وَعَنِي، وَالْبَطْنَ، وَمَا حَوَى، وَلْتُدْكِرِ الْمَوْتَ، وَالْبَلِى، وَمَنْ أَرَادَ الْآخِرَةَ، تَرَكَ زِينَةَ الدُّنْيَا، فَمَنْ فَعَلَ ذَلِكَ، فَقَدِ اسْتَحْيَى مِنَ اللَّهِ حَقَّ الْحَيَاءِ" (یہ حیا نہیں! بل کہ اللہ سے

حیا کرنے کا حق یہ ہے کہ توسر اور سر میں، جو چیزیں (آنکھ، کان، ناک، زبان) ہیں، ان کو محفوظ کرے اور پیٹ اور اس کے اطراف کی چیزیں (شرم گاہ، پیر، ہاتھ) کو محفوظ رکھئے اور آخرت اور (قبر میں جسم و اعضا کی) بوسیدگی کو یاد کرے اور جو شخص آخرت کو چاہتا ہے، وہ دنیا کی زینت کو ترک کر دیتا ہے، پس جس نے یہ کام کیے اس نے اللہ کا حق حیا ادا کیا ہے)

(ترمذی: ۲۳۵۸، مندرجہ: ۱۷۳۶، مندرجہ: ۵۹۱، مندرجہ: ۳۵۹)

## بے حیائی کا نقصان

حضرت ثوبان سے روایت ہے کہ رسول اللہ ﷺ نے فرمایا کہ میں ان لوگوں کو جانتا ہوں، جو قیامت کے دن تہامہ پہاڑ کے برابر چمکتے ہوئے اعمال لے کر آئیں گے، پس اللہ تعالیٰ ان کے ان اعمال کو منتشر دھول کی طرح بے حقیقت بنادیں گے۔

حضرت ثوبان نے عرض کیا کہ یا رسول اللہ ﷺ ! ان لوگوں کا کچھ حال بتائیے؛ تاکہ ہم بھی ان میں سے نہ ہو جائیں، جب کہ ہم ان کو نہیں جانتے۔

آپ ﷺ نے فرمایا کہ وہ لوگ تمہارے بھائی ہیں، تمہاری جنس سے ہیں اور رات کی عبادت میں سے تمہاری طرح حصہ رکھتے ہیں؛ لیکن یہ لوگ جب اللہ کی حرام کردہ چیزوں کے ساتھ تہائی میں ہوتے ہیں، تو ان کو پامال کرتے ہیں۔ (ابن ماجہ: ۲۲۲۵، ترمذی: ۳۶۳۲)

حکیم ترمذی نے روایت کیا ہے کہ حضرت بہر بن حکیم اپنے والد سے اور وہ

اپنے دادا سے روایت کرتے ہیں کہ میں نے پوچھا کہ یا رسول اللہ احمداری شرمگا ہوں  
سے ہم کیا کر سکتے ہیں اور کیا ہمیں چھوڑ دینا ہے؟

حضرت رسول اللہ ﷺ نے فرمایا: اپنی بیوی اور باندی کے علاوہ  
سے اپنی شرمگاہ کو حفظ رکھنا۔ وہ کہتے ہیں کہ میں نے سوال کیا کہ اور اگر ہم تنہا ہوں  
تو؟ رسول اللہ ﷺ نے فرمایا کہ تو پھر اللہ زیادہ مستحق ہے کہ اس سے حیا  
(المعہیات حکیم ترمذی: ۳۸)

الغرض اس حدیث سے مقصود یہ بتانا ہے کہ اللہ سے حیا یہی ہے کہ انسان گناہ و  
بے حیائی کی باتوں کو چھوڑ دے اور اپنے تمام اعضا کو گناہوں سے اور بے حیائی کی  
باتوں سے بچائے۔

### حیا کی دو قسمیں

امام محمد بن نصر المروزی اپنی کتاب ”تعظیم قدر الصلاۃ“ میں فرماتے ہیں کہ  
حیا دو قسم کی ہے: ایک اللہ سے حیا اور دوسرے بندوں سے حیا اور بندے کے لیے  
زیادہ قبل لحاظ اللہ سے حیا ہے اور اگر اللہ تعالیٰ مخلوق سے حیا کو ایک ”بہترین خلق“ نہ  
قرار دیتے، تو حیا کا اللہ کے سوا کوئی مستحق نہ ہوتا؛ کیونکہ لفظ و نقصان کا مالک اس  
کے سوا کوئی نہیں؛ لیکن اللہ نے اس بات کو پسند کیا کہ بندے بھی ایک دوسرے سے  
حیا کریں اور ایک دوسرے کے عیوب کو چھپائیں۔ (تعظیم قدر الصلاۃ: ۲/۸۲۵)

اور فقیرہ ابواللیث سمرقندی کہتے ہیں کہ حیا کی دو قسمیں ہیں: ایک حیا، تیرے اور  
لوگوں کے مابین ہے اور دوسری حیا، جو تیرے اور اللہ کے درمیان ہے: جو حیا تیرے  
اور لوگوں کے درمیان ہے، وہ یہ ہے کہ تو ان باتوں سے آنکھ بند کر لے، جو حلال نہیں  
اور جو حیا تیرے اور اللہ کے درمیان ہے، وہ یہ ہے کہ تو اس کی نعمتوں کو جانے اور اس

کی نافرمانی سے شرم کرے۔

## حیا پر اکابر کے اقوال

(۱) حضرت فضیل بن عیاض کہتے ہیں کہ تم دروازہ بند کر لیتے اور پردہ ڈال لیتے اور لوگوں سے حیا کرتے ہو؛ لیکن اس قرآن سے حیا نہیں کرتے، جو سینے میں ہے اور رب جلیل سے حیا نہیں کرتے، جس پر کوئی چیز مخفی نہیں۔

(تبیہ الغافلین: ۲۷۳)

(۲) حضرت امام ابن ابی الدنیا کہتے ہیں کہ بعض حکماء پوچھا گیا کہ: "ما افْعَلُ الْحَيَاة؟" (سب سے بڑھ کر نفع بخش حیا کیا ہے؟) تو کہا کہ تیراللہ سے اپنی پسند کی چیز مانگنے اور اس کی نافرمانی کے کام کرنے سے شرم کرنا۔

(التوہبہ لابن ابی الدنیا: ۱۷۳)

(۳) فقیہ ابوالیث نے نقل کیا ہے کہ کسی بزرگ نے اپنے بیٹے سے فرمایا کہ اگر تیرا نفس کسی گناہ کبیرہ کی تجھے دعوت دے، تو پہلے اپنی نگاہ آسمان کی طرف ڈال اور اس ذات سے حیا کر جوہاں ہے اور اگر نفس نہ مانے، تو پھر زمین کی طرف نگاہ کر اور ان لوگوں سے حیا کر جو زمین میں ہیں، اگر تو نہ آسمان والے سے ڈرتا ہو اور نہ زمین والوں سے شرم کرتا ہو، تو اپنے آپ کو جانوروں میں سے سمجھنا۔

(تبیہ الغافلین: ۲۷۳)

(۴) امام ابن عطا اسکندری کہتے ہیں کہ بعض سلف سے منقول ہے: اگر گناہ کرنا ہو تو ایسی جگہ جا کر کرنا، جہاں کوئی تجھے نہ دیکھ رہا ہو، پس جو شخص اللہ کے دیکھنے سے حیا نہ کرے اور اپنے مولیٰ کا مقابلہ مختلف معاصی سے کرے، تو اس کی بصیرت کی آنکھی انہی ہوچکی ہے۔

(ایقاظ اللہم: ۲۹۷)

(۵) امام تفسیر علامہ بیضاوی کہتے ہیں کہ اللہ سے حیا و نہیں ہے، جو تم سمجھتے ہو؛ بل کہ وہ یہ ہے کہ انسان اپنے تمام اعضا کو اللہ کی نام رضیات سے محفوظ رکھے۔  
 (بریقۃ محمودیۃ شرح طریقۃ محمدیۃ: ۱۵۲/۳)

(۶) حضرت سفیان بن عینہ کہتے ہیں: "الْحَيَاةُ حَقُّ التَّقْوَىٰ ، وَلَا يَخَافُ الْعَبْدُ حَتَّىٰ يَسْتَحِي ، وَهُلْ وَجْلٌ أَهْلُ التَّقْوَىٰ إِلَّا مِنَ الْحَيَاةِ" (حیات القوی کا حق ہے اور بندہ اس وقت تک خوف نہیں کر سکتا، جب تک کہ وہ حیانہ کرے اور اہل تقوی حیاتی کی وجہ سے توڑتے ہیں)

(بریقۃ محمودیۃ شرح طریقۃ محمدیۃ: ۱۵۲/۳)

حضرت ابن السماک اس سلسلے میں یہ اشعار پڑھا کرتے تھے:

يَا مُذْمِنَ الذَّنْبِ أَمَا تَسْتَحِي  
 وَاللَّهُ فِي الْخَلْوَةِ ثَانِيًّا  
 غَرَّكَ مِنْ رَبِّكَ إِمْهَالَهُ  
 وَسُرْرَةُ طَوْلَ مَسَاوِيًّا

(اے گناہوں پر اصرار کرنے والے!! کیا تو خلوت میں (اللہ سے) نہیں شرماتا، جب کہ وہ وہاں تیرا دوسرا ہے، تجھ کو تیرے پر وردگار سے اس کی ڈھیلنے مغرور کر دیا ہے اور اس کی ستاری نے تیرے گناہوں کو بڑھا دیا ہے)

ہمارے نبی صلی اللہ علیہ وسلم کی حیا

ہمارے نبی حضرت محمد ﷺ کی حیا بے نظیر حیا ہے، لوگوں سے بھی اور اللہ سے بھی۔ حضرت ابوسعید خدری رضی اللہ عنہ کہتے ہیں: "کَانَ النَّبِيُّ صَلَّى اللَّهُ عَلَيْهِ وَسَلَّمَ أَشَدَّ حَيَاةً مِنَ الْعَدْرَاءِ فِي خِدْرِهَا" (اللہ کے نبی اس

باکرہ لڑکی سے زیادہ حیادار تھے، جو اپنے پردے میں بیٹھی ہوئی ہو)

(بخاری: ۳۵۶۲، مسلم: ۶۱۷۶، مسند احمد: ۱۷۰۱)

اور ایک حدیث میں ہے کہ جب آپ ﷺ بیت الحلا کے لیے  
جاتے تھے تو بہت دور نکل جاتے تھے، یہاں تک کہ کوئی آپ کو دیکھنے پائے۔

(ابوداؤد: ۲، سنن شیعی: ۱/۹۳، ابن ماجہ: ۳۳۵)

یہ تو آپ کی شرم و حیا، انسانوں سے ہے اور اللہ سے شرم کا حال یہ ہے کہ  
جب آپ ﷺ بیت الحلا جاتے اور ضرورت کے لیے اپنے کپڑے  
اتارنا چاہتے، تو اس وقت تک جسم سے کپڑے نہ اتارتے، جب تک کہ زمین سے  
قریب نہ ہو جاتے۔

حضرت ابن عمر اور حضرت انس کہتے ہیں :

”إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا أَرَادَ حَاجَةً لَا يَرْفَعُ ثُوبَهُ  
حَتَّى يَدْنُو مِنَ الْأَرْضِ“

(حضرت نبی ﷺ بیت الحلا جب قضاۓ حاجت کا ارادہ کرتے، تو اپنے  
کپڑے اس وقت تک نہ اتارتے، جب تک کہ زمین سے قریب نہ ہو جاتے)

(ابوداؤد: ۱۳، مسند مذی: ۱۲، سنن شیعی: ۱/۹۶)

یہاں جس حیا کا ذکر ہے، ظاہر ہے کہ وہ لوگوں سے حیا نہیں؛ کیوں کہ آپ تو  
اس قدر لوگوں سے دور ہیں کہ کوئی یہاں سے آپ کو دیکھہ ہی نہیں سکتا، پھر یہ حیا  
کیوں؟ یہ دراصل اللہ سے حیا ہے اور اسی آپ کی اللہ سے حیا کا ذکر درج ذیل  
حدیث میں بھی ہے۔

حضرت عائشہ صدیقہ رضی اللہ عنہا کہتی ہیں کہ

”مَا نَظَرْتُ أَوْ مَا رَأَيْتُ فَرْجٌ رَسُولِ اللَّهِ صَلَّى اللَّهُ عَلَيْهِ وَسَلَّمَ قَطُّ“ (میں

نے کبھی اللہ کے رسول حَمْدُهُ لِفَقِيلِهِ وَسَلَّمَ کی شرمگاہ نہیں دیکھی)

(ابن ماجہ: ۶۶۲، مسند احمد: ۲۵۶۰۹، سشن پیغمبر: ۷۷، ۹۷)

یہ حدیث بھی آپ کی شرم و حیا کی ایک نادر مثال ہے اور یہ بھی اللہ سے شرم کی بات ہے ورنہ ظاہر ہے کہ یہوی سے کوئی شرم نہیں تھی؛ مگر اس حال میں بھی آپ اللہ سے حیا کرتے ہوئے بھی اپنی یہوی کے سامنے بھی ننگے نہیں ہوئے۔

## حضرت آدم کی حیا

حضرت ابن کعب رَضِيَ اللَّهُ عَنْهُ کہتے ہیں کہ حضرت آدم سے جب خطاب ہو گئی، تو آپ کی شرمگاہ ظاہر ہو گئی اور آپ جنت سے نکل کر بھاگنے لگے، وہاں ایک درخت تھا اس کے پتے لے کر ڈھانپنے لگے۔

اللہ تعالیٰ نے فرمایا : "أَفَرَأَ أَمْنِي يَا آدُمُ؟ (کیا مجھ سے فرار ہونا چاہتے ہو، اے آدم !!)

آپ نے عرض کیا : "لَا وَاللَّهِ يَا رَبُّ؛ وَلِكُنْ حَيَاءً مِنْكَ، وَمِمَّا جِئْتَ بِهِ" (نہیں اے میرے رب ! مل کہ آپ سے اور جو کام میں نے کیا ہے اس سے شرم کرتے ہوئے)

اور حضرت ابن المندب رفرماتے ہیں کہ جب آپ کو جنت سے اٹار دیا گیا، تو آپ برادروتے رہے اور اللہ تعالیٰ سے معافی مانگتے رہے۔

آپ فرماتے ہیں : "مَا رَفِعْتُ طَرْفِي إِلَى السَّمَاءِ حَيَاءً مِنَ اللَّهِ تَعَالَى مُنْذُ صَنَعْتُ مَا صَنَعْتُ" (میں نے جو خطاب کی اس کی وجہ سے اللہ سے حیا کرتے ہوئے کبھی آسمان کی جانب اپنی آنکھ نہیں اٹھائی)

(تعظیم قدر الصلوٰۃ: ۸۳۳-۸۳۲/۲)

## حضرت یوسف علیہ السلام کی حیا

حضرت یوسف علیہ السلام کو جب زیخانے بہکانے و پھلانے کی کوشش کی تو اس وقت زیخانے والے کمرے میں رکھے ایک بت پر پردہ ڈال دیا، حضرت یوسف علیہ السلام نے پوچھا کہ یہ کیوں ڈال دیا؟ تو زیخانے جواب دیا کہ مجھے اس بت سے شرم آ رہی ہے کہ اس حال میں وہ مجھے دیکھے۔ حضرت یوسف نے فرمایا کہ پھر تو میں زیادہ سخت ہوں کہ اللہ سے شرم کروں۔

(تفیر القطبی: ۱۶۹/۹، فتح القدر لیلشوكانی: ۲۰/۳)

## حضرت داؤد علیہ السلام کی حیا

حضرت ابو عبد اللہ الجدی حضرت سیدنا داؤد علیہ السلام کے بارے میں کہتے ہیں کہ آپ نے اللہ سے حیا کی وجہ سے مرتے دم تک کبھی آسمان کی جانب نہیں اٹھایا۔

## حضرت ابو بکر و ابو موسیٰ کی حیا

حضرت ابو بکر صدیق رضی اللہ عنہ سے مروی ہے کہ آپ نے اپنے خطبہ میں فرمایا: اے لوگو! اللہ سے حیا کرو، بلاشبہ میں جب بیت الخلا جاتا ہوں تو اپنا سر اللہ سے حیا کی وجہ سے ڈھانپ لیتا ہوں۔

اور حضرت ابو موسیٰ اشعری رضی اللہ عنہ سے روایت ہے کہ میں جب اندر ہیرے کرے میں بھی غسل کرتا ہوں، تو جب تک کپڑے نہ پہن لوں اپنی پیٹھ کو اللہ سے حیا کی وجہ سے سیدھا نہیں کرتا (یعنی سیدھا کھڑا نہیں ہوتا؛ تاکہ شرمگاہ نظر نہ آئے۔

(تعظیم قدر الصلاۃ: ۸۲۹/۲)

## ایک حیادار کا واقعہ

امام قشیری نے نقل کیا ہے کہ ایک شخص کو دیکھا گیا کہ وہ مسجد کے باہر والے حصہ میں نماز پڑھ رہا ہے، لوگوں نے اس سے پوچھا کہ تو مسجد میں داخل ہو کر کیوں نماز نہیں پڑھتا؟ تو اس نے کہا کہ مجھے اللہ سے شرم آتی ہے کہ میں اس کی معصیت و گناہ کر کے اس کے گھر میں داخل ہوں۔ (رسالہ قشیریہ: ۹۸)

## اللہ کے حاضر و ناظر ہونے کا یقین

گناہ کے چھوڑنے کے لیے دوسرا سخن یہ ہے کہ اللہ کے حاضر و ناظر ہونے کا یقین پیدا کرے۔ جب بندہ اللہ کو حاضر و ناظر سمجھے گا اور اس کا یقین کرے گا تو گناہ کرتے ہوئے، اس کو شرم بھی آئے گی اور خوف بھی اور اس کی وجہ سے خلوت و تہائی میں بھی گناہ سے بچنا آسان ہو جائے گا۔

اللہ تعالیٰ نے قرآن میں اسی کی تعلیم کے لیے فرمایا:

﴿إِنَّمَا يَعْلَمُ بِأَنَّ اللَّهَ يَرَى﴾ [آل قلم: ۱۳]

(کیا وہ انسان جانتا نہیں کہ اللہ دیکھ رہا ہے)

ایک جگہ اللہ تعالیٰ فرماتے ہیں:

﴿يَعْلَمُ خَائِنَةَ الْأَغْرِيْنِ، وَمَا تُخْفِي الصُّدُّورُ﴾ [الغافر: ۱۹]

(وہ اللہ آنکھوں کی خیانت کو جانتا ہے اور اس کو بھی جو سینوں میں پوشیدہ ہے)

ایک اور موقع پر ارشاد ہے:

﴿وَاللَّهُ عَلَيْمٌ بِبَذَاتِ الصُّدُّورِ﴾ [آل عمران: ۱۵۳]

(اور اللہ سینے کی باتوں کو بھی جانے والا ہے)

اور مختلف آیات میں اللہ تعالیٰ کے بارے میں فرمایا گیا کہ وہ تمھارے کاموں کو دیکھنے والا ہے اور ان سے باخبر ہے، یہ ساری آیات بتا رہی ہیں کہ ایک مسلمان کو اس بات کا پکار یقین ہونا چاہیے کہ اللہ تعالیٰ ہر وقت اور ہر دم میرے ہر کام کو دیکھ رہا ہے۔ حضرت مولانا حکیم اختر صاحب دامت برکاتہم کا شعر ہے، جو یاد رکھنے کے قابل ہے:

جو کرتا ہے، تو چھپ کر اہل جہاں سے  
کوئی دیکھتا ہے، تجھے آسمان سے

### پھر اللہ کہاں ہے؟ ایک واقعہ

حضرت عبد اللہ بن عمر رضی اللہ عنہ کا ایک بار مذینے کے باہر کسی جگہ سے گذر ہو رہا تھا اور آپ کے شاگرد و اصحاب بھی آپ کے ساتھ تھے، ایک جگہ بیٹھ کر ان سب نے کھانا کھایا، اسی اشنا میں ایک بکری چرانے والا، بکریاں لے کر وہاں سے گزرا، حضرت ابن عمر رضی اللہ عنہ نے اس کو دیکھ کر بہ طور امتحان اس سے فرمایا کہ کیا تم ان بکریوں میں سے ایک بکری ہمیں بیچ سکتے ہو؟ اس نے کہا کہ نہیں؛ کیوں کہ یہ بکریاں میری اپنی نہیں ہیں؛ بل کہ میں صرف ان کو اجرت پر چراتا ہوں، یہ دوسرے کی بکریاں ہیں۔

حضرت ابن عمر رضی اللہ عنہ نے اس سے بہ طور امتحان کہا کہ تم یہ ہمیں درہم لے کر بیچ دو اور اس سے کہہ دینا کہ بھیڑیے نے بکری کو کھالیا۔

یہ سن کر وہ ایک دم سے چیخ اٹھا اور کہنے لگا: ”فَأَيْنَ اللَّهُ؟!!“ کہ پھر اللہ کہاں ہے؟ یعنی کیا اللہ نہیں دیکھ رہا ہے؟ حضرت ابن عمر اس کی یہ بات سن کر رونے لگے۔

(اسد الغافر: ۲۱، ۱۵۳/۲؛ تاریخ الاسلام: ۸/۳۹۵، مختصر تاریخ دمشق: ۳۱۵/۳)

عمر نہیں تو عمر کا خدا جانتا ہے

حضرت عمر رضی اللہ عنہ نے اپنے دورِ خلافت میں حکم لگادیا کہ دودھ میں پانی نہ ملایا جائے، اس کے بعد ایک رات مدینے میں گشت کرتے ہوئے جارہے تھے کہ ایک عورت کو سنا کہ وہ اپنی بیٹی سے کہہ رہی ہے کہ صحیح ہونے جا رہی ہے، کیا تو دودھ میں پانی نہیں ملا تی؟

لڑکی نے ماں کو جواب دیا کہ میں کیسے دودھ میں پانی ملاوں، جب کہ امیر المؤمنین نے منع کر دیا ہے۔ ماں کہنے لگی کہ لوگ تو ملاتے ہیں تو بھی ملا دے۔ عمر کو کیا پختہ چلے گا؟

لڑکی نے کہا : ”إِنَّ كَانَ عُمَرُ لَا يَعْلَمُ فِي الَّهِ عُمَرٌ يَعْلَمُ ، مَا كُنْتُ أَفْعَلُهُ ، وَقَدْ نَهَى عَنْهُ“ (اگر عمر نہیں جانتے تو) (کیا ہوا) عمر کا خدا تو جانتا ہے؛ لہذا میں یہ کام نہیں کروں گی، جب کہ عمر نے اس سے منع کر دیا ہے

جب حضرت عمر رضی اللہ عنہ نے یہ بات سنی تو اس لڑکی کی عقل پر تعجب کرنے لگے اور صحیح اپنے بیٹے عاصم کو بلا کر تحقیق کے لیے بھیجا کہ وہ کون لڑکی ہے؟ معلوم ہوا کہ نبوہلال کی ایک لڑکی ہے، پھر حضرت عمر نے اس لڑکی کا نکاح اپنے بیٹے عاصم سے کر دیا اور اس لڑکی سے حضرت عاصم کو ایک لڑکی ام عاصم پیدا ہوئی اور اس سے حضرت عمر بن عبد العزیز کے والد عبد العزیز کا نکاح ہوا، اس طرح یہ لڑکی حضرت عمر بن الخطاب کی بہو اور حضرت عمر بن عبد العزیز کی نانی ہوتی ہے۔

(سیرۃ عمر بن عبد العزیز ابو محمد ابن عبد الحکم: ۲۳، شذرات الذہب: ۱۱۹)

ایک دروازہ بھی کھلا ہوا ہے

ایک شخص نے ایک عورت سے برائی کا ارادہ کیا اور خلوت میں لے گیا اور اس

سے کہا کہ دروازے بند کر دے اور پر دے ڈال دے۔ اس نے دروازے بند کر دیے اور پر دے ڈال دیے۔ جب وہ اس عورت کے قریب ہوا، تو اس نے کہا کہ ایک دروازہ ابھی کھلا ہوا ہے، اس نے پوچھا کہ کونسا؟ تو کہا کہ وہ دروازہ جوتیرے اور میرے رب کے درمیان ہے، یہ سنا تھا کہ وہ خوف خدا سے ایک چیخ مارا اور روح پر واز کر گئی۔ (الزہر الفاتح: ۱۳)

### ایک عبرت ناک واقعہ

ابراهیم الخواص کہتے ہیں کہ میں قبروں کے پاس بہت زیادہ جایا کرتا تھا، ایک دن ایک قبر کے پاس بیٹھا تو نیند لگ گئی، میں نے ایک کہنے والے کو سنا کہ کہتا ہے کہ زنجیر لو اور اس کو اس میں داخل کرو اور نچلے حصے سے اس کو باہر نکالو اور میت کہتی ہے کہ اے رب! کیا میں قرآن نہیں پڑھتا تھا، کیا میں نماز نہیں پڑھتا تھا؟ کیا میں نے حج نہیں کیا تھا؟ اس کے جواب میں ایک کہنے والا کہتا ہے کہ ہاں! لیکن جب تو خلوت و تہائی میں ہوتا، تو گناہ کرتے ہوئے میرا خیال و مرائق نہیں کرتا تھا۔ (الزہر الفاتح لابن الجوزی: ۸)

### ایک اللہ والے کی نصیحت

حمد الطویل نے اپنے بعض ساتھیوں سے کہا کہ نصیحت کیجئے، انہوں نے کہا کہ اے بھائی! جب تم یہ جانتے ہوئے گناہ کرو کہ اللہ تم کو دیکھ رہا ہے، تو تم نے بڑی جرأت کی؛ لیکن تم اپنی جہالت سے یہ گمان کرتے ہو کہ وہ نہیں دیکھ رہا ہے۔ (الزہر الفاتح لابن الجوزی: ۳۲)

## اللہ کا خوف و خشیت

گناہوں سے بچنے کا سب سے بڑا سبب خوف و خشیت ہے اور بخوبی گناہ کا سب سے بڑا ذریعہ ہوتا ہے؛ لہذا بندے کو دنیا و آخرت میں، اللہ تعالیٰ کی پکڑ و موانع کا خوف آجائے، تو اس کو گناہ چھوڑنا آسان ہو جائے اور اگر انسان بے خوف و نذر بہار ہے اور اللہ کے دنیا و آخرت میں موانع سے لاپرواہ ہو جائے، تو وہ ہر قسم کے گناہوں میں بیٹلا ہو سکتا اور رہ سکتا ہے۔

### خوف و خشیت کی فضیلت

اسی لیے قرآن میں فرمایا گیا: ﴿وَأَمَّا مَنْ خَافَ مَقَامَ رَبِّهِ ، وَنَهَىٰ النَّفْسَ عَنِ الْهُوَىٰ ، فَإِنَّ الْجَنَّةَ هِيَ الْمَأْوَىٰ﴾ [النازعات: ۳۱-۳۰] (جس نے اپنے رب کے سامنے کھڑے ہونے کا خوف کھایا اور خواہش نفس سے رک گیا تو اس کا ملکہ کانا، جنت ہے)

حضرت ابن عباس اور کلبی کہتے ہیں کہ یہ آیات ان لوگوں کے بارے میں نازل ہوئی ہیں، جو گناہ کے وقت اللہ کے سامنے کھڑے ہونے کے خوف سے گناہ سے باز رہے۔ (قرطبی: ۲۰۸/۱۹)

ایک موقع پر ارشادِ ربیٰ ہے:

﴿وَلِمَنْ خَافَ مَقَامَ رَبِّهِ جَنَّاتٌ﴾ [الرحمن: ۳۶]

(اور جو رب کے سامنے کھڑے ہونے کا خوف کھائے، اس کو دھنپتیں ہیں)

اس آیت کی تفسیر میں حضرت مجاهد کہتے ہیں کہ مراد وہ شخص ہے جو معصیت کا ارادہ کرتا ہے، پھر اللہ کو یاد کر کے اس کو ترک کر دیتا ہے؛ اس کے لیے دو جنتوں کا وعدہ ہے۔ (بخاری: تفسیر سورہ الرحمن، المجالس للدینوری: ۱۵۸/۳)

اور حدیث میں ہے کہ رسول اللہ ﷺ نے فرمایا کہ سات قسم کے لوگوں کو قیامت کے دن اللہ اپنے سایہ میں جگہ دے گا، جس دن کوئی اور سایہ نہ ہوگا، پھر ان سات قسم کے لوگوں میں سے ایک یہ بیان کیا:

”رَجُلٌ ذَعْتُهُ امْرَأَةٌ ذَاتٌ مَنْصِبٍ وَ جَمَالٌ ، فَقَالَ : إِنِّي أَخَافُ اللَّهَ“ (ایک وہ شخص جس کو صاحب حسب و صاحب جمال عورت نے دعوت دیا اور اس نے کہا کہ میں تو اللہ سے ڈرتا ہوں)

(بخاری: ۲۲۰، مسلم: ۲۲۷، ترمذی: ۵۳۸۰، نسائی: ۲۲۹۱، مسند احمد: ۹۶۶۳)

ایک حدیث میں حضرت ابو ہریرہ سے روایت ہے کہ رسول اللہ ﷺ نے فرمایا کہ اللہ تعالیٰ نے فرمایا: ”وَ عَزَّتِي لَا أَجْمَعُ عَلَى عَبْدِيِّ خَوْفَيْنِ وَ أَمْنَيْنِ ، إِذَا خَافَنِي فِي الدُّنْيَا ، أَمْنَتْهُ يَوْمَ الْقِيَامَةِ ، وَ إِذَا أَمْنَنِي فِي الدُّنْيَا ، أَخْفَتْهُ فِي الْآخِرَةِ“.

(میری عزت کی قسم کی میرے بندے پر خوف اور دوامن جمع نہیں کروں گا، اگر وہ دنیا میں مجھ سے خوف کرے گا، تو میں قیامت میں اس کو امن دوں گا اور اگر وہ دنیا میں مجھ سے بے خوف ہوگا، تو میں اس کو آخرت میں خوف زدہ کروں گا۔)

(صحیح ابن حبان: ۴۰۶/۲، شعب الانیمان: ۲۲۳/۲، الترغیب والترھیب: ۱۳۱، ۲)

ان آیات و احادیث سے خوف و خشیت کی فضیلت کا علم ہوا کہ اس کی وجہ سے ایک تو انسان گناہ سے اور خواہشات نفس سے نفع جاتا ہے اور پھر اللہ کی جانب سے اس کو ایک نہیں دھنٹیں عطا کی جاتی ہیں۔

### خوف خدا پر مشائخ کے اقوال

حضرت ابو عمر مدش Qi کہتے ہیں: ”الخَوْفُ سِرَاجُ الْقَلْبِ بِهِ يُبَصِّرُ مَا فِيهِ“

مِنَ الْخَيْرِ ، وَالشَّرُّ“ (خوف دل کا چراغ ہے، جس سے انسان دل کے اندر کے شر و خیر کو دیکھتا ہے)

اور حضرت ذوالنون مصری سے پوچھا گیا کہ بندے پر خوف کا راستہ کب آسان ہوتا ہے؟ فرمایا کہ جب بندہ خود کو بیمار کے درجے میں سمجھے، جو ہر چیز سے پر بہیزاں خوف سے کرتا ہے کہ کہیں بیماری طول نہ پکڑ لے۔

اور حضرت ذوالنون مصری ہی نے فرمایا کہ لوگ راستے پر قائم رہیں گے، جب تک خوف ان سے زائل نہیں ہوگا اور جب خوف زائل ہو جائے، تو گمراہ ہو جائیں گے۔

اور حضرت ابراہیم بن شیبان کہتے ہیں کہ جب خوف دل میں جگہ بنالیتا ہے، تو دل کے اندر شہوات و خواہشات کے موقع کو جلا دیتا ہے۔

(الرسالة القشيرية: ۵۹-۶۰)

حضرت حسن بصری سے کسی نے پوچھا کہ ہم کیا کریں؟ کیا ایسے لوگوں کی صحبت اختیار کریں، جو تمیں خوف دلاتے ہیں، حتیٰ کہ ہمارے دل ہی سینوں سے اڑنے لگتے ہیں؟ آپ نے فرمایا کہ خدا کی قسم! اگر تم نے ایسے لوگوں کی صحبت اختیار کی، جو تم کو خوف دلاتے ہیں، یہاں تک کہ آگے چل کر تم کو امن نصیب ہو گیا، تو یہ ان لوگوں کی صحبت سے بہتر ہے، جو تم کو بے خوف و نذر بناتے ہیں، یہاں تک کہ آگے تم کو خطرات لاحق ہو جائیں۔  
(احیاء العلوم: ۱۶۲/۳)

## کفل کے خوف کا واقعہ

صحیح حدیث میں کفل نامی ایک بنی اسرائیلی آدمی کا قصہ آیا ہے کہ حضرت بنی کریم حملی لفۃ علیہ وسلم نے فرمایا کہ بنی اسرائیل میں ایک آدمی کفل نام کا تھا، جو

ہر قسم کی براہی میں طاق تھا، ایک دن اس کے پاس ایک عورت آئی اور اس نے اس سے کہا کہ اگر تم مجھے اتنے روپ دیدو تو میں اپنے آپ کو تمہارے حوالے کر دوں گی اور تم کو مجھ سے اپنی خواہش پوری کرنے کا حق ہوگا۔ وہ شخص پہلے ہی سے براہی کا عادی تھا، اسے یہ موقع غنیمت نظر آیا اور اس نے اس عورت کو رقم دینے کا وعدہ کر لیا اور اس سے اپنی نفسانی خواہش پوری کرنے کے لیے کسی کمرے میں لے گیا، جب براہی کا وقت آیا تو وہ عورت کا پہنچنے لگی اور اس پر خوف و دھشت طاری ہو گئی۔

اس نے اس عورت سے پوچھا کہ تو کیوں خوف زدہ ہے اور کانپ رہی ہے؟ وہ کہنے لگی کہ میں نے میری پوری زندگی میں کبھی یہ حرکت نہیں کی اور آج مجھے اس حرام و ناجائز کام کو اس لیے کرنا پڑ رہا ہے کہ میرے بچے گھر میں بھوکے پیاسے ہیں اور ان کا کوئی کفیل نہیں ہے اور کھانے کا کوئی سامان نہیں، میں انتہائی مجبور ہو کر سوچنے لگی کہ کیا کر سکتی ہوں، تو میرے ذہن میں آیا کہ میں اپنی عصمت اور اپنی پاک دامنی کو بیچ کر اس سے جو کچھ روپے حاصل ہو جائیں، اس سے بچوں کے گزارنے کا انتظام کروں، اس لیے میں نے اس براہی کا ارادہ کیا؛ مگر مجھے اللہ کا خوف ہو رہا ہے اور اس لیے مجھ پر کپکپی طاری ہے۔

عورت دل سے بات کہہ رہی تھی، تو دل پر اثر انداز ہوئی اور عورت کی یہ داستان سن کر اور اس کا اللہ سے یہ خوف دیکھ کر، اس مرد کے دل میں بھی اللہ کا ڈر اور خوف پیدا ہو گیا اور کہنے لگا کہ تو صرف ایک بار گناہ کا صرف ارادہ کر کے، اللہ سے اس قدر خوف کر رہی ہے اور میرا حال یہ ہے کہ میں نے پوری زندگی اس کی نافرمانی میں اور معصیت میں گزاری کی، مجھے اللہ کا تجوہ سے زیادہ خوف کرنا چاہیے؛ اس لیے میں توبہ کرتا ہوں کہ آج سے بھی گناہ نہیں کروں گا اور کہنے لگا کہ میں نے جو تجوہ سے رقم

دینے کا وعدہ کیا ہے، وہ بھی تھوڑے کو دوں گا۔ چنانچہ اس نے اس عورت کو قم بھی دے دی اور برائی سے توبہ بھی کر لی اور وہ عورت وہاں سے واپس ہو گئی۔

یہ آدمی اس کے جانے کے بعد نہ امت کے ساتھ اللہ کے سامنے روکر، گردگرد اکر اپنے گناہوں کی معافی مانگنے لگا اور اسی حالت میں اسی رات اس کا انقال ہو گیا۔

بنی اسرائیل میں اللہ تعالیٰ کی ایک سنت جاری تھی کہ جو آدمی اچھا ہوتا، اس کی اچھائی و نیکی قدرت سے اس کے دروازہ پر لکھ دی جاتی اور اگر کوئی برائی کرتا تو اس کے دروازہ پر اس کی برائی کا ذکر کر دیا جاتا تھا اور یہ کفل نامی شخص تو اتنا برا تھا کہ اس کے دروازے پر روزانہ کچھ نہ کچھ اس کی برائی لکھی ہوتی ہوتی تھی کہ آج اس نے زنا کیا اور آج اس نے شراب پی، یا اور کوئی برائی کی، سارے شہر میں اس کی رسوائی ہوتی اور سب لوگ کہتے تھے کہ یہ کیسا برآ آدمی ہے اور لوگ اسی وجہ سے اس سے ڈرتے اور دور رہتے تھے۔

نبی اکرم صَلَّی اللہُ عَلَیْہِ وَاٰلَہٖ وَسَلَّمَ فرماتے ہیں کہ رات کو اس کا انقال ہو گیا اور صبح لوگ اٹھ کر دیکھتے ہیں کہ اس کے دروازے پر لکھا ہوا ہے:

”قَدْ غَفَرَ اللَّهُ لِلْكِفْلِ“ (اللہ تعالیٰ نے کفل کی مغفرت کر دی)

اور لوگ پڑھتے ہوئے حار ہے تھے، گذرنے والے روزانہ دیکھا کرتے تھے کہ اس کے دروازے پر کبھی کچھ تو کبھی کچھ لکھا ہوتا تھا؛ مگر آج عجیب بات ہے کہ اس کے دروازے پر ”اللہ نے کفل کی مغفرت کر دی“ لکھا ہوا ہے، لوگ کہنے لگے کہ آج اس کے ساتھ کیا معاملہ ہوا کہ اتنا برا آدمی، اتنا شریر و فاسق آدمی اور اللہ نے اس کی مغفرت کر دی! جب لوگوں نے تحقیق کی تو اس عورت کا واقعہ معلوم ہوا، خود عورت نے آکر بتایا کہ رات ایسا ایسا واقعہ ہوا تھا، تب لوگوں کو سمجھ میں آیا کہ اللہ نے اسی لیے

اس کی مغفرت کر دی۔

(ترمذی: ۲۲۹۶، مسند احمد: ۳۷۴۷، مسند بزرگ: ۵۳۸۸، مسند ابو یعلی: ۵۷۲۶ مسند رک)

حاکم: ۲۸۳/۲ شعب الایمان: ۹/۳۱۷، صحیح ابن حبان: ۱۱۱/۲)

## ایک عابد کا بہکنا اور خوف سے توبہ کرنا

علامہ ابن الجوزی نے اپنی کتاب ”ذم الھوی“ میں لکھا ہے کہ ابوکعب نے حضرت حسن بصری سے یہ واقعہ نقل کیا کہ ایک فاحشہ عورت نہایت حسین و حمیل تھی، جو ایک سودبینار لے کر برائی کرتی تھی۔ ایک عابد وزادہ کی ایک بار اس پر جو نظر پڑی تو وہ اس کے عشق میں بیٹلا ہو گیا اور اس کے پاس جانے کے لیے سودبینار جمع کرنے لگا، اور کام دھام کر کے اس نے سودبینار جمع کر لیے اور ایک دن اس کے گھر پہنچ گیا اور اپنا مدعا پیش کیا، اس نے سودبینار لے لیے اور بن سنور کر تیار ہو کر اس کے لیے آئی اور جب وہ عابد اس کے ساتھ برائی کرنے کے ارادے سے ملا، تو اس کو اللہ کے سامنے جواب دہ ہونے کا خیال آگیا اور وہ اللہ کے خوف سے کاپنے لگا اور اس کی شہوت و خواہش ہی مر گئی۔

اس نے کہا کہ مجھے چھوڑ دے؛ تاکہ میں یہاں سے نکل جاؤں اور یہ دینار تجھے ہی دیدیتا ہوں۔ اس فاحشہ عورت نے تعجب سے کہا کہ کیا ہوا؟! تو نے تو بڑی محنت سے یہ دینار جمع کیے تھے اور میں تجھے پسند آگئی تھی اور آج تجھے یہ موقعہ ملا ہے اور تو اس کو چھوڑ کر جانا چاہتا ہے؟ اس نے کہا کہ یہ اللہ کے خوف اور اس کے سامنے کھڑے ہونے کے ڈر کی وجہ سے ہے، اس عورت نے کہا کہ اگر یہ بات تیری چیز ہے، تو سوائے تیرے میرا کوئی شوہر نہیں۔

الغرض وہ وہاں سے نکل آیا اور اپنے گھر چلا گیا اور وہ عورت بھی توبہ کر کے، اس

عبد کا پتہ معلوم کرتے ہوئے اس کے پاس پہنچ گئی، جب اس کو بتایا گیا کہ فلاں تم کو پوچھتے ہوئے آئی ہے، تو وہ یہ سن کر بے ہوش ہو گیا اور پھر مر گیا۔

(ذم الہوی: ۲۳۹)

## عقبہ غلام کے خوف کا واقعہ

مالک بن دینار رحمہ اللہ کہتے ہیں کہ میں نے عقبہ غلام کو ایک دن سخت سردی میں کھڑے دیکھا اور اس کو پسند آ رہا تھا۔ میں نے پوچھا کہ کیوں یہاں کھڑے ہو؟ تو کہا کہ اے سردار! اس جگہ میں نے اپنے رب کی معصیت کی تھی۔ پھر یہ اشعار پڑھے:

أَتَفَرَّحُ بِالْذُنُوبِ وَ بِالْمَعَاصِي  
وَ تَسْلِي يَوْمَ يُؤْخَذُ بِالنَّوَاصِي  
وَ تَأْتِي الْذَنْبُ عَمَدًا لَا تُبَالِيْ  
وَ رَبُّ الْعَالَمِينَ عَلَيْكَ حَاصِيْ

(تو گناہ و معاصی پر خوش ہوتا ہے اور اس دن کو بھول جاتا ہے، جس دن کہ پیشانیوں کو پکڑا جائے گا اور تو جانتے بوجھتے گناہ کرتا ہے اور اس کی کوئی پرواہ نہیں کرتا کہ تیرے اور رب العالمین نگراں ہے) (الزہر الفاتح: ۵۵)

## ایک مرد صاحب کا خوف خداوندی

کوفہ کے زاہدین میں سے ایک حضرت سعید زاہد گزرے ہیں، انہوں نے نقل کیا ہے کہ کوفہ میں ایک نوجوان نہایت عابد و زاہد تھا، جو ہمیشہ مسجد میں رہتا تھا اور حسین و حمیل تھا۔

ایک عورت نے اس کو دیکھا تو اس کے عشق میں بدلہ ہو گئی اور اس نے راستے میں کھڑے ہو کر اس کو پھسلانا چاہا۔ جب وہ مسجد جا رہا تھا، تو اس نے اس سے کہا کہ اے نوجوان! میری ایک بات سن لو، مگر اس نے اس کی طرف کوئی توجہ نہیں دی اور چلا گیا۔ پھر جب وہ مسجد سے لوٹ رہا تھا، تو وہ اس سے کہنے لگی کہ ایک بات میری سن لو، پھر جو چاہے کرنا۔ اس نوجوان نے کہا کہ یہ عام راستہ ہے، جہاں بات کرنا تھمت سے خالی نہیں اور میں اس کو پسند نہیں کرتا کہ خواہ مخواہ اپنے اوپر تھمت لگاؤ۔

وہ عورت کہنے لگی کہ میں بھی اس کو جانتی ہوں اور تمہارا جو مقام ہے، وہ بھی مجھے معلوم ہے کہ تم عابد وزاہد لوگ، ایک شیشہ کی طرح ہو، جس پر ایک معمولی سادھبہ بھی اس کو عیب دار بنا دیتا ہے؛ مگر مختصر بات کہنا چاہتی ہوں، وہ یہ ہے کہ میرے بارے میں ذرا اللہ سے ڈرو، میر ارواح روایت ہے کہ محبت میں گرفتار ہے۔

یہ سن کر وہ نوجوان اپنے گھر چلا گیا اور نماز پڑھنا چاہا، تو کچھ سمجھدیں نہیں آیا کہ کیسا پڑھے؟ اس نے ایک کاغذ اٹھایا اور اس عورت کو ایک خط لکھا اور باہر نکلا تو دیکھا وہ وہیں کھڑی ہے، اس نے وہ خط اس کو دیا اور اپنے گھر آگیا۔

اس میں لکھا تھا：“اے عورت! جان لے کہ بنہ جب اللہ کی نافرمانی اول مرتبہ کرتا ہے، تو وہ اس کو معاف کر دیتا ہے اور جب دوسرا بار کرتا ہے، تو اس کی ستاری کرتا ہے اور جب تیسرا بار کرتا ہے، تو اس پر تنگ ہو جاتے ہے کہ زمین و آسمان، شجر و پہاڑ اور جانور سب کے سب اس پر تنگ ہو جاتے ہیں؛ الہذا کون اللہ کے غصے کو برداشت کر سکتا ہے؟ پس اگر وہ محبت والی بات جو تو کہہ رہی ہے، وہ غلط ہے، تو میں تجھے قیامت کا وہ دن یا دللاتا ہوں، جس دن کہ آسمان اور پہاڑ روئی کے گالوں کی طرح ہو جائیں گے اور لوگ اللہ جبار عظیم کی عظمت کی وجہ سے اپنے گھنٹوں کے بل چل کر آئیں گے اور اگر وہ بات حق ہے کہ تیر ارواح روایت میں گرفتار

ہے، تو میں تجھے ہدایت دینے والے طبیب کی جانب رہنمائی کرتا ہوں، جو ہر قسم کے زخموں اور دردوں کا اعلان کرتا ہے اور وہ التدرب العالمین کی ذات ہے۔

اللہ اسی کے دربار میں جا کر اس سے سوال کر، میں تو تیرے سے ہٹ کر اس آیت میں مشغول ہوں : ﴿وَإِنَّذِرْهُمْ يَوْمَ الْأَزْفَةِ إِذَا الْقُلُوبُ لَدَى الْحَنَاجِرِ كَظِيمٌ مَا لِلظَّالِمِينَ مِنْ حَمِيمٍ، وَلَا شَفِيعٌ يُطَاعُ، يَعْلَمُ خَائِنَةَ الْأَغْيَانِ وَمَا تُخْفِي الصُّدُورُ﴾ [الغافر: ۱۸-۱۹]

(لوگوں کو اس قریب آنے والے دن سے ڈراہ، جب کہ کلیعے (خوف و ہشت سے) منہ کو آرہے ہوں گے، اس حال میں کہ وہ گھٹ رہے ہوں گے، مگنے گاروں کا نہ کوئی دوست ہو گا، نہ کوئی سفارشی، جس کی بات مانی جائے، وہ اللہ انکھوں کی خیانت کو جانتا ہے اور اس کو بھی جو سینوں میں پوشیدہ ہے)

اس آیت سے بھاگ کر کوئی کہاں جا سکتا ہے؟ کہتے ہیں کہ وہ عورت چلی گئی اور پھر چند نوں کے بعد آئی اور راستے پر کھڑی ہو گئی، اس نوجوان نے اس کو دیکھا تو دور ہی سے اپنے گھر واپس ہونے لگا، اس عورت نے اس سے کہا کہ اے نوجوان! واپس نہ ہو، آج کے بعد پھر اللہ کے سامنے ہی ہماری ملاقات ہوگی۔

پھر بہت روئی اور کہنے لگی کہ کوئی نصیحت کیجئے، اس نے اس کو نصیحت کی کہ اپنے نفس کی حفاظت کرنا اور یہ آیت پڑھی : ﴿وَهُوَ الَّذِي يَتَوَفَّكُمْ بِاللَّيلِ، وَيَعْلَمُ مَا جَرَحْتُمْ بِالنَّهَارِ ثُمَّ يَبْعَثُكُمْ فِيهِ لِيَقْضَى أَجَلَّ مُسَمًّى ثُمَّ إِلَيْهِ مَرْجِعُكُمْ ثُمَّ يُبَيِّنُكُمْ بِمَا كُنْتُمْ تَعْمَلُونَ﴾ [الانعام: ۲۹]

(اللہ کی ذات وہ ہے، جو تم کورات میں اپنے قبضہ میں لے لیتا ہے اور تم جو کچھ دن میں کرتے ہو اس کو جانتا ہے، پھر دن میں تم کو اٹھاد دیتا ہے؛ تاکہ مقررہ مدت

پوری ہو جائے، پھر اسی کی جانب تم کو لوٹنا ہے پھر وہ تم کو بتائے گا کہ تم کیا  
(عمل) کرتے تھے)

وَعَوْرَتْ سِرْجَهْكَا كَرْسَنْتِي رَهِي اُور پہلے سے زیادہ اس پر بکاؤ گریہ طاری ہو گیا، پھر  
افاقہ ہوا تو اپنے گھر گئی اور اس نے اللہ سے توبہ کی اور گھر کو لازم پکڑ لیا اور عبادت میں  
مشغول ہو گئی اور اسی پر اس کی وفات ہوتی۔ (الزہر الفاتح: ۱۳)

## ایک نوجوان کا خوف الہی سے ترک گناہ اور موت کا واقعہ

امام ابن عساکر نے اپنی تاریخ میں ذکر کیا ہے کہ حضرت عمر رضویؑ کے  
زمانے میں ایک نوجوان بڑا عبادت گزار تھا، جو زیادہ تر مسجد میں رہا کرتا تھا۔ حضرت  
عمر رضویؑ اس کو بہت پسند کرتے تھے، اس نوجوان کا بوڑھا باپ تھا، جس سے  
ملنے والے عشاء کے بعد جایا کرتا تھا اور اس کے اس راستے پر ایک عورت کا گھر تھا، اس  
نے اس نوجوان کو دیکھا تو اس پر فریقہ ہو گئی اور اس کو اپنی جانب مائل کرنے کے  
لیے راستے میں بن سنور کر کھڑی ہوتی تھی۔

ایک رات وہ نوجوان اس عورت کے پاس سے گزرتا وہ عورت اس کو بہکانے  
لگی، حتیٰ کہ وہ اس کے فریب میں بنتا ہو گیا اور اس کے چیچھے اس کے گھر کی طرف  
چلنے لگا، یہاں تک کہ اس کے دروازے پر پہنچ گیا اور جب وہ عورت گھر میں داخل ہو  
ئی، تو اس نوجوان کو اللہ یاد آگیا اور اس کی زبان پر بیہ آیت جاری ہو گئی:

﴿إِنَّ الَّذِينَ اتَّقُوا إِذَا مَسَّهُمْ طَيْفٌ مِّنَ الشَّيْطَنِ ، تَذَكَّرُوا فَإِذَا  
هُمْ مُبْصَرُونَ﴾ [الاعراف: ۲۰۱]

( بلاشبہ جو لوگ تقوی رکھتے ہیں، جب ان کو شیطان و سو سے سے پکڑتا ہے، تو  
وہ اللہ کو یاد کرتے ہیں، پس وہ دیکھنے لگتے ہیں)

پھر وہ نوجوان بے ہوش ہو کر گر پڑا، اس عورت نے اپنی باندی کو بلایا اور وہ دونوں اس کو اٹھا کر، اس نوجوان کے باپ کے گھر تک لے گئے اور اس کے باپ نے دیکھا کہ وہ بے ہوش ہے، تو لوگوں کو تعاون کے لیے بلایا اور لوگوں نے اس کو اٹھا کر گھر کے اندر پہنچایا۔

جب رات کا ایک بڑا حصہ گزر گیا تو اس کو ہوش آیا، باپ نے پوچھا کہ کیا ہوا تو کہا کہ خیر ہے۔ باپ نے معاملہ پوچھا، اس نے قصہ سنایا، باپ نے دوبارہ وہ آیت اس سے سنی، وہ نوجوان اس کو پڑھ کر پھر بے ہوش ہو گیا، جب اس کو ہلاکیا گیا تو مر جکا تھا۔ الغرض غسل و کفن دے کر رات میں ہی اس کو دفن کر دیا گیا اور صبح حضرت عمر رضی اللہ عنہ کو اس کی اطلاع ہوئی، تو تعریت کے لیے تشریف لائے اور اس کے باپ سے فرمایا کہ ہمیں کیوں نہیں جنازے کی اطلاع کی؟ اس نے کہا کہ رات کا وقت تھا۔ حضرت عمر رضی اللہ عنہ نے کہا کہ چلو اس کی قبر پر جائیں گے۔

پس آپ اور آپ کے ساتھی قبر پر آئے، حضرت عمر رضی اللہ عنہ نے اس نوجوان کو خطاب کر کے کہا کہ اے فلاں! قرآن میں ہے:

﴿وَلِمَنْ خَافَ مَقَامَ رَبِّهِ جَنَّاتَان﴾ [الرحمن: ۳۶]

(اور جو، رب کے سامنے کھڑے ہونے کا خوف کھائے اس کو دھنیں ہیں)  
 تو قبر سے اس نے جواب دیا کہ ہاں! مجھے اللہ نے دونوں جنتیں عطا کر دی ہیں۔  
(خقرتارخ دمشق: ۱۰۷)

## نعمتِ خداوندی کا استحضار

گناہ سے باز رہنے کے لیے ایک مجرب عمل یہ ہے کہ اللہ کی نعمتوں کو سوچے اور ان پر غور کرے کہ اس مالک نے میرے اوپر تتنی نعمتیں کی ہیں اور برابر کرتا رہتا ہے

بل کہ اس کی نعمتوں تو انسان پر اس طرح نازل ہو رہی ہیں۔ جیسے موسلا دھار بارش ہو، کوئی وقت ان سے خالی نہیں۔ پھر سوچ کے اس مالک کی نافرمانی کا میرے لیے کوئی وجہ جواز ہے؟ کیا اس مالک، منعم کی خلاف ورزی و نافرمانی کرنا، اس کی نعمتوں کی ناشکری و ناقدری نہیں؟ اگر انسان کے اندر تھوڑی بہت بھی شرافت ہوگی، تو وہ ضرور گناہ و نافرمانی سے باز آجائے گا۔

### ابراہیم بن ادھم کے ہاتھ پر ایک گنہ گار کی توبہ

ایک شخص حضرت ابراہیم بن ادھم کے پاس آیا اور عرض کیا کہ حضرت! میں گناہوں سے بچنا چاہتا ہوں؛ مگر نجی نہیں پاتا، کیا کروں؟ کوئی ایسی بات ارشاد فرمائیے کہ میرے گناہوں کو روکنے والی ہو؟

حضرت ابراہیم بن ادھم نے فرمایا کہ جب تیرا ارادہ گناہ کرنے کا ہو، تو دیکھنا کہ اللہ کا دیا ہوا رزق نہ کھانا، اس نے عرض کیا کہ پھر میں کیا اور کس طرح کھاؤں، جب کہ جو بھی زمین پر رزق موجود ہے وہ اللہ ہی کا عطا کردہ ہے؟ آپ نے فرمایا کہ کیا تجھے شرم نہیں آتی کہ جس کا رزق کھاتا ہے اسی کی نافرمانی کرنا چاہتا ہے؟

پھر حضرت ابراہیم نے فرمایا کہ اگر تو گناہ کرنا ہی چاہتا ہے، تو ایسا کر کہ اللہ کی زمین سے باہر چلا جا اور وہاں گناہ کر لے، اس نے عرض کیا کہ حضرت! یہ کیسے ہو سکتا ہے، جب کہ ساری کائنات اسی اللہ کی ہے؟ آپ نے فرمایا کہ پھر کیا تجھے شرم نہیں آتی کہ اللہ ہی کی زمین پر رہتے ہوئے اس کی محصیت کرے؟

حضرت ابراہیم نے کہا کہ اچھا اگر تجھے گناہ کرنا ہی ہے، تو کسی ایسی جگہ چلا جا، جہاں کوئی تجھے نہ دیکھتا ہو۔ اس نے کہا کہ حضرت! یہ کیسے ہو سکتا ہے، جب کہ وہ اللہ ہر وقت ہمارے ساتھ ہے۔ آپ نے فرمایا: کیا تجھے شرم نہیں آتی کہ خدا کے اس قدر

قریب ہوتے ہوئے اس کی نافرمانی کرے؟

پھر فرمایا: اگر تو گناہ کرنا ہی چاہتا ہے، تو جب حضرت عزرا نیل روح قبض کرنے آئیں تو ان سے کہہ دینا کہ مجھے توبہ کرنے تک ذرا مہلت دیں۔ اس نے کہا کہ یہ کیسے ہو سکتا ہے؟ حضرت ابراہیم نے فرمایا کہ پھر کیا تجھے شرم نہیں آتی کہ ملک الموت آئے اور تیری روح اس حال میں قبض کر لے کہ تو گناہ میں ہو؟

پھر فرمایا کہ اگر تو گناہ کرنے کا ارادہ رکھتا ہے، تو ایسا کر کہ جب جہنم کے فرشتے "زبانیہ" قیامت کے روز تجھے پڑا کہ جہنم میں لے جانا چاہیں، تو ان سے یہ کہہ دینا کہ میں تمہارے ساتھ نہیں آؤں گا۔ اس نے عرض کیا کہ حضرت! کیا وہ مجھے چھوڑ دیں گے اور میری بات مان لیں گے؟ فرمایا کہ پھر تیری نجات کیسے ہوگی؟ کہنے لگا کہ اے ابراہیم! یہ نصیحت کافی ہے کافی ہے۔ میں توبہ کرتا ہوں اور عہد کرتا ہوں کہ کبھی گناہ نہیں کروں گا۔

(التوابین لابن قدامہ: ۲۸۵، ادب الاسلام: ۹-۸، اخلاق المؤمن: ۱۰۸-۱۰۷)

### نعمتِ خداوندی کے احساس پر ایک شرابی کی توبہ

یوسف ابن الحسین حضرت ذوالنون مصری کے شاگرد و مرید ہیں، وہ فرماتے ہیں کہ میں سیاحت کے درمیان، حضرت ذوالنون مصری کے ساتھ تھا کہ تالاب کے کنارے میں نے دیکھا کہ ایک کالا بڑا اس پچھو آرہا ہے، پس میں اس کو دیکھنے کھڑا ہو گیا، اتنے میں ایک مینڈک پانی سے نکلا اور اس پچھو کے پاس آیا اور اس کو اپنی پشت پر بٹھا کر ایک طرف کو چلنے لگا۔

حضرت ذوالنون نے فرمایا کہ اس پچھو کا کوئی خاص معاملہ ہے، ہمارے ساتھ چلو، کہتے ہیں کہ ہم اس مینڈک و پچھو کے پیچھے چلنے لگے، یہاں تک کہ وہ ایک

درخت کے پاس آئے، جس کے نیچے ایک نوجوان شراب کے نشے میں سوت سویا ہوا ہے اور ایک بڑا سانپ اس کی ناف کی جانب سے چڑھتا ہوا سینے کی طرف جا رہا ہے، پس اس بچھوٹے سانپ کے سر پر حملہ کیا اور اس کو قتل کر دیا، پھر مینڈک کے پاس آیا اور اسی جانب کو وہ چلے گئے جہاں سے آئے تھے۔

حضرت ذوالنون کہتے ہیں کہ مجھے بڑا تجھب ہوا کہ ایک شرابی کو بچانے کا خدا تعالیٰ انتظام دیکھو کیسا ہے۔ وہ کہتے ہیں کہ حضرت ذوالنون نے اس نوجوان کو اٹھایا، تو وہ اپنی آنکھوں کو ملتا ہوا بیدار ہوا، تو انہوں نے اس کو بتایا کہ دیکھ تو تو خدا کی نافرمانی کر رہا ہے اور وہ اس طرح تیری حفاظت کر رہا ہے۔ کہتے ہیں کہ حضرت ذوالنون نے یہ شعار بھی پڑھے:

يَا رَاقِدًا ، وَالْجَلِيلُ يَحْفَظُهُ  
مِنْ كُلِّ سُوءٍ يَكُونُ فِي الظُّلْمِ  
كَيْفَ تَنَامُ الْعَيْوُنُ عَنْ مَلِكٍ  
يَأْتِيْكَ مِنْهُ فَوَائِدُ النِّعَمِ

(اے سونے والے! جس کی ہر برائی سے حفاظت، رب جلیل رات کی تاریکیوں میں کر رہا ہے، تیری آنکھیں اس مالک سے اعراض کر کے کیسے سوکتی ہیں، جس کی جانب سے تجھے نعمتوں کے فوائد پہنچ رہے ہیں)

یہ سن کر وہ نوجوان کہنے لگا کہ یا الہی! یہ آپ کا معاملہ ایک نافرمان کے ساتھ ہے، تو پھر تیرے فرمانبردار بندوں کے ساتھ تیر ارحم و کرم کس قدر ہوگا؟ پھر کہا کہ آپ گواہ رہنا کہ میں نے گناہ سے توبہ کی اور جنگل کی جانب چلا گیا۔

(التواہین: ۲۷، المسطر ف: ۲۵۳/۲، ۲۵۵)

اس سے معلوم ہوا کہ ایک شریف انسان کو، اگر یہ احساس ہو جائے کہ اس پر اللہ کی کس قدر نعمتیں ہیں، تو وہ اس پر خدا کی نافرمانی سے تائب ہو جائے گا اور اس کے شکریہ میں گناہ ترک کر دے گا۔

ایسی لیے بزرگان دین سے منقول ہے کہ انہوں نے شکر کی تعریف ہی یہ کہ اللہ کی نعمتوں کو اس کی نافرمانی میں استعمال نہ کیا جائے۔ حضرت جنید بغدادی کہتے ہیں کہ ایک مرتبہ حضرت سری سقطی نے مجھ سے پوچھا کہ شکر کے کہتے ہیں؟ میں نے عرض کیا کہ ”أَنْ لَا يُسْتَعَانَ بِشَيْءٍ مِّنْ نِعْمَ اللَّهِ تَعَالَى عَلَى مَعَاصِيهِ“ (اللہ کی کسی نعمت سے اس کی نافرمانی میں مدد نہ لی جائے) حضرت سری نے پوچھا کہ یہ بات تم کو کہاں سے معلوم ہوئی؟ حضرت جنید کہتے ہیں کہ میں نے عرض کیا کہ آپ ہی کی مجالس سے معلوم ہوئی ہے۔ (رسالہ قشیریہ: ۸۱)

## موت، قبر و حشر کے ہولناک احوال کا مراقبہ

ترک گناہ کے لیے ایک انتہائی موثر ذریعہ یہ ہے کہ موت اور احوال برزخ و آخرت کا دھیان و مراقبہ کیا جائے؛ اسی لیے قرآن و حدیث میں ان احوال و احوال کی جانب توجہ دلاتی گئی ہے۔

## قرآن میں فکر آخرت کی ترغیب

قرآن مجید میں ارشاد ربانی ہے :

﴿كُلُّ نَفْسٍ ذَاقَةُ الْمَوْتِ وَإِنَّمَا تُؤْلَمُونَ أَجُورُكُمْ يَوْمَ الْقِيَامَةِ فَمَنْ زُحْزِخَ عَنِ النَّارِ وَأَدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾ [آل عمران: ۱۸۵]

(ہر نفس کو موت کا مزہ چکھنا ہے اور تمھیں قیامت کے دن تمھارا پورا اجر دیا جائے گا، پس جس کو دوزخ سے بچالیا گیا اور جنت میں داخلہ دے دیا گیا، وہ کامیاب ہو گیا اور دنیوی زندگی صرف دھوکے کا سامان ہے)

ایک اور موقعہ پر فرمایا گیا ہے:

﴿يَا إِيَّاهَا النَّاسُ اتَّقُوا رَبَّكُمْ وَاخْشُوا يَوْمًا لَا يَجْزِي وَالِّدُونَ  
وَلَدُهُ، وَلَا مَوْلُودٌ هُوَ جَازٍ عَنْ وَالِّدِهِ شَيْئًا﴾ [لقمان: ۳۳]

(اے لوگو! اپنے رب سے ڈرو اور اس دن سے ڈرو، جس دن نہ بآپ، بیٹے کے کام آئے گا اور نہ بیٹا، بآپ کے کام آئے گا)  
ایک جگہ ارشاد ہے:

﴿فَإِذَا جَاءَتِ الصَّاحَةُ، يَوْمَ يَفْرُرُ الْمَرءُ مِنْ أَخِيهِ، وَأَمِهِ وَأَبِيهِ،  
وَصَاحِبِتِهِ وَبَنِيهِ، لِكُلِّ أَمْرٍ ثُمَّ يَوْمَئِذٍ شَانٌ يُغْنِيهِ، وَجُحُودٌ يَوْمَئِذٍ  
مُسْفِرَةٌ، صَاحِكَةٌ مُسْتَبْشِرَةٌ، وَوُجُودٌ يَوْمَئِذٍ عَلَيْهَا غَبْرَةٌ، تَرْهُقُهَا  
قَتْرَةٌ، أُولَئِكَ هُمُ الْكَفَرُهُ الْفَجَرَةُ﴾ [عبس: ۳۲-۳۳]

(پھر جس دن کانوں کو بہرا کر دینے والا سور برپا ہو گا، اس دن آدمی اپنے بھائی سے، اپنی ماں سے، اپنے باپ سے، اپنی بیوی اور اولاد سے بھاگے گا۔ ہر آدمی کو ایک ایسا مشغله ہو گا، جو اس کو دوسروں سے مستغفی کر دے گا۔ بہت سے چہرے اس روز روشن، خندال و شاداں ہوں گے اور بہت سے چہروں پر ظلمت ہو گی۔ ان پر کدو رت چھائی ہو گی، یہی لوگ کافروں فاجر ہیں)

ان ساری آیات کا مقصود انسان کو امور آخرت کی جانب متوجہ کرنا اور آخرت کی فکر و طلب میں مشغول کرنا ہے۔

احادیث میں فکر آخرت کی ترغیب

ایک حدیث میں حضرت ابو سعید خدری رضی اللہ عنہ سے مروی ہے کہ ایک بار رسول اللہ صلی اللہ علیہ وسلم اپنے مصلی میں داخل ہوئے، تو کچھ لوگوں کو دیکھا کہ گویا وہ نہ رہے ہیں۔

آپ نے فرمایا: اگر تم "هادم اللذات" یعنی لذتوں کو ختم کر دینے والی چیز (موت) کو یاد کرتے، تو وہ تمھیں اس میں مشغول ہونے سے دور کر دیتی؛ الہذا "هادم اللذات" کو کثرت سے یاد کرو۔ (ترمذی: ۲۳۶۰)

اور حضرت عبد اللہ بن عمر رضی اللہ عنہ سے مروی ہے کہ ایک بار یہ قصہ پیش آیا کہ اللہ کے رسول صلی اللہ علیہ وسلم مسجد کے لیے باہر نکلے۔

آپ نے دیکھا کہ کچھ لوگ باتیں کر رہے ہیں اور ان کی بات ایسی ہے، جو نہیں پیدا کر رہی ہے۔

آپ صلی اللہ علیہ وسلم کھڑے ہو گئے اور فرمایا: "اذْكُرُوا هَادِمَ اللَّذَاتِ: المَوْتَ" (لذتوں کو ختم کر دینے والی چیز یعنی موت کو یاد کرو)

اس کے بعد آپ پھر باہر نکلے تو کچھ لوگ باتوں اور نہیں میں مشغول تھے، آپ نے فرمایا: "لَوْتَعْلَمُونَ مَا أَعْلَمُ لَضَحِجْتُمْ قَلِيلًا، وَ لَبَكَيْتُمْ كَثِيرًا" (اگر تم ان باتوں کو جانتے، جو میں جانتا ہوں، تو تم کم ہستے اور زیادہ روتے)

(الطالب العالی: ۳۱۲۹)

نیز ایک اور حدیث میں حضرت ابو الدراء رضی اللہ عنہ سے مروی ہے کہ

رسول اللہ صلی اللہ علیہ وسلم نے فرمایا:

"لَوْتَعْلَمُونَ مَا أَعْلَمُ لَبَكَيْتُمْ كَثِيرًا، وَ لَضَحِجْتُمْ قَلِيلًا، وَ لَخَرَجْتُمْ

إِلَى الصُّعْدَاتِ ، تَجَارُونَ إِلَى اللَّهِ عَزَّ وَ جَلَّ ، لَا تَذَرُونَ تَنْجُونَ ، أَوْ لَا  
تَنْجُونَ ”

(اگر تم ان باتوں کو جان لو، جنہیں میں جانتا ہوں تو تم ضرور زیادہ رویا کرو اور کم  
ہسا کرو گے اور اللہ کی پناہ لیتے ہوئے جنگلات کی طرف نکل جاؤ گے، تم نہیں جانتے  
کہ نجات پاؤ گے، یا نجات نہیں پاؤ گے) (منhadh ۷۹۰۵)

اور حضرت ابوذر رضی اللہ عنہ سے روایت ہے کہ رسول اللہ صلی اللہ علیہ وسلم  
نے فرمایا :

”لَوْتَعْلَمُونَ مَا أَغْلَمُ لَضَحْكُتُمْ قَلِيلًا ، وَ لَكَيْتُمْ كَثِيرًا ، وَ لَمَا  
سَأَغَلَّتُكُمُ الطَّعَامُ ، وَالشَّرَابُ ، وَلَمَا نَمْتُمُ عَلَى الْفُرْشِ ، وَلَهَجَرْتُمُ  
النِّسَاءَ ، وَلَخَرَجْتُمُ إِلَى الصُّعْدَاتِ ، تَجَارُونَ ، وَتَبَكُونَ ، وَ  
لَوْدِدْتُ أَنَّ اللَّهَ خَلَقَنِي شَجَرَةً تُعْضَدُ ”

(اگر تم ان چیزوں کو جان لو، جو میں جانتا ہوں تو تم ضرور انہیں کم اور روتا زیادہ  
کر دو اور تشخیصیں، نہ کھانا خوشگوار معلوم ہونے پینا اور نہ تم بستروں پر سو اور تم اپنی عورتوں  
سے جدائی اختیار کو لو اور پناہ دھونڈتے اور روتے ہوئے، جنگلات کی جانب نکل پڑو  
اور میں چاہتا ہوں کہ میں ایک درخت ہوتا، جس کو کاش لیا جاتا)

(متندرک: ۶۲۲۳)

ایک حدیث میں ہے کہ رسول اللہ صلی اللہ علیہ وسلم نے فرمایا :

”إِنَّ هَذِهِ الْقُلُوبَ تَضَدُّا كَمَا يَضَدُّ الْحَدِيدُ ، إِذَا أَصَابَهُ الْمَاءُ .  
قَيْلَ: يَا رَسُولَ اللَّهِ! وَمَا جَلَاءَهَا؟ قَالَ: ذِكْرُ الْمَوْتِ ، وَ تِلَاقُهُ الْقُرْآنِ ”  
(یہ قلوب اسی طرح زنگ پکڑ لیتے ہیں، جس طرح لوہا، پانی لگ جانے سے

زیگ کپڑلیتا ہے، صحابہ نے پوچھا کہ پھر اس کی صفائی کس طرح ہوگی؟ آپ نے فرمایا  
کہ موت کی یاد اور قرآن کی تلاوت سے)

(شعب الایمان: ۱۰۹۰، مندرجہ الشہاب: ۳۹۲، ۳)

حضرت عمار بن یاسر رضی اللہ عنہ سے روایت آئی ہے کہ حضرت آقا نام دار  
نبی کریم محمد عربی صَلَّی اللہُ عَلَیْہِ وَاٰلِہٖہ وَسَلَّمَ نے فرمایا: ”کَفَیْ بِالْمَوْتِ وَاعْظَمُ، وَ  
كَفَیْ بِالْيَقِينِ غَنِّیٌّ، وَكَفَیْ بِالْعِبَادَةِ شُغْلًا“ (الصیحت کے لیے موت کافی  
ہے اور مالداری کے لیے یقین کافی ہے اور مشغولی کے لیے عبادت کافی ہے)

(شعب الایمان: ۱۳۶، ۱۳۶، الجامع الصغير: ۴۲۲۵)

اور حضرت ربع بن انس رضی اللہ عنہ نے کہا کہ حضرت نبی محمد کی  
و مدینی صَلَّی اللہُ عَلَیْہِ وَاٰلِہٖہ وَسَلَّمَ نے فرمایا :

”كَفَیْ بِالْمَوْتِ مُرْهَدًا فِي الدُّنْيَا مُرَغِّبًا فِي الْآخِرَةِ“

(موت دنیا سے بے رغبت بٹانے اور آخرت کی رغبت پیدا کرنے کے لیے کافی ہے)

(ابن ابی شیبہ: ۱۳۵، شعب الایمان: ۱۳۵/۱۳)

ان احادیث سے آخرت کی طلب و فکر پیدا کرنا اور آخرت کی تیاری کے لیے  
آمادہ کرنا مقصود ہے؛ لہذا انسان کو چاہیے کہ وہ موت اور موت کے بعد کے مرحل،  
قبر اور سوال و جواب؛ نیز حشر و آخرت کے احوال پر غور کرتا رہے، اس سے گناہوں  
سے پچنا آسان ہو جائے گا اور نیکی کرنے میں سہولت معلوم ہوگی۔

**قبر کی یاد سے حضرت عثمان رضی اللہ عنہ کا گریہ**

حدیث کی روایات میں آتا ہے کہ حضرت عثمان غنی رضی اللہ عنہ جب کسی قبر پر  
کھڑے ہوتے تو بہت روایا کرتے تھے، حتیٰ کہ آپ کی ڈاڑھی تر ہو جاتی تھی۔ آپ

سے اس سلسلے میں معلوم کیا گیا کہ آپ جنت یا دوزخ کے ذکر پر اس قد نہیں روتے اور قبر پر اس قدر روتے ہیں؟

توفیر مایا: ”ہاں! رسول اللہ حَنَّیْ لِفَنَّعَلِیْ وَسَلَّمَ نے فرمایا ہے :

”القَبْرُ أَوَّلُ مَنَازِلِ الْآخِرَةِ ، فَإِنْ يَنْجُ مِنْهُ ، فَمَا بَعْدُهُ أَيْسَرُ مِنْهُ وَ إِنْ لَمْ يَنْجُ مِنْهُ ، فَمَا بَعْدُهُ أَشَدُ مِنْهُ“ (قبر، آخرت کی منزاوں میں سے اول ہے، پس اگر اس سے نجات پا گیا تو اس کے بعد کی منزلیں اس سے آسان ہوں گی اور اگر اس سے نجات نہیں پایا تو اس کے بعد کی منزلیں اس سے زیادہ سخت ہوں گی)

اور نیز رسول اللہ حَنَّیْ لِفَنَّعَلِیْ وَسَلَّمَ فرمایا :

”وَاللَّهِ مَا رَأَيْتُ مَنْظَرًا قَطُّ ، وَالْقَبْرُ أَفْطَعَ مِنْهُ“ (میں نے کوئی منظر قبر سے زیادہ خوف ناک نہیں دیکھا)

(ترمذی: ۲۳۰۸، ابن ماجہ: ۲۲۶، مسند احمد: ۲۵۳، محدث رک: ۱۷۲)

### بزرگان امت کے ارشادات

حضرت سفیان ثوری کہتے ہیں کہ جس نے قبر کو کثرت سے یاد کیا، وہ اپنی قبر کو جنت کے باغوں میں سے ایک باغ پائے گا اور جس نے اس کی یاد سے غفلت کی، وہ اس کو دوزخ کے گردھوں میں سے ایک گڑھا پائے گا۔

(احیاء العلوم: ۲۸۶، ۲۸۷)

حضرت بشر حانی کا قول ہے :

”الْفِكْرَةُ فِي أَمْرِ الْآخِرَةِ تَقْطَعُ حُبَ الدُّنْيَا ، وَ تُذَهِّبُ شَهَوَاتِهَا“ (آخرت کے معاملے میں غور و فکر، دنیا کی محبت کو ختم کر دیتا ہے اور

دنیوی خواہشات کو لے جاتا ہے)

بعض حضرات کا قول ہے :

”عَجَابًا ! إِمَنْ يَعْرِفُ أَنَّ الْمَوْتَ حَقٌّ ، كَيْفَ يَفْرَحُ ؟ وَ عَجَابًا !  
إِمَنْ يَعْرِفُ أَنَّ النَّارَ حَقٌّ ، كَيْفَ يَضْحَكُ ، وَ عَجَابًا ! إِمَنْ رَأَى  
تَقْلِبَ الدُّنْيَا بِأَهْلِهَا ، كَيْفَ يَطْمَئِنُ إِلَيْهَا ؟ وَ عَجَابًا ! إِمَنْ يَعْلَمُ أَنَّ  
الْقَدْرَ حَقٌّ ، كَيْفَ يَنْصَبُ ؟

(تعجب ہے! اس پر جو جانتا ہے کہ موت حق ہے، پھر وہ کیسے خوش ہوتا ہے؟ اور  
تعجب ہے! اس پر جو جانتا ہے کہ دوزخ حق ہے، پھر وہ کس طرح ہستا ہے؟ تعجب  
ہے! اس پر جو دنیا کے الٹ پلٹ ہونے کو دیکھتا ہے، پھر وہ کیسے دنیا سے مطمئن ہوتا  
ہے؟ تعجب ہے! اس پر جو جانتا ہے کہ قدرِ حق ہے، پھر وہ کیوں خود کو تحکما تا ہے؟)

(ماکافہ القلوب: ۱۵۷)

### حضرت عمر بن عبد العزیز کا فکر آخترت

حضرت عمر بن عبد العزیز رحمہ اللہ عزیز پر فکر آخترت کا بڑا اغلبہ رہتا تھا، ایک مرتبہ  
آپ کی ایک باندی آئی اور اس نے سلام کیا پھر ایک جانب کھڑے ہو کر اس نے نماز  
پڑھی اور بیٹھ گئی، تو اس پر نیند کا غلبہ ہوا اور آنکھ لگ گئی اور نیند ہی میں وہ رو نے لگی۔  
پھر وہ بیدار ہوئی اور عرض کیا کہ اے امیر المؤمنین! میں نے خواب میں ایک  
عجیب منظر دیکھا ہے۔ پوچھا کہ کیا دیکھا؟ تو کہنے لگی کہ میں نے دیکھا کہ دوزخ ہے  
اور وہ اہل دوزخ پر زور زور سے آوازیں نکال رہی ہے پھر پل صراط لایا گیا اور  
دوزخ پر اس کو پچھا دیا گیا۔

حضرت امیر المؤمنین نے کہا کہ پھر کیا ہوا؟ کہنے لگی کہ پھر امیر المؤمنین عبد

الملک بن مروان کو لایا گیا اور پل صراط پر ڈالا گیا اور وہ کچھ ہی دور اس پر چلے تھے کہ پل صراط جھک گیا اور وہ جہنم میں گر گئے۔

حضرت عمر بن عبد العزیز نے کہا کہ پھر کیا ہوا؟ کہنے لگی کہ پھر امیر المؤمنین ولید بن عبد الملک کو لایا گیا اور پل صراط پر ڈالا گیا اور وہ بھی کچھ ہی دور اس پر چلے تھے کہ پل صراط جھکا اور وہ جہنم میں گر گئے۔

حضرت عمر بن عبد العزیز نے کہا کہ پھر کیا ہوا؟ کہنے لگی کہ پھر امیر المؤمنین سلیمان بن عبد الملک کو لایا گیا اور پل صراط پر ڈالا گیا اور وہ بھی کچھ ہی دور اس پر چلے تھے کہ پل صراط جھکا اور وہ جہنم میں گر گئے۔

حضرت عمر بن عبد العزیز نے کہا کہ پھر کیا ہوا؟ کہنے لگی کہ پھر اے امیر المؤمنین آپ کو لایا گیا۔

اتانستہ ہی انہوں نے ایک چیخ ماری اور بے ہوش ہو کر گر پڑے، وہ باندی ان کے کان میں کہتی جا رہی تھی کہ اے امیر المؤمنین! خدا کی قسم، میں نے دیکھا کہ آپ نجات پا گئے، خدا کی قسم، آپ نجات پا گئے۔ راوی کہتے ہیں کہ باندی تو یہ کہتی جا رہی تھی اور عمر بن عبد العزیز کی چینیں نکل رہی تھیں اور وہ اپنے پیروں کو ز میں پر رکڑتے جا رہے تھے۔  
(احیاء العلوم: ۲۷۸)

## عمر بن عبد العزیز کا ایک اور واقعہ

حضرت عمر بن عبد العزیز رحمۃ اللہ علیہ نے ایک بار اپنے بعض حاضرین سے فرمایا کہ آج پوری رات میں قبر اور قبر میں رہنے والوں کے بارے میں غور فکر کرتا رہا۔ اگر تم میت کو اس کی قبر میں تین دن کے بعد دیکھو تو اس سے ایک لمبی مدت تک اُس وحبت ہونے کے باوجود تم اس سے وحشت کرو گے اور تم ایک ایسا گھر دیکھو گے، جس

میں کثیرے مکوڑے پھر رہے ہیں اور پہیپ بہہ رہا ہے اور اس میت کو کثروں نے چیر پھاڑ دیا ہے اور اسی کے ساتھ بدبو اور کفن کی بو سیدگی بھی ہے، جب کہ اس سے پہلے وہ بہترین شکل و صورت، عمدہ خوشبو اور صاف سترے کپڑوں میں ہوتا تھا۔ یہ کہہ کر آپ بے ہوش ہو کر گر پڑے۔ (احیاء العلوم: ۳۸۶/۳)

## امام ابوحنیفہ اور خوفِ آخرت

امام ابوحنیفہ رحمۃ اللہ علیہ کا خوفِ آخرت بھی بے مثال تھا، آپ کے شاگرد رشید امام یزید بن الکمیت کہتے ہیں کہ ایک دفعہ علی بن الحسین المؤذن نے عشا کی نماز میں سورہ "إذا زلت" پڑھی، امام ابوحنیفہ بھی پیچھے تھے، جب لوگ نماز پڑھ کر چلے گئے تو میں نے امام ابوحنیفہ کو دیکھا کہ آپ کسی بات میں متکفر ہیں اور سانس پھول رہی ہے کہتے ہیں کہ میں نے دل میں کہا کہ مجھے یہاں سے چلنا چاہیے؛ تاکہ آپ کو میری وجہ سے پریشانی نہ ہو، کہتے ہیں کہ میں وہاں سے قدمیل کو یوں ہی چھوڑ کر چلا آیا اور قدمیل میں تھوڑا سا تیل تھا۔ جب میں صحیح صادق کے بعد مسجد کو آیا، تو دیکھا کہ امام ابوحنیفہ کھڑے ہوئے اپنی ڈاڑھی کو پکڑ کر کہہ رہے ہیں :

"اے وہ ذات!! جو ہر خیر کا بدلہ خیر سے اور ہر شر کا بدلہ شر سے دیتی ہے، نعمان (یہ امام ابوحنیفہ کا نام ہے) کو دوزخ کی آگ سے بچالے اور اپنی رحمت میں داخل کر لے"

یزید بن الکمیت کہتے ہیں کہ میں نے اذان دی اور اندر داخل ہوا، تو امام صاحب نے پوچھا کہ کیا قدمیل بجھانا چاہتے ہو؟ میں نے عرض کیا کہ صحیح کی اذان ہو چکی ہے۔ فرمایا کہ میری جو کیفیت تم نے (یکھی ہے، اس کو لوگوں سے چھپائے رکھنا۔ کہتے ہیں کہ پھر آپ نے سنت فجر دور کعیتیں پڑھیں اور اسی عشا کے وضو سے ہمارے ساتھ فجر کی نماز

ادا فرمائی۔

(وفیات الاعیان: ۳۷۵، الطبقات المسنیۃ فی تراجم الحفییہ: ۲۷۶)

## حضرت ربع بن خشم کا حال

حضرت ربع بن خشم نے اپنے گھر میں ایک قبر کھود کھی تھی اور جب بھی وہ اپنے دل میں قساوت پاتے تو اس قبر میں داخل ہوتے اور لیٹ جاتے اور جب تک اللہ چاہتے اس میں رہتے پھر وہ بات (جو قیامت میں کفار، اللہ سے کہیں گے) کہتے کہ

«رَبُّ ارْجِعُونَ لَعَلَّيٗ أَغْمَلُ صَالِحًا فِيمَا تَرَكَثُ»

(اے میرے رب! مجھ کو پھر بخیج دیجیے، شاید میں کچھ بھلا کام کروں، اس میں جو میں نے چھوڑا ہے) [المؤمنون: ۹۹-۱۰۰]

اور یہ بار بار کہتے جاتے پھر اپنے نفس کو جواب دیتے کہ اے ربع! میں نے تجھے واپس کیا ہے؛ لہذا اب نیک عمل کرنا۔ (احیاء العلوم: ۲۸۶)

## سلیمان بن عبد الملک کا واقعہ

ابوزکریا لتھی کہتے ہیں کہ ایک مرتبہ امیر المؤمنین سلیمان بن عبد الملک مسجد حرام میں تھے، ان کے پاس ایک پھر لا یا گیا، جس پر تراش کر کچھ لکھا گیا تھا، پس انہوں نے اسے پڑھنے والے کو طلب کیا، تو حضرت وہب بن مدیر کو لا یا گیا، انہوں نے اس کو پڑھا، جس میں لکھا تھا:

”ابن آدم !! إِنَّكَ لَوْ رَأَيْتَ قُرْبَ مَا بَقِيَ مِنْ أَجْلِكَ ، لَزَهَدْتَ فِي طُولِ أَمْلِكَ ، وَلَرَغَبْتَ فِي الزِّيَادَةِ مِنْ عَمَلِكَ ، وَلَفَسَرْتَ مِنْ حِرَصِكَ ، وَجِيلِكَ . وَإِنَّمَا يَلْقَاكَ غَدَأَنْدَمُكَ لَوْ قَدْ زَلَّ بِكَ قَدْمُكَ، وَأَسْلَمَكَ أَهْلُكَ ، وَخَشَمَكَ ، وَفَارَقَكَ الْوَالِدُ

وَالْقَرِيبُ ، وَرَفِضَكَ الْوَلَدُ ، وَالنَّسِيبُ ؛ فَلَا أَنْتَ إِلَى ذُنُوبِكَ عَانِدٌ ، وَلَا فِي حَسَنَاتِكَ زَائِدٌ ، فَاعْمَلْ لِيَوْمَ الْقِيَامَةِ قَبْلَ الْحَسْرَةِ وَالنَّدَاءِ”

(اے ابن آدم! اگر تجھے تیری باتیہ عمر کا قریب ہونا، معلوم ہو جائے تو تو لمبی آرز وں میں کمی کر دے اور اپنے عمل میں زیادتی کی جانب راغب ہو جائے اور اپنی حرص و ہوس کو خنث کر دے اور تجھے بڑی شرمندگی لاحق ہوگی، اگر تیرے قدم پھسل جائیں اور تیرے اہل و عیال اور دوست و احباب، تجھے قبر کے حوالے کر کے واپس ہو جائیں اور تجھے سے تیرا باپ اور رشتہ دار جدا ہو جائیں اور بیٹا اور احباب تجھے چھوڑ کر چلے جائیں۔ پس پھر تو نہ تو تیری دنیا میں واپس آسکے گا اور نہ اپنے اعمال میں کوئی زیادتی کر سکے گا؛ لہذا قیامت کے دن کے لیے حسرت و شرمندگی سے پہلے ہی تیاری کر لے) یہ سن کر امیر المؤمنین سلیمان بن عبد الملک پرشدت کا گریہ طاری ہو گیا اور وہ رو تے رہے۔ (احیاء العلوم: ۲۵۵)

## ہارون الرشید کا خوف آخرت سے گریہ

ایک مرتبہ حضرت ابن السمک جو بڑے بزرگ اور خلفا کے یہاں ایک خاص مقام کے حامل گزرے ہیں، انہوں نے امیر المؤمنین ہارون الرشید کو نصیحت کی اور فرمایا:

”آپ کو اللہ کے سامنے کھڑا ہونا ہے اور کسی ایک ٹھکانے کی طرف جانا ہے؛ لہذا دیکھ لینا کہ آپ کا ٹھکانہ کیا ہے، جنت ہے یا دوزخ؟“

یہ سن کر بادشاہ کو بہت رونا آیا اور وہ بے تحاشا رونے لگے۔ یہ دیکھ کر ان کے بعض خواص حضرات نے عرض کیا کہ امیر المؤمنین! ذرا اپنے اوپر رحم کیجیے۔ تو

حضرت ابن السمّاک نے کہا کہ امیر المؤمنین کو چھوڑ دکھ وہ روتے روتے مر جائیں؛ تاکہ کہا جائے کہ امیر المؤمنین اللہ کے خوف سے مر گئے۔ (النحوں الزاہرہ: ۱/۸۷)

## عبداللہ بن مرزوق کی فکر آختر

عبداللہ بن مرزوق پہلے بڑے آزاد منش اور لہو لاعب میں وشراب و کتاب میں مشغول رہتے تھے، ایک بار وہ امیر المؤمنین مہدی کے ساتھ تھے اور گانے بجائے کے ساتھ خوب شراب پی لی اور نشے میں مست پڑے رہے، یہاں تک کہ ظہر و عصر و مغرب کی نمازیں فوت ہو گئیں اور ان کی باندی ان کو ہر نماز پر بیدار کرتی تھی؛ مگر وہ اٹھتے نہیں تھے۔

جب عشا کا وقت ہوا، تو باندی نے آگ کی ایک چنگاری لی اور ان کے پیر پر لگا دیا، اس کے اثر سے وہ اٹھے اور پوچھا کہ کیا ہوا؟ باندی نے کہا کہ یہ دنیا کی آگ ہے آپ آختر کی آگ کو کیسے برداشت کریں گے؟

یہن وہ خوب روتے رہے اور اٹھ کر نماز پڑھی، باندی کی بات ان کے دل میں اڑ کر گئی تھی، پس وہ سمجھ گئے کہ نجات تو صرف اسی میں ہے کہ میں یہ سارے کام چھوڑ دوں، جس میں بتلا ہوں۔

الہذا انہوں نے اپنی ساری باندیوں کو آزاد کر دیا اور جن جن سے معاملات تھے ان سے معاملات صاف کیے اور جو مال باقی بچا، اس کو صدقہ دیدیا اور تکاری و بہری بچ کر کرزارہ کرنے لگے۔

ایک بار حضرت سفیان بن عیینہ اور حضرت فضیل بن عیاض، ان کے پاس گئے تو دیکھا کہ وہ لیٹے ہیں اور سر کے نیچے ایک اینٹ ہے۔ حضرت سفیان نے پوچھا کہ کوئی بندہ جب اللہ کے لیے کوئی چیز چھوڑ دیتا ہے، تو اللہ اس کو اس کا کوئی عوض عطا

کرتے ہیں، اللہ نے تم کو کیا عطا کیا؟ تو فرمایا کہ اللہ نے جس حال میں بھی مجھے رکھا ہے، اس پر راضی رہنے کی توفیق عطا کی ہے۔ (التوابین: ۱۶۲)  
یہ چند اہم امور ہیں، جن کی جانب توجہ دینے سے انشاء اللہ گناہ سے بچنا آسان ہو جائے گا۔

## پست ہمت لوگوں کے لیے حکیم الامت کا ایک نایاب سخنہ شفا

اب آخر میں پست ہمت لوگوں کے لیے جو گناہ چھوڑنا چاہتے تو ہیں؛ مگر ان سے پست ہمتی کی وجہ سے گناہ چھوٹا نہیں، ایک نایاب سخنہ شفا حضرت حکیم الامت مجدد الملت مولانا اشرف علی تھانوی رحمۃ اللہ علیہ کے مطبِ روحانی سے پیش کرتا ہوں، جن کو اللہ تعالیٰ نے امت کی اصلاح کے لیے اس آخری زمانے میں قبول فرمایا تھا اور لاکھوں انسانوں کو ان سے ہدایت ملی اور وہ راہ راست پر گامزن ہو گئے۔

حضرت حکیم الامت مجدد الملت مولانا اشرف علی تھانوی رحمۃ اللہ علیہ نے اپنے ایک مشہور وعظ ”ملت ابراہیم“ میں کم ہمت لگنے گاروں کے لیے اصلاح کا ایک آسان سخنہ تجویز کیا ہے، جس کا خلاصہ یہ ہے:

”روزانہ سوتے وقت خلوت و تہائی کی جگہ میں چراغ گل کر کے دور کعات نفل نماز تو بہ کی نیت سے پڑھو اور اس طرح اللہ تعالیٰ سے دعا مانگو:

اے اللہ! میں آپ کا سخت نافرمان بندہ ہوں، میں فرمانبرداری کا ارادہ کرتا ہوں؛ مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے، میں چاہتا ہوں کہ میری اصلاح ہو؛ مگر ہمت نہیں ہوتی، آپ ہی کے اختیار

میں میری اصلاح ہے۔ اے اللہ! میں سخت نالائق ہوں، سخت خبیث ہوں، سخت گنہ گار ہوں، میں تو نفس سے عاجز ہو رہا ہوں، آپ ہی میری مدد فرمائیئے، میرا قلب ضعیف و کمزور ہے، گناہوں سے بچنے کی قوت و طاقت نہیں، آپ ہی قوت و طاقت دیجیے، میرے پاس کوئی سامان نجات نہیں، آپ ہی غیب سے میری نجات کا سامان پیدا کر دیجیے، اے اللہ! جو گناہ میں نے اب تک کیے ہیں، انھیں تو اپنی رحمت سے معاف فرمادے، اگرچہ میں یہ نہیں کہتا کہ آئندہ ان گناہوں کو نہ کروں گا، میں جانتا ہوں کہ آئندہ پھر کروں گا؛ لیکن پھر معاف کروں گا۔“

حضرت تھانوی کہتے ہیں کہ اس طرح سے روزانہ دس بارہ منٹ اپنے گناہوں کی معافی اور عجز کا اقرار اور اپنی اصلاح کے لیے دعا کرو اور اپنی نالائقی کو خوب اپنی زبان سے کہہ لیا کرو کہ میں ایسا نالائق ہوں، میں ایسا خبیث ہوں، ایسا برا ہوں۔ غرض خوب بر ابھلا، اپنے آپ کو حق تعالیٰ کے سامنے کہا کرو۔

حضرت رحمۃ اللہ فرماتے ہیں کہ یہ ایسا سخن ہے کہ جس سے نہ آپ کی تجارت کا نقصان ہے، نہ آپ کی آمدی کچھ گھٹے گی، نہ آپ کی شان و شوکت میں کچھ فرق آئے گا اور اس سخن سے اگرچہ کہ صحبت نہ ہوگی؛ مگر مرض بھی نہ بڑھے گا۔

پھر انشاء اللہ تعالیٰ، کسی نہ کسی وقت آپ کا کام بھی بن جاوے گا۔ اور صحبت بھی ہو جاوے گی۔  
(خطبات حکیم الامت: ۳۸۹/۹ - ۳۹۰)

حضرت تھانوی رحمۃ اللہ کے اس لا جواب و تیرہ ہدف سخن کا حضرت مولانا حکیم اختر صاحب رحمۃ اللہ نے منظوم ترجمہ کیا ہے، جس کو یہاں پیش کیا جاتا ہے۔

# نظم

## اصلاح کا آسان نسخہ

نظم کردہ: حضرت مولانا حکیم اختر صاحب رحمۃ اللہ علیہ

مخاطب ہے، میرا وہ گم کردہ راہ جسے یاس نے کر دیا ہو تباہ  
 جسے آہ! ہمت دوا کی نہ ہو سکت، جس میں پر ہیز کی بھی نہ ہو  
 بڑے عارفِ حق کا نسخہ سے وہ مایوس بندہ یہ مژدہ سنے  
 وہ تھا نہ بھون کے حکیم زماں وہ جو تھے، مجدد وغوث زماں  
 رہے عشقِ حق میں شب و روز مست  
 ہمیشہ رہا نفسِ امت پر دست  
 تری صحبتِ پاک سے نیک بخت  
 بڑی فکرِ اصلاحِ امت کی تھی  
 دکھاتے رہے عمر بھر راہ دیں  
 خدا سے فقط ہے وہ الخاچ کا  
 کرے نفسِ بد کو جو بے جان سا  
 نیت اس میں توبہ کی کر کے پڑھو  
 خدا سے تو رو کر کرے التجا  
 سرا پا ٹُرا اور گنڈہ ہوں میں  
 الہی گنہ گار بندہ ہوں میں

بہت سخت مجرم کمینہ ہوں میں  
نہ قوت گناہوں سے بچنے کی ہے  
ترا ہو ارادہ اگر اے کریم!  
تو ہی غیب سے کوئی سامان کر  
ارادے مرے نیک اعمال کے  
اگر تیری توفیق ہو چارہ گر  
میں بندہ تیرا ہوں محض تم کا  
تلؤں مزاجی میری ختم کر  
عطای کر مجھے ذرا درد دل  
رو غیب سے کر مری رہبری  
وکھا غیب سے مجھ کو راہ نجات  
کرم سے خطاؤں کو تو عفو کر  
یقیناً گنة، مجھ سے ہوں گے ضرور  
غرض روز اس طرح اقرار ہو  
عجب کیا بہت جلد ان کا کرم  
عطای کردے قوت تجھے غیب سے  
نہ بٹے لگے گا، تیری شان میں  
اگر جسم تیرا ذرا ہو علیل  
دوا تلخ سے تلخ پیتا ہے تو

گذھوں کا گویا خزینہ ہوں میں  
نہ ہمت عمل نیک کرنے کی ہے  
تو ہو پاک پل میں یہ بندہ لیئم  
گذھوں سے بچنے کو آسان کر  
حوالے ہوئے نفس کی چال کے  
تو پھر نفس و شیطان سے کیا مجھ کو ڈر  
بنادے کرم سے مجھے کام کا  
مرے عزم کو تو عطا جزم کر  
ترا درد ہو جائے یہ آب و گل  
تری بندگی سے ہو عزت مری  
پلا اپنے مُردے کو آبِ حیات  
گذھوں کے انبار کو محو کر  
کرالوں گا پھر غفو اپنا قصور  
ندامت کا ہر روز اظہار ہو  
ہدایت کا سامان کر دے بھم  
ہو نفرت تیری پردا غیب سے  
نہ فرق آئے گا کچھ، تیری آن میں  
حکیموں کی سنتا ہے تو بے دلیل  
خوش آمد طبیبوں کی کرتا ہے تو

مداوائے تن میں تو تو چست ہے  
 مگر فکر ایماں میں کیوں سست ہے  
 مگر دین میں وہ کہاں مر گئی  
 نہ خود اپنی جو فکر درماں کرے  
 بڑے شرم کی بات ہے دوستو!!  
 اگر یوں ہی غفلت میں گذری حیات  
 ہو سہل اس سے صورت کوئی آہ کیا

## حِسَابِتْهُ

آخر میں اس بات کا ذکر مناسب ہے کہ حضرت مرشدی و مولانا شاہ  
 ابرار الحق صاحب رحمۃ اللہ علیہ نے اپنی حیات کے اوآخر میں اپنے متعلقین کو ایک  
 خصوصی خط روایہ کیا تھا اور احتقر کے پاس بھی آیا تھا، اس میں حضرت نے جو لکھا تھا  
 اس کا خلاصہ یہ تھا کہ آج امت مصاحب و فتن میں گھری ہوئی ہے اور ہر طرح کی  
 پریشانیوں میں گرفتار ہے اور اس کی وجہ صرف یہ ہے کہ گن ہوں کی وجہ سے اس نے  
 اللہ تعالیٰ کو ناراض کر دیا ہے اور اس کا علاج اس کے سوا کچھ نہیں کہ امت توبہ کرے  
 اور گن ہوں سے باز آئے؛ لہذا علماء دینی خدام کو اس کی فکر کرنا چاہیے کہ امت کو  
 گن ہوں سے باز رکھئے اور نہیں عن الممنکر کا کام کیا جائے۔

لہذا حضرت والا کے ارشاد کی روشنی میں حضرات علمائے کرام کی خدمات  
 عالیہ میں یہ احتقر عرض کرتا ہے کہ وہ ”امر بالمعروف و نہیں عن الممنکر“ کی جانب  
 خصوصی توجہ دیں؛ کیوں کہ آج اس سے غفلت والا پروائی کی وجہ سے امت میں

مکررات و فواحش کی کثرت دکھائی دے رہی ہے، حتیٰ کہ ”نبی عن الممنکر“ کو لوگ میعوب و بر اسکھنے لگے ہیں اور اس اہم ترین فریضے کو حقارت کی نگاہوں سے دیکھا جا رہا ہے؛ بل کہ حیرت کی بات یہ ہے کہ ”نبی عن الممنکر“ کا نام ”فتنه“ رکھ دیا گیا ہے اور جو لوگ اس کا پیڑا اٹھاتے ہیں، ان کو فتنہ کہا جاتا ہے۔ عجیب بات ہے کہ ان لوگوں کے نزدیک مکر کام و گناہ تو ”فتنه“ نہیں اور برائی کو برآ کہنا اور اس سے منع کرنا مکر ہو گیا ہے۔ فیالی اللہ المشتكی۔

اللہ سے دعا ہے کہ وہ ہم سب کو گناہوں سے بچنے اور امت کو اس سے بچانے کا فکر عطا فرمائے۔ آمين یا رب العالمین۔

بِسْمِ اللّٰهِ الرَّحْمٰنِ الرَّحِيْمِ